

గౌరీ రామాయణము

THIS BOOK IS PUBLISHED
WITH THE
FINANCIAL ASSISTANCE OF
TIRUMALA TIRUPATHI DEVASTHANAMS
UNDER THEIR SCHEME AID TO PUBLISH
RELIGIOUS BOOKS

చాగంటి గౌరీదేవి
గ్రేడు I హిందీ వండిట్ (రిటైర్డ్)
ఆర్. సి. యమ్. హైస్కూలు
పెదబొడ్డేపల్లి. వయా నర్సీపట్నం
విశాఖపట్నం జిల్లా

చాగంటి గోరేదేవి

PLACED ON THE SHELF

Date.....ప్రతులు : 1000.

ప్రథమ ముద్రణ ; మార్చి 1992

సర్వహక్కులు : రచయిత్రివి

వెల : 15-00 రూ.

ముద్రణ : 2

SRI VENKATESWARA
CENTRAL LIBRARY &
RESEARCH CENTRE.

H3113

Acc. No.....

Date.....

TIRUPATI.

PRINTED AT
SRINIVASA TYPESETTERS
(Computerised Composing)
1-19-12 Post office Street,
Sriramnagar,
Kakinada 533 003
Phone : (0884) 71839

గౌరీ రామాయణము

రెండవ భాగము

సుందరకాండ నుండి ఉత్తరకాండ వరకు

❖ విషయ సూచిక ❖

సుందరకాండము

1. ఆంజనేయుడు లంకానగరము ప్రవేశించుట	197
2. హనుమంతుడు సీతను జూచుట	201
3. తన్ను వరించుమని రావణుడు సీతను గోరుట	204
4. హనుమంతుడు శ్రీరామ ముద్రికను సీతకిచ్చుట	209
5. హనుమంతుడు రావణునికి నీతి గరపుట	214
6. హనుమంతుడు లంకను గొల్పుట	215

యుద్ధ'కాండము


7. రామునకు సీత నప్పగించుమని విభీషణుడు రావణునకు బోధించుట	222
8. విభీషణుడు రాముని శరణు జొచ్చుట	225
9. రావణు వంపున శుకసారణులను గూఢచారులు వానర నైన్యమునకు వచ్చుట	230
0. మాల్యవంతుడు రావణునకు రాజనీతి గరపుట	232
1. అంగద రాయబారము	236
2. వానర రాక్షసుల యుద్ధము	238
3. ఇంద్రజిత్తుని మాయా యుద్ధము	240
4. కుంభకర్ణుని గురించి విభీషణుడు రామునకు జెప్పుట	248
5. కుంభకర్ణుని యుద్ధము	250
6. మేఘ నాథుని యుద్ధము	253

17. రావణుని అస్త్రము వలన లక్ష్మణుడు మూర్ఛిల్లుట	256
18. రావణుడు పాతాళ హోమము జేయుట	264
19. రామ రావణ యుద్ధము	269
20. రావణ సంహారము	273
21. సీత అగ్ని ప్రవేశము	277
22. శ్రీరాముడు నేతువు దరిని రామలింగని స్థాపించుట	284
23. శ్రీరామ పట్టాభిషేకము	287

ఉత్తర కాండము

24. వసంత ఋతువు వర్ణన	293
25. సీతాదేవికి సీమంతము జేయుట	297
26. సీతా పరిత్యాగము	305
27. కుశలపుల జననము	313
28. శ్రీరాముడశ్వ మేధ యజ్ఞము జేయుట	318
29. లవకుమారుడు శత్రుఘ్నునితో యుద్ధము జేయుట	320
30. శ్రీరాముడు యుద్ధ భూమిలో కుశలపులను జూచుట	326
31. సీతాదేవి భూమియందు ప్రవేశించుట	331
32. శ్రీరామ నిర్వాణము	333
33. శ్రీరాముడు శ్రీమహావిష్ణువై వైకుంఠమున కరుగుట	336





శ్రీ గౌరీరామాయణము

సుందరకాండము

కం:- శ్రీరామ రామయని మది

కోరి భజించెదను సతము కోసలపతికిన్

నీరాజనముల నిడిభవ

భారము దొలగించి వేగ పాలించుటకై ||

1

వచనము:- ఆ సముద్రము జూచి కపివరులందరును తమతమ బలంబులు జెప్పకొని శతయోజన పరిమితిగల సాగరమును దాట జాలక జాంబవంతుని బురస్కరించుకొని హనుమంతుని కొనియాడి, నీవు దేవాంశసంభూతుడవు, పరాక్రమశాలివి, నీవు దక్క ఈకార్యమును సాధింపగల వారు లేరని, ప్రొత్సహపరచిన - వాయునందనుడు తన భీమ విక్రమమును దలచుకొని విజృంభించి ఒక్క యుదుటున నా సముద్రమును దాటుకై పైకెగిరెను. ఆ ఉరుకునకా పర్వతమదరి దద్దరిల్లెను. అతని పూనిక కతని పాదముల వద్దనున్న బండరాళ్లన్నియు క్రిందకణచబడెను. మిగిలిన వానరులొక్కసారి తమతమ స్థానములనుండి కదలిపోయిరి.

2

కం:- శ్రీ రామదూతగానా

ధీరోదాత్తుండు హనుమ తేజముతోడన్,

జేరుట కొఱకాలంకను

వారిధి లంఘించి యెగిరె వాయుబలమునన్ ||

3

కం:- శతయోజన పరిమితిగల

అతి దుర్గమమైన జలధినతి సాహసియై

చతురత తోనెగిరెడియా

యతులిత బలశాలి జూచి యంబుధివేగన్ ||

4

తే.గీ.-తావు నిమ్మనియడుగకే దరలిపోవు

వాయునందనుగనుగొని వారి విభుడు

వాని సత్వమ్ము దెలియంగ వానికెదురు
నిలువ కెరటాలు పొంగెను నింగి వరకు ||

5

కం:- మునుదేవత లందరు నను

వనియని ప్రార్థించ సుధను బడయుట కొఱకున్

వినయంబున నణగితినే

ఘనుడగు నామోనివరుడగన్ముడు ద్రావన్ ||

6

తే.గీ:- ఒక్క కోతికి భయపడి యుండనేల

వీని గర్వమ్మునిప్పుడే వేసరింతు

ననుచు లేచెను అంబుధి యాకసమున

యాజనేయుని గమనమ్మునడ్డగింప ||

7

వచనము:- హనుమంతుడును ఉత్తుంగ తరంగములతోనెగురు జలరాశిని

జూచి, ఈసాగరము నాపయనమున కాటంకము గలిగింపుచున్నది.

నేనెట్టులైనను లంకాపురముజేరవలసియున్నది, ఆకాశమార్గమున

బోవలెనని యోచించి, అయినను పెద్దలయెడ వినయమున

బ్రవర్తింపవలయును కార్యసాధనకు గర్వము బనికిరాదని భావించి,

సాగరునకును, వరుణ, వాయువులకును మనస్సునందే

అంజలిఘటించి, శ్రీరాముని కార్యార్థమై బోవు నన్ను దీవించుడని

వినయముబ్రకటించి సూక్ష్మదేహుడై రామనామము స్మరించి మరల

నెగిరెను. అంతట సాగరుడు శాంతించి అతని శ్రమనివారించుటకై

తనలోనున్న మైనాకపర్యతమును బంపెను. ఆ పర్యతము

మహావేగమున నముద్రమునుండి పైకిలేచెను. హనుమంతడది జూచి

యిది యేదోరక్కసి గాబోలు, నాదారి కాటంకము గలిగించుచున్నదని

భీమరూపమున తన ముష్టితో నెట్టిన నాగిరియొక దివ్య రూపముతో

నిలచి, వాయునందనా! నీవు శ్రీరాముని కార్యార్థమై బోవుచున్నావు

యిట ఒక క్షణమాగి అలసట దీర్చుకొనుము. ఇందలి

ఫలమూలములనారగించి యొక్కింత విశ్రమింపుము. ఇంద్రుడు తన

వజ్రాయుధముతో పర్యతముల రెక్కలు ఖండించెను. అప్పుడు నీ

తండ్రి నన్ను రక్షించి ఈ సాగరమున నుంచెను. అప్పటి నుండియు

నిందుమునిగియుంటిని. నీవు వాయువుత్తుడవని దెలిసి, నీకు

మార్గాయాసము నివారింపవచ్చితి నన, హనుమంతుడు సంతోషించి, నీ
యువకారమునకు మెచ్చితిని, కాని ఈ సాయంకాలమునకే నేను
లంకానగరమున కరుగవలయును. అయినను నీవు వచ్చితివిగాన
నొకక్షణమందుండెదనని, తనకాలాపర్యతముపై మోపి, మరల
వాయువేగంబున ముందుకు సాగెను. 8

కం:- అమరాధిపుడంతట తన

అమరుల బిలిపించి యిపుడు హనుమయొకండే

తమకమున నేగుచుండెను

అమరాధిపురంబు జొచ్చియవనిజ జూడన్ ||

9

తే.గీ:- ఉక్కు మగిలిన రక్కసుల్ బెక్కుమంది

గా చుచున్నారు లంకనీ కపిని జూచి

జేరనిత్తురె వీనినా సీత కడకు

అంజనేయుండు వారిన డంచగలడె ||

10

కం:- పన్నగ జననిని సురసన్

దిన్నగ జనివాని బలముదెలియుట కొఱకున్,

ఎన్నిక జేసితి నిపుడే

మన్నన యేయనిన వారు మంచిదియనగన్ ||

11

వచనము:- దేవతల పంపున నాసురసయుభీకరముగా నేరుడెరచి
హనుమంతుని యెదురనిలచి మ్రంగబోయెను. హనుమంతుడు
వానియాకారము జూచి ఓసి రక్కసీ! నేను శ్రీరాముని కార్యార్థమై
బోవుచుంటిని దారి తొలగు మన. ఆ సురస నేరుతెరచి వానిని
బట్టుకొన, వాయునందనుడు, నేను రామకార్యము సాధించి మరల
వచ్చినీ కాహారమయ్యెద విడుపుమన నాసురస. ఓయీ వానరా
నీమాట నేను నమ్మను నిన్నిపుడే మ్రంగెదనని భీకరరవముతో
నేరుడెరచెను. హనుమంతుడు తన కాయమును పెంచి దానినెదుర్కొన
బోయెను. ఆ సురసయు నింకను తన ఆకారమును బెంచెను. అంత
వాయునందనుడు సూక్ష్మరూపుడై దాని యుదరమున బ్రవేశించెను.
వాని సాహసమునకు మెచ్చి సురస నిజరూపమున నిలచి

వాయునందనా! నీ బలంబును పరీక్షించుటకే దేవతల పంపున వచ్చితిని. నీవద్వితీయ బలసంపన్నుడవు. పోయిరమ్ము. నీకు విజయముకలుగునని బలికి యదృశ్యమయ్యెను. హనుమంతుడును ముందునకు సాగెను. ఇంతలోతన్నెవరో క్రిందికి లాగుచున్నట్లుగా దోచి బరికించి జూడ ఛాయాగ్రాహియైన సింహికయగు నొక భయంకరమైన జలచరము ఆంజనేయుని నీడను గ్రహించి వానిని క్రిందికిలాగుచుండెను. దక్షిణసాగరమున ఛాయాగ్రాహియను రక్కసి గలదని తాను మున్ను నుగ్రీవుని వలన వినియున్నందున తన కాయమును పెంచి దానితో తలపడెను. అట్లు కొంతసేపా సింహికతో పోరాడిదానిని బరిమార్చి దాని రక్తముతో దడిసిన శరీరము గలవాడై అస్తమించు సూర్యబింబముతో సమానముగా శతయోజనపరిమితమైన ఆ సముద్రమున కవ్వల తీరమున గల త్రికూట పర్వతముపై దుమికెను. వాని యురుకునకా పర్వతముదద్దరిల్లి అందలి వృక్షములనున్న పుష్పములన్నియురాలెను. వాయునందనునిపై దేవతలు కుసుమ వృష్టి గురిపించిరోయనునట్లుండెను. ఆ పర్వత శిఖరమునెక్కి జూడనా పర్వతము నానుకొని యున్న భూ భాగమున కవ్వల లంకానగరము గోచరించెను. ఆ వనమంతయు శోభాయమానమై కన్నులకు విందొనర్చెను. ఆ వనసౌందర్యమున కలరి యందునిలచెను. సాయం సమయమున మలయ మారుతములు వీవ తన శ్రమ యంతయు మరిచి నూతనేత్సాహంబు నిండి మనసంతయు సంతోషంబున పొంగి పోయెను.

12

ఆంజనేయుడు లంకానగరమును ప్రవేశించుట

సీ:- మారేడునేరేడు మామిడి వృక్షముల్

కరవీర ఖర్జూర ఘనరసాల

నారికేళపనస, నాగపున్నాగముల్

చందన వృక్షముల్ జాలగలిగి

సింధూర యశ్వత్థశింశుపాశోకముల్

వకుళ బిల్వకపిత్థ వనములన్ని

నిమ్మ కదంబముల్ నింగినంటుచు నుండె

విరియ బూసీలతలు విస్తరింప.

13

తే.గీ.:—మాలతి మాధవీలతల్ మధువునింప

తనివిదీరంగ భ్రమరముల్ ద్రావిద్రావి

భ్రమరకన్నెల దరుముచు బడియె వెంట

మధుకరంబులు అన్నియు మత్తుజెంది ||

14

వచనం:— సాయం సమయమగుచున్నదిగాన, పట్టణము బ్రవేశింప వలయును. అని ఆ వర్వతమునుండి క్రిందికి దిగెను. ఆ దిగువనన్నియో కాసారములు జలపూరంబులై, కలహంస, క్రౌంచ, చక్రవాక, చకోర పక్షి సంకులంబులతో, అల్లిబిల్లిగ విరియబూసిన తామరపద్మములతో, నా పద్మములపై వ్రాలి మధువును గ్రోలిగ్రోలి మత్తిల్లిన భ్రమరములతోడను, తామరలకాంతులు తగ్గించుచు తమ సోయగమును వెల్లివిరియ విచ్చుకొనిన కలువలతోడను, కన్నుల కానందము గూర్చు నాసరోవర తీరమున గల చంద్రకాంత శిలా నిర్మితములైన సోపానములును, వానికిరుప్రక్కల నిలువబడిన సాలభంజకలును, నందనవనమునే ధిక్కరించుచున్నట్లున్నది. దూరముండి యేగానవచ్చు పెద్దపెద్దగోపురములును, పెద్దపెద్ద బురుజులు గలిగిన కోటయు, గమింపశక్యముగాకయున్నతమై యొప్పుచుండెను. కోటచుట్టునుగల అగడ్తలు మత్స్య, మకర, కూర్మంబుల తోనిండి యుండ, యందు మదగజంబులు జలక్రీడలలో నిత్యము మునిగిదేలు చుండును. భయంకరాకారులగు రాక్షస వీరులాపురము చుట్టును శూల, పట్టిస, ఖడ్గహస్తలై దిరుగు చుందురు. అట్టి లంకానగరమునకుత్తర ద్వారదేశమున నిలచిచూచి హనుమంతుడు ఆశ్చర్యముతో నట్టినిలువబడెను.

15

కం:— సురలైననుగనజాలని

పురమిది గమయింపవశమె, పొందుగకపులన్

దరి జేర్చుచు రాఘవు డీ

పురనాధుని దునిమియెట్లు బొందును సీతన్!

16

కం:- హరచతురాననులిచ్చిరి

సురవైరికి వరములన్ని, శోభిలెదానన్

నరునకు వశమా వీనిని

దురమునగెలువంగ జూడ దుస్సాహసమే ||

17

కం:- నేనెటు జొచ్చెదనీపురి,

జానకినెటు గందునిందు, సంగతి వినియున్

మానిని జాడలుజెప్పక

భూ నాయకు వద్దకెట్లు బోయెదమరలన్ ||

18

కం:- వాయువు గూడను జొరదీ

నాయకులకు గానబడక నాకెటు జెల్లున్,

బోయినచో బ్రాణంబులు

దీయక విడువంగబోరు తెరవేదియికన్ ||

19

వచనము:- అని చింతించి, శ్రీరామచంద్రుని కార్యార్థమై వచ్చితిని గాన, ఆ రామచంద్రుడే నాకు సహాయంబగుగాకయని, మరలధైర్యము దెచ్చుకొని, భక్తితో రామునకు మనే వందనం బాచరించి, ఉత్సాహంబును బెంచుకొని, సూక్ష్మరూపముతో అంగుష్ఠ మాత్రదేహుండై ద్వారప్రవేశము జేయబోయెను. అంతనా పుర ద్వారము నానుకొని యొక రక్కసి భీకరాకారముతో పెద్దగా నార్చి, యోరీ! మర్కటాధమా! ఎందుండువాడవు! నీవిందేల వచ్చితివి? నన్నుగమించిపోగలవే? యని యడ్డగించిన వాయునందనుడు మెల్లగవినయము దీపింప ఈ పురసౌందర్యమును జూడవచ్చితి నంతియేకాని వేరుకాదు. ఇంతకును నీవెవరు? దారివిడుపుమన, నారక్కసి, నేనీలంకనుగాయు గ్రామదేవతను. లంకాధీశుని ఆజ్ఞమేరకు నిందుగావుందును. నన్ను దాటి యిందెవరును బ్రవేశింపజాలరు, నీవు వానరుడవయ్యును మనుజుభాషణము లాడుచున్నావు. నీవీ పురికి గ్రొత్త వాడవు బగవాడవుగాన నిన్నిపుడే హతమార్చెదనని నోరుదెరచి ముందుకు దుమికిన హనుమంతుడు

తనకాయమును బెంచి, యొక్క ముష్టిఘాతమున నామెయురమున బొడిచెను. వాని దెబ్బకా రాక్షసి దాళజాలక గిలగిలదన్న కొనిప్రాణములు విడచె. లంకిణిని బరిమార్చి అంజనేయుడా నగరముబ్రవేశించి, సౌధములపైనుండి దాటుచు, బోవుచుండ, సౌధ ద్వారములకు గట్టినతోరణములందలి ముక్తామణులును, రత్నమాణిక్యములును తమతమ కాంతులు వెదజల్లుచు, చీకట్లను దరుముచుండ, ఆ వెలుగులలో సౌధ ద్వారంబుల శిల్పసౌందర్యముల నీక్షించుచుబోయిన, రాజమందిరమందలి ద్వారములన్నియు సువర్ణమయములై వాని మధ్యలో స్థాపించ బడిన వజ్రముల కాంతులు ధగధగా యమానములై, అంధకారమును బారద్రోలుచుండెను. వాయు నందనుడా వెలుగు నాధారము జేసికొని తిన్నగా రాజమందిరము బ్రవేశించెను. ఆకాశము నల్లని ఛత్రము పగిదినుండ లంకానగరమంతయు నవరత్నకాంతుల ప్రభలీను రత్నకిరీటము వలె రావణుని శిరసున శోభిల్లు చున్నట్లగపడెను. అంజనేయుడు ఆనందాతిశయమున కొంత తడవు వచ్చినవని మరచె తన్మయత్వమందెను. బంగారు పట్టెలు, దంతపు నగిషీలు గల పవడపు కోళ్లు గలిగి, వజ్రవైడూర్య, గోమేధిక, పుష్కరాగ, మరకత, మాణిక్యములతో ప్రకాశించు హంసతూలికా తల్పంబున శయనించియున్న రావణుని గాంచెను. నల్లని శరీరముగల్గి, ఏనుగు తొండంబులవంటి బాహువులు బ్రయురాళ్ల వక్షంబుననిడి, రతి క్రీడల వలన అలసిసొలసి, మధుపాన మత్తుడై నిద్రించు రావణుని వైభవమున కాశ్చర్యము నొందెను. పాన పాత్రల నందించు స్త్రీ ఆ పాత్ర బట్టియే నిద్రించె. తాంబూల మందించు పూబోడి చేతియందలి వీడెము ప్రభువునోటి కందించుచునే నిద్రించెను. ఒకతె రావణుని వక్షంబున శిరసిడి నిద్రించె, మరియొకతె, యతని తొడమీదనే నిద్రించె, యింకొకతె పాదములచెంతను, వేరొకతె హస్తముల మీదను బడినిద్రించెను. యిట్లా సుందరులందరును, అలంకారములు జెదరి,, ముడిచిన పూలునలిగిరాలిపడ, మేనియందలి యాభరణంబులస్త వ్యస్తములై చెదరి, కట్టిన పుట్టంబులుదొలగి, యవ్వనపు బింకములు పొడసూప కదళితరువులబోలు, నూరువులును, కనక కలశంబుల బోలు స్తనములును, బయటపడ కంచుకంబులు విడువడి, వారు

అర్ధనగ్నంబుగ దీపకళికలవేలె బ్రకాశించుచుండిరి. రావణుని హత్తుకొని నిద్రించు మండోదరిని జూచి, ఈమె సీతయేగానోపునని, నిమేషమాత్రము బరికించి, సంతసంబున గంతువైచి సీతను జూచితినిని ఆనందమున పరవశించి మరల యొక్కింత ఆలోచించి, సీతాదేవి రావణుని శయ్యాగారమున నింతనిశ్చింతగా నిద్రించునా? భర్తయనురాగమున దృష్టి జెంది రతి క్రీడల నలసి సొలసి నిద్రించిన ఈతరుణి రావణుని దేవేరిగా నోపు. ఇంతియేగాని జానకీదేవి కాదని నిశ్చయించి, అర్ధరాత్రి సమయమున రహస్యమందిరములలో వారల నగ్న శరీరముల గనుట పాపహేతువని అటనుండి గదలి, నగరము వెలుపల నుద్యానవనముల వెదకుచుబోవుచుండ, అష్టమి చంద్రుడు దయించి తన కాంతులతో ఆంజనేయునకు దారిగనుపింప వచ్చెనేయన చిరువెన్నెల దోచెను.

అశోక వనముబ్రవేశించి యొక చెట్టుపైనుండి మరియొక చెట్టుమీదకు నెగురుచు క్రింద బరిశీలించు చుండ అటనట కొన్ని మండపములును, అందు బడి నిద్రించు రాక్షస వీరులను జూచుచుండ చెట్లనీడల వలన నేమియుగానుపింపక నందేదిరుగుచుండెను. ఇంతలో తెల్లవార బోవుచున్నదని సూచించుటకై వేగుచుక్క బొడసూపె. ఆ వేగుచుక్క కాంతి తనకు దోడ్పడనొక శింశుపావృక్షమగుపడెను. దానినధిరోపించి చుట్టును బరికించి, తన నేరక్కసులైన జూచిన మోసమువాటిల్లనని, అంగుష్ఠమాత్రుండై ఆ చెట్టు యాకుల సందున నొదిగి యుండెను. తెల్లవారిన, తరువాత సీతను వెదుక వచ్చునని అచటనే యుండెను.

20

హనుమంతుడు సీతను జూచుట

తే.గీ.:-జనకసుత జాడచెప్పంగ జలజ మిత్రు
డుదయవర్యత మందున నుద్భవించె
నరుణ కాంతుల తోడనా యాకసంబు
దెల్ల నయ్యెను దిశలన్ని తేజమొందె ||

21

తే.గీ.:- ఒడలువిరుచుకు దొరలుచు నువిదలెల్ల
నిదుర మేల్కొని జూచిన నిమిషమందు
గాంతలందరు లేచిన గదలికలకు

చెట్టు లన్నియు నెకవరి పట్టునడలె ||

22

వచనము:- తానున్న చెట్టంతయు నెక్క సారి గదలి ఆ కులురాల్ని నవ్వడి
చేయ, అప్పుడే చిన్ననిద్రకు జారిన హనుమంతుడు త్రుళ్ళవడి లేచి
క్రిందకు చూడగా, క్రింద నున్నరక్కన వనితలందరును లేచి ఒళ్లు
విరుచుకు నిలబడ వారికదలిక గాలి వలన చెట్ల ఆకులురాలిన
ధ్వనియే తానుమేల్కొనుటకు కారణమయ్యెనని క్రిందకు పరికించి
జూచిన, ఆ వృక్షమూలమున గూర్చున్న శోకమూర్తిగనపడియె. అంత
హనుమంతుడా మూర్తి సీతాదేవియని నిశ్చయించి ధ్యానముగా
గమనించెను. ఆ ఆభరణముగట్టిన చీర చెరగు సరిగా ఈమెగట్టిన
చీర చెరగే, సందియములేదు, అని మహదానందమునొంది, తాను
వచ్చినవని ఫలించెనని యుష్పాంగెను.

23

సీ.:- కట్టిన చేలంబు కడుమాసి పోయెను.

జడలు గట్టెను శీరోజంబులెల్ల

విన్ననై వదనంబు వెలవెల బారెనా

నెలవంక పై మబ్బు నిండినటుల

చెక్కిట జెయిజేర్చి జింతించ కనుగవల్

నిండిన నశ్రువుల్ నేలజార

దిక్కుమాలినుదతి దీనత జెందెను

వానలేకలతలు వాడినట్లు.

24

ఆ.వె.:- రాజసంబుజెదరి రాకాసిమూకల్.

వనిత భయముచేత వణకుచుండ

పులుల మధ్యగోవు పోలిక నడలుచు

గాన నయ్యె హనుమ కన్నులకును.

25

తే.గీ.:- రక్కసులచేత జిక్కియా రమణి యిచట

యెండవానల దెలియక యేడ్చుచుండ

యిట్టి యిల్లాలి నెడబాసి యెట్టులుండె
రామ చంద్రుండు దుఃఖ భారంబుతోడ ॥

26

ఉ:- అక్కట జానకీ సతికి నబ్బభ వుండెటు వ్రాసెనీ గతిన్
జిక్కగ జేసె, రాక్షసుని జేతికి దీనతతోడ నేడ్చుచున్
రక్కసి మూకలోన బడి రాముని నామమునే న్మరింపుచున్
మక్కువకోసలాధిపతి మానిని యెక్కడ లంకయెక్కడో!

27

కం:- ఈ వనితకు నీశోకము

నే విధిరచియించె దైవ మేమనదగు, నా
భూవిభుని బాసియిట్టుల

నీ విపినమునందు నెంటి నేడ్వగ వలసెన్ ॥

28

వచనం:- అని సీతాదేవిని జూచి దుఃఖించిన వాడై, యిప్పుడీమె తో
తనరాకనెరింగించిన, యీ రక్కసాంగనలు బసిగట్టెదరు. గనుక
రాత్రిదనుక యిందుదాగి, తరువాత బలుకరింపవలయును.
నంతవరకును దొందరపడరాదు. అని యింకను సూక్ష్మరూపియై
ఆకులనడుమ నణగియుండెను

29

కం:- పగలరుదెంచెను వడిగా

దిగులొందిగమించె రాత్రి దినకరుతోడన్ ॥

బగజెంది దాగి యుండెను

గగనము వెలుగొందె నరుణకాంతుల తోడన్ ॥

30

తే.గీ:-పట్టణంబంత నెంతయో ప్రభలు జిమ్మి

రాజసౌధంబులన్నియు తేజరిల్లె

ప్రజలు మునిగిరి తమతమ పనులయందు

ల'కముతయు చైతన్యలోకమనగ ॥

వచనము: తెల్లవారిన తోడనే రాజనగరులో భేరీ మృదంగములు మిన్ను
ముట్టెను. రాజోద్యోగులు, కార్మిక, కర్షక ప్రజలెల్లరును, తమతమ
పనులయందు నిమగ్నులయ్యిరి. అశోకవనంబులోనున్న రాక్షసాంగనల
రూపములు జూడ బహువికారములుగను భయంకరముగను
గనుపించెను. ఒకతె పెద్దబానవంటి పొట్టతోను, యింకొకతె ఏకటమైన

నేత్రములతోను, వేరొకతె పెద్దశిరస్సుతోను, ఒకతి దీర్ఘబాహువులు, కురచకాళ్ళను గలిగి గుహవలెనున్న వదనగహ్వరముతో భయంకరముగా నుండెను. మరియొక రక్కసి దీర్ఘమైన నాసికను వినుగు చెవుల వంటి పెద్ద చెవులును గలిగియుండెను. అంతమంది సుందరాంగనలుండ రావణుడేలనో ఇట్టి వికృతరూపులను, భయంకరాకారులను సీతాదేవికి గాపుంచెను. ఆ స్త్రీలందరు సీతాదేవిని, దిట్టుచు, బెదిరించుచు, మాంసపదార్థములను దినుమనియు మధువును ద్రాగుమనియు బలవంతము జేయుచుండ, సీతాదేవి చెవులుమూసికొని వారి మాటలు విననొల్లక వారికి నమస్కరించి తల్లీ! నాకేమియు వలదు. నన్ను మన్నించి నా జోలికి రావలదని మ్రొక్కుచు, వాయుపానముననే, ఆ వృక్షమున జేరబడి దుఃఖించుచుండెను. వాయునందనుడొమె పరిస్థితికి బాధపడి వెంటనే క్రిందికి దూకి ఆమె దుఃఖమును బారద్రోలి, రాముని వార్తను తెలియజేయవలెనని తొందర జెందెను. కాని సమయముగాదని అతి కష్టమున ఆ చెట్టుమీదనే యుండి కన్నీరు గార్చెను. ఈ విధముగా దినముగడచి సాయంసమయమాసన్నమయ్యెను. ప్రజలందరును తమతమ విద్యుక్త ధర్మములాచరించి గృహొన్నుఖులైరి. పక్షులును తమ తమ గూళ్లను జేరి పిల్లలతో కిలకిలారావముల కుశలప్రశ్నలు వేసుకొనుచుండెను. అప్పుడు పట్టణమునుండి విదియో! కోలాహలము అశోకవనము దరికి వచ్చుట గమనించి, ఆంజనేయుడతి జాగరూకుడై ఆకులనడుమ నణగి యుండెను.

32

తన్ను వరించుమని రావణుడు సీతను గోరుట

సీ.- బంగారు రథమెక్కి భటులెల్లగొల్పగా
 వందిమాగధులెల్ల వరుస నడువ
 మంగళ తూర్వముల్ మరి మరి మ్రోయంగ
 గంధర్వ కన్నెల గానములను

పరిమళ ద్రవ్యముల్ బాగుగా నలదిన
 పట్టు పుట్టంబులు ప్రభలుజిమ్మ
 వజ్రకిరీటమ్ము వైఘోర్యవతకముల్
 కంకణమ్ములు చాల కాంతులీన

33

తే.గీ.:-దేవకాంతలు సేవింప దేవలైరి
 యింద్రభోగంబులందుచు నింతిజూడ
 వైభవోపేతుడైవచ్చి వనితకెదుర
 నున్నతాసనమందున నుండి బలికె ||

34

సీ.:- భామరోననుజూచి బలుకరింపవదేల
 మన్నించి నాతోడ మాటలాడు,
 మెత్తనిచేలముల్ మేనధరింపక
 మాసిన చీరేల మగువనీకు,
 పరిమళ ద్రవ్యముల్ పట్టుబట్టలువీడి
 నేలపై బొరలంగ నేల నీకు
 పంచభక్త్యంబులు పడతిని వెల్లక
 యుపవాసములతోడ నుండనేల

35

అ.వె.:-నాతినికు దగడు నరుడు రాముడుజూడు
 వాని కొఱకు నీవు వగవనేల
 యింద్రభోగములను నందుమానాతోడ
 రాణి వగుము లంక రాజ్యమునకు ||

36

సీ.:- అష్టదిక్పతులు నా యాజ్ఞలో నడువంగ
 నింద్రుడు నాసేవ లెలమిజేయు
 వరుణుడు నే జెప్ప వానలుగురియించు
 వాయుదేవుడు వీచు వాటమొప్పు,
 నగ్ని దేవుడునాకు నన్నంబు వచియించు
 నైర్ఋతియే శయ్య నాకు వేయు
 దండధరుడు నాకు దండమ్ము బెట్టును
 దీవించు నను బ్రహ్మ తేజమిచ్చి

37

అ.వె.:-సూర్యుడు దివిటీలు జూపును నాయుంట

చుక్కలెల్ల నాకు దిక్కుజూపు

చందమామ నాకు చందన మలదుచు

నూడిగములు జేయుచుందురెప్పుడు ||

38

వచనము:- ఇట్టి మహాభోగంబులు బొందెడి నాపొందు నీకు న్యర్థాధిపత్యము
కంటెనుమిన్నగాన, నీ మూర్ఖత్వమును వీడి నన్ను బొందుము. 39

కం:- వనములు దిరుగుచుపసజెడి

దినములు గడుపుచును నుండె దీనుని వలెదా

ననుజుని తోడను రాముం

డనిలోననుగెలిచి నిన్ను నందునె జెపుమా ||

40

కం:- హరిబ్రహ్మాదులు సహితము

దరిజేరగలేరు లంక ధారుణీయందున్

నరులెటు జెనకె దరిల నను

తరుణీ నామాట నమ్ము దరిజేరు వడిన్ ||

41

వచనము:- అని వలుకు రావణుని మాటలకు సీతాదేవి చెవులు మూసికొని,
హరహరా! ఎంతటి మాటలు వినవలసి వచ్చెను? అని చింతించి
యొక తృణమును చేతబట్టి, ఓరీ రావణా! నీవీ తృణముకంటెను
నధముడవు. 42

ఉ:- పాపపుచింతతోడనను బట్టిన నీచుడ నీదుగర్వమున్

దీపిత శక్తితోడనని ద్రెంపక మానడు రామచంద్రుడే

కోపము జెంది నీపురము గూల్పును నిన్నును నీదు సైన్యమున్

నాపతి వచ్చి రూపునెడ నాశము జేయుట నిక్కమే యికన్. 43

కం:- ఏరీతి సాటి వచ్చెద

వారాముని తోడ రాక్షసాధిప, యెనయే

నీ రాజ్యమనగ నెంతయు

ధీరుడు శ్రీరామచంద్రు దేజము ముందున్ ||

44

వచనము:- శ్రీరాముడు సత్యవ్రతుడగు దశరథ మహారాజు కుమారుడు,

మరి నీవో నీవొక పేద బ్రాహ్మణుని పుత్రుడవు. ఈ చిన్న లంకారాజ్యమున కధిపతివి. గాని శ్రీరాముడు కోసల రాజ్యమునకే రాజు. శివధనువు నెక్కిడిన ధీశాలి, పరశురాముని గర్వమడంచిన వీరాధివీరుడు. మారీచ సుబాహువాది రక్కసుల నుక్కడించిన వరాక్రమవంతుడు. అహల్య శాపావశమనము జేసిన మహాత్ముడు. తండ్రి సత్యమునడుపుటకై రాజ్యమును త్యాగముజేసి పనముల కరుదెంచిన త్యాగధనుడు. అట్టి శ్రీరామునకు నీవు సాటియా! రామునకును నీకును హస్తమశకాంతర భేదమున్నది. సూకరమెంత బలసినను గజము కాగలదా! గాజు మెరసినంత మాత్రమున కంకణము గాగలదా! నీవు శ్రీరామునకు సరియగుదువా! నీవు నీచుడవు. వరాక్రమ హీనుడవు. రామునితో జాలలేక, దొంగవేషమున వచ్చి, మోసముతో నన్నెత్తుకొని వచ్చితివి, సిగ్గుమాలినవాడవు. నీకును శ్రీరామునకును పోలికయా! పరదారనగు నన్ను బంధించి దెచ్చితివి. నీకు చావు దగ్గర పడినది. లేనిచో అయోనిజను, జనక చక్రవర్తి కుమార్తెనునగు నన్ను గోరుట, నీనాశమును గోరుటయే! అని పలికిన సీత మాటలకు పౌలస్యుడు మండిపడి, యొరనుండి ఖడ్గముదీసి - ఏమీ! నీకింత కావరమా! నాలావు దెలియక వదరుచున్నావు. నిన్నిదే నాఖడ్గమునకు బలియిత్తునని, ముందు కురక ధ్యానమాలిని యను వనిత రావణునడ్డగించి - ఆడుదానిని జంపనేల, నీయందిచ్చలేని స్త్రీని బొందిన నీకేమి సుఖము? ఈమెను తలదీన్ను సుందరీమణులిందరుండ యీమెయే గావలయునా! పదపదమని యతని జేయిబట్టి దీసికొని బోయెను. రావణుడును అక్కడనున్న రక్కసివనితల జూచి, రెండు నెలలు గడువిచ్చుచున్నాను. మీరీమెను నయముననే భయముననే నాకనుకూలముగా జేయుడు. అప్పుడును వినకపోయిన యీమెను జంపి తినుడని ధాన్యమాలిని వెంటనంతి పురికేగెను.

రాక్షసాంగనలు సీత దరి జేరి తర్జన భర్జనముల బెదరించుచు, ఈ రావణుని సామాన్యుడని భావింపకుము. వీనిని జేబట్టి సుఖింపుము.

కం:- బ్రహ్మవంశమందు ప్రభవిత్యయున్నాడు,

లంక నేలుచుండు శంకలేక.

రామరామయనుచు రావణునెదిరించి

మనగజాలవింక మగువనిము ||

46

వచనము:- బ్రహ్మవంశన నమ్రతండగు మలన్యడతనితాత.

మహాతపస్వీయగు విశ్రవసుడీతని తండ్రి. శివభక్తి దురంధరురాలగు కైకసియను యక్షకాంత యితని తల్లి. బ్రహ్మకు నాలుగవ తరము వాడు. మండోదరితో సమానులగు వేయిమంది సుందరీమణులున్నను, నీయందు మక్కువ గలిగి యున్నవాడు. వీనిని నీవేల వరింపవు. నీకు దగడని దలంచక మామాటలువిని వీనిని బొంది సుఖింపుము, లేనిచో నిన్ను జంపి నమిలి మ్రొంగెదము. అన సీత గోడుగోడున నేడ్చుచు నేను మనేవాక్కాయకర్మల శ్రీరామునిదక్క నితరులను దలంచను.

47

కం:- మానవియై జనియించిన

మానిని తన జాతియైన మనుజుని దక్కన్

మానవభక్షకునెట్టుల

నే నియమముతోడ గోరునెరుగరె మీరున్ ||

48

వచనము:- అనిన సీతను జూచి యొక రక్కసి మేమెంత బోధించినను వినకుంటివి. యిన్ని మాటలేల నీవు రావణుని కోరిక దీర్చెదవో లేక జచ్చెదవో నిర్ణయించుకొనుమని బలికే యీవె నొడంబరుపజాలకున్నాము. దీనిం జంపి తినెదము రండన, మిగిలిన స్త్రీలందరును దానిని జుట్టునుజేరిరి. అంతవరకును నచ్చటనే నిద్రించుచున్న త్రిజటయను రాక్షసాంగనలేచి, ఓహో! నాకొక వింత స్వప్నము వచ్చినది. ఎనుడు. దీని వలన మన రాక్షసకులమునకు కీడు సూచించుచున్నదన ఆస్త్రీలందరు సీతను విడచి ఆమె యొద్దజేరి యేమి కలవచ్చెనెరిగింపుమనిరి. త్రిజటయు - రాముడు తెల్లని యేనుగనెక్కి వచ్చినట్లును, శ్వేతాంబరియైన ఈ సీతను దీసుకొని బోవుచున్నట్లును, రావణుడు నల్లని వస్త్రములు ధరించి

యొడలినిండుగా తైలము బూసికొని, వరాహము నెక్కి దక్షిణదిశగా నేగు చున్నట్లును కలగంటిని. లంకాపురము భగ్నమైన సౌధంబులతో సముద్రమున మునిగిపోవుచున్నట్లు స్వప్నమున జూచితిని. దీనిని బట్టి జూడ నీ సాధ్యవలన మనలంకకుపద్రవము గలుగునని దోచు చున్నది. ఈమెను హింసించిన మనకుహాని వాటిల్లును. ఇప్పుడైనను ఈమెను శరణుబొందిన మనకు మేలు కలుగును. నందేహించక నామాట నమ్ముడన, ఆ స్త్రీలందరును భయభీతులై సీతకు నమస్కరించి దూరముగా బోయిరి. త్రిజట జెప్పిన స్వప్న వృత్తాంతము విని సీత యూరట జెందెను. ఇంతలో వామ భుజంబును నేత్రమును నదిరి శుభము గలుగునని నూచించెను.

49

హనుమంతుడు శ్రీరామముద్రకను సీతకీచుట

తే.గీ.:-చెట్టుపైనుండి జూచెను సీత దశను

అంజనేయుండి దెనమయ మంచుదలచి

సీత వినునట్లు మెల్లగా జెప్పదొడగె,

రాముడంపెను నినుజూడ రమణి వినుము ||

50

తే.గీ.:-రఘుకులంబున బుట్టిన రాఘవుండు

తండ్రి సత్యమ్మునడవగా తమ్ముడైన

లక్ష్మణునితోడ తనగృహ లక్ష్మితోడ

వచ్చెనడవికి పదునాల్గు వత్సరములు ||

51

అ.వె.:-చుప్పనాతి వలన నుదతిని గోల్పోయి

యడవులు దిరుగుచును నడలుచుండి

వానరులను గలసి వనిత జూడదెలసి

వాయుసుతుని బంపె వనిత కొఱకు ||

52

అ.వె.:-అంజనేయుడంద్రు యవనిలోనన్న

నిన్ను జూడ బంపె నిజము తల్లి

రక్కనుండు నిన్ను పెక్కుమాటలునాడె

కం:- వింటిని రావణు బల్కులు

వింటిని యాత్రిజట సప్తవృత్తాంతంబున్

గంటిని నీ దుఃఖంబును

గంటిని విను తల్లి నీదు కష్టములెల్లన్

54

కం:- ఇచ్చట నీ దుఃఖంబును

నచ్చట రామునకు దెల్పి నతివేగమునన్,

నిచ్చటకు దోడి దెచ్చెద,

హెచ్చిన కోపమున వీని నెమపురికంపున్ ||

55

వచనము:- తల్లి నీవు దుఃఖింపకుము. శ్రీరాముచంద్రుడు, కపివీరులతో
వచ్చి రావణుని సంహరించి నిన్ను గొంపోవునని బలుక,
అమ్మతోపమానములగునా పలుకులు విని జానకీ దేవి తలయెత్తి
జూచిన ఆచెట్టుననున్న అంజనేయుడగు పడెను. వానిని జూచి సీత
సంశయంబున.

56

తే.గీ:- కలనుగంటిని గాబోలు గాకనిచట

రాముగొనియాడుటిదియేమి రక్కసులకు

గలవు యెన్నెన్ని మాయలో గాననిదియు

రావణునిమాయ యిది నమ్మ రాదు నాకు

57

వచనము:- నేను రామునెడ బాసి నిద్రకు దూరమైతినే! స్వప్నమెట్లు
వచ్చునని పరికించి జూచెను. హనుంతుడును చెట్టు దిగి ఆమెయెదుట
నిలచి, తల్లీ! ఇది స్వప్నముగాదు, నేను శ్రీరాముని దూతను,
నిన్నటినుండియు ఈ చెట్టు మీదనేయుండి, నీతోజెప్పునవకాశములేక
యుంటిని. ఇప్పటికి నిన్ను బలుకరింప గలిగితిని. నీ సంశయమును
వీడుము. శ్రీరాముడు తనయానవాలుగా నీ రత్నముద్రిక నిచ్చె, నిదే
స్వీకరింపుమని ఉంగరమిచ్చి నమస్కరించిన, సీతయు
నాయుంగరమును జూచి అనందాశ్చర్యములు బెనుగొన కన్నులకద్దుకొని,
శిరమునుందుంచుకొని, హృదయమునకు హత్తుకొను కొంత సమయము
తనమయస్థితినిదెను. అనందభాష్యములు జాలువార వానిని జూచి,

ఓ వానరోత్తమా! నీవింత చిన్న వాడవు, ఆ మహాంబుధి నెట్లు దాటితివి?
 ఈ లంక నెట్లు బ్రవేశించితివి? ఇదియును రాక్షస మాయగాదుగదా! ఈ
 ముద్రిక జూడ శ్రీరాముని ముద్రికయే యనిపించు చున్నదని బలుక,
 హనుమంతుడు తల్లీ! నేను పరాక్రమమును బలమును గామరూపమున
 గల వాయునందనుడను, ఈ రాక్షసులకనుమర్పగై సూక్ష్మరూపమున
 నుంటిని అని తనకాయమును బెంచి జూపిన సీతాదేవి సంతసమున,
 అంజనేయా! నీవు నిజముగా రామదూతవే, నన్నుద్ధరింపవచ్చిన
 పరమేశ్వరుడవే, శ్రీరామచంద్రుడు కుశలమేనా! లక్ష్మణుడు క్షేమమేగదా!
 ఎట్లున్నారు? వారునన్ను దలంచుచున్నారా? వివరముగా జెప్పి
 పుణ్యముగట్టు కొనుమన, హనుమంతుడు, తల్లీ ఆ శ్రీరామ పృథువున
 వర్ణింపనేనశక్తుడను. అయినను నాప్రభువు, 58

సీ.:- శ్రీరామచంద్రుండు శృంగార గాత్రుండు,
 నీలమేఘంబును బోలువాడు,
 ఆజానుబాహుండు, యరవిందనేత్రుండు,
 చిరునవ్వుమౌమున జిందువాడు,
 కోదండరామయ్య కోమలదేహంబు,
 తపసి వేషములోన దాగియుండె,
 నీలి మొయిలు తోడ, మేలుమెరుపువోత
 అన్నవెంటను తమ్ముడడుగువేయ ॥ 59

తే.గీ.:-అమర రాజ్యమ్మునేయేలు నధికులగుచు
 నన్నదమ్ములు హరిహరులనగజెల్లు
 కోసలేంద్రుని ముద్దుల కొడుకులయుగ
 దిరుగుచున్నారు కానలో దేవి కొఱకు ॥ 60

కం.:- అని వాయు సుతుడు బలుకగ
 విని జానకి డెందమందు వేడుక దోవన్
 మనమున దలచెడి రూపము
 దన కన్నులబడినయట్లు దన్మయమందెన్ ॥ 61

తే.గీ.:-చేతనున్నట్టి ముద్రికన్ శిరము జేర్చి

నాడు పరిణయమొనరించి నావునేవె
 నేడు విభునెడబాసి నేనేడ్చుచుండ
 వచ్చియున్నావు నావతి వద్దనుండి ||

62

కం.:- నీ మూలంబున మరలన్

రామునితో పొందుగలుగ రాదేనాకున్,

యీ మనుజాధముడిటుపై

యేమని దండించినన్ను హింసించునెకో? ||

63

వచనము.:- అని ముద్రక తో జెప్పుకొని యేడ్చుచున్న సీతాదేవిని జూచి

అమెనూరడించుచు హనుమంతుడు-

64

కం.:- నా వీపుననిను నిడు కొని

నీ విభుకడ జేర్చగలను నిముషముతోనన్,

నీ విధి బొగలగ నేటి కి

రావమ్మా యిపుడె నీదు రాముని కడకున్ ||

65

వచనము.:- అని వాయునందనుడు బలుక జానకీ దేవి, అతని భక్తికి

మెచ్చి, నీవంతవాడవే యగుదువు.

66

కం.:- ఎంతటి ధీశాలివిగా

కింతటి జలరాశిదాటి యీపురమునకున్

ఎంతగు రూపముతో,నా

చింతను బోద్రేలవచ్చి జేరితివిగదా!

67

వచనము.:- అయినను యీపాపకర్ముడు శ్రీరాముడు చెంతలేని సమయమున

నను మోసగించి దెచ్చి బంధించె, గాన శ్రీరాముడే తన పరాక్రమమున,

రావణుని సంహరించి, నా చెర విడిపించి, నన్ను చేవట్టును. గాన నీవు

త్వరితగతిని బోయి రామునకు నాయీయవస్థనెరిగించి నా చెర

విడిపింపుమని నా మనవిగా జెప్పుము. మరదియగు లక్ష్మణుని

తూలనాడినందుకు ఫలితమనుభవించుచున్నాను. మన్నించుమని

కోరితినని జెప్పుము. అన, హనుమంతుడు తల్లీ! నాకాకలియగుచున్నది

ఈవనమందలి ఫలముల నారగించ నానతిమ్మని వేడెను. సీతయు

నాయనా! వడిన ఫలములనేరితినిన పాపముండదని పెద్దలు

జెప్పుదురుగాన అట్లు జేయుమన, హనుమంతుడామెకునమస్కరించి
సెలవొనంగుమన, నీత తన శిరోమాణిక్యమునిచ్చి రాముని కానవాలుగా
దీనినిమ్మని జెప్పి దీవించి పంపెను. హనుమంతుడును తాను వచ్చిన
వని నెరవేరినయుత్సాహముతో, తనరాక రావణున కెరిగించుటయే
మంచిది. ఈగ కూడ తన యజ్ఞలేనిదే యీలంక జొర జాలదని విజ్ఞ
వీగు నీతనికి తన పరాక్రమము దెలియ జేసెదనని- 68

అ.వె.-:-వనములోన జొచ్చి, వనపాలకులజంప

వరుగులెత్తె ప్రజలు ప్రభువు కడకు,

నొక్క వానరంబు నుక్కడించెను మన

రక్కసులను జంపి రణమునందు ||

69

తే.గీ.-:-దేవవరులంపి యున్నట్టి దేవ దూత

రాముడే జెప్పి బంపిన రామ దూత

నీతతోడుత సుద్దులు జెప్పి జెప్పి

వానరుండొక్క డుద్ధాన వనము జెరిచె ||

70

వచనము.-:- రాక్షసవీరుల బల్కులు విని రావణుడాశ్చర్యముతో మంత్రి
కుమారుడగు జంబుమాలిని జూచి నీవేగి ఆ కోతిని బరిమార్చి రమ్మని
పంపెను. వాడును కోపోద్రేకమున మండిపడుచు, యాంజనేయుని పై
వాడి యైన బాణంబులనేయ, మారుతియు నొక పెద్ద శిలను
జంబుమాలినిపై బడవైచిన వాడు దాని క్రిందనణగెను. అదివిని
రావణుడు యూపాక్ష, విరూపాక్ష, దుర్ధర ప్రభున, బానకర్ణులను
నైదుగురు వీరులంబంపెను. ఆ ఐదుగురుసేనానాయకులకు దోడుగా
అక్షయకుమారుడును వెళ్లి అయుద్ధమున హనుమంతుని చేతిలో
చచ్చెను. అదివిని రావణుడు, 71

కం.-:- ఎక్కడి వానరమదియే

దిక్కుననుండేగుడెంచె ధీర్ఘత్వముతో

నుక్కు మిగిలి యీభంగిని

రక్కసవీరులను దునిమి రణమున నిలచెన్ ||

72

తే.గీ.-:-లెక్క సేయక దైత్యులు నుక్కడించి

యమిత బలశాలి నక్షయున్ హతమొనరై

యంత ధీ శక్తి యీ కోతి కెట్లు వచ్చె
ననుచు నాశ్చర్యమును బొందె ననురవిభుడు ||

73

హనుమంతుడు రావణునికి నీతి గరపుట

వచనము:- అప్పుడు రావణకుమారుడైన ఇంద్రజిత్తు మహాకోధంబున
నశోకవనమున కేగి అరివీర భయంకరుడై యొడలు బెంచి గగన
మద్యంబున దిరుగు వాయునందనుని జూచి యోరీ! మర్కటాధమా!
నిలునిలుమని వాడిబాణముల వాని నొప్పించి, వీడు సామాన్యుడు
గాడు, జంబుమాలిని, అక్షయుని జంపిన వీరుడు, వీడలతి
బాణములలోంగడని బ్రహ్మాస్త్రంబు ప్రయోగించిన, నయ్యది
పెనుమంటలతో వచ్చి వాయుసుతుని బంధించెను. హనుమంతుడా
అస్త్రంబునకు లొంగి కట్టుబడియె. రాక్షసులు విజయోత్సాహమున
వానిని రావణుని సభకుగొంపోయిరి. ఆ సభాభవనమున
కంచనరత్నమయ సింహాసనంబున, అష్టమంత్ర పరివృత్తుడై యున్న
యారావణుడు, అష్టదిక్పతులలో దేవేంద్రుని వలె దేదీప్యమానుడై
వెలుగొందుచున్న యావైభవము జూచి హనుమంతుడు తనలో యితడు
పరదారావహారునైయుండెగానిచో యీ ముల్లోకములనే యేలజాలు
తేజోవిరాజితుండని యనుకొని యొక్కసారి తనబంధంబుల
నడలించినిలచెను. రావణుడాతని జూచి, యోరీ, వానరా! 74

కం:- ఎవ్వరి వాడవు రా! నీ

వెవ్వరు బంపంగ వచ్చితిచ్చట? కనగా,

నెవ్వరికి జడిసి దొంగై

నెవ్వరి నతి దెచ్చినావు యెరుగవె వానిన్

75

కం:- ఆరాముని బంటును నే

నేరావణునిము, నీవు నెక వీరుడవే!

యారాముని నతి దెచ్చిన

బోరాటముగాక సుఖము బొందగలవే?

76

తే.గీ.:-హనుమయందురు నన్నునీ యవని లోన

వాయునందనుడను నేను వాయుబలుడ,

భానుతనయుండు నుగ్రీవు బంటు నేను,

రామభండ్రుని దూతను రాక్షసేంద్ర.

77

వచనము.:- ఆ రామ చంద్రుడనమాన పరాక్రమ తేజోవిరాజమానుడు. తన వాలపాశముననిన్ను ముప్పు తిప్పలు బెట్టిన వాలినే యొక్క బాణమున గూలనేసెను. నిన్ను చెరబట్టిన కార్తవీర్యార్జునుని నిర్ణించిన పరశురాముని గర్వమడంచిన ధీశాలి. ఆ మహాత్మున కెగ్గినరించిన యెడల హరబ్రహ్మదులు సహితము నిలువ జాలరు, నీ వనగానెంత? ఇప్పుడైనను మించినది లేదు. సీతామాత నతని కప్పగించి ఆ మహాత్ముని శరణుబొందుము. నీ పుత్ర మిత్ర కళత్రాది బంధువర్గంబుతో సుఖంబున నుండుము. యూరక చెడిపోవనేల. అట్లుగాదేని, రాముడే రానక్కరలేదు. నేనే నిన్ను నీ సైన్యముతో నీ లంకతో గూడ నముద్రమున ముంచి వేయగలను. గావున నామాట విని రాముని శరణు బొంది సుఖింపుమని జెప్ప. రావణుడు క్రోధంబున మండిపడి-యోరీ మర్కటాధమా! నీకావరమడంచెదనిదే గాచుకొమ్మని కరవాలముదీసి ముందునకురుక, అక్కడ నేయున్న విభీషణుడు వానినడ్డుకొని. అన్నా! శాంతింపుము. దూతనుజంపుట ధర్మవిరుద్ధము, శిక్షించి బంపుమన, రావణుడు భటులను జూచి కోతికి తోక చాల ప్రీయమైనది గాన నీకోతితోకను అగ్నిచే గాల్చి పురుంబున ద్రిప్పుడన. ఆ రాక్షసభటులు తోకకు గుడ్డలు జాట్లై తైలంబు బోసి నివ్వంటించిరి.

78

హనుమంతుడు లంకను గాల్చుట

వాయునందనుడంత వరకును యూరక చూచుచు ఒక్కసారి వారివద్దనుండి యెగిరి మండుచున్న తోకను పొడవుగా బెంచి యొక సౌధమునుండి మరియొక సౌధము మీదికి దుముకుచు తన తోకతో నా భవనముల నన్నియు గాల్చుచుండ. అగ్ని జాలలు రగిలి అచ్చటి.

తోరణ స్థంభములను గవాక్షములను దగ్ధము జేయదొడంగెను. కొందరు రాక్షసస్త్రీలు సేతవద్దకేగి, నీతో మాటలాడిన ఆ కోతి తోకకు నివ్వంటించి పురమున ద్రిప్పుచున్నారని జెప్పిరి. అది విని జానకీదేవి దుఃఖించుచు. అయ్యయో! నాకువకారము జేయబూనిన యా వానరునకెంత కష్టముగలిగెనని

79

తే.గీ.:—నాదు నాధుండ సద్దర్శ నాధుడేని
మనము నందున రాముని మరువనేని
చెలగి పతిసేవ లేనేను జేతునేని
యాంజనేయుని గాపాడు మగ్నిదేవ ||

80

వచనము:— అని ప్రార్థింప, అచ్చట హనుమంతుడు మండుతున్నతోకతో పురమంతయు గాల్చినను, వానికి ఉష్ణబాధలేకయుండె. నగర మందలి ప్రజలు గోలుగోలున నేడ్చుచు తమతమ వస్తువులను, చిన్నిపిల్లలను, ముదునలులను అగ్నినుండి రక్షించుకొనుచు, పరుగులు బెట్టదొడంగిరి. లంకానగరము దగ్ధముగావించి సముద్రమున తోక చల్లార్చుకొని యీ అగ్నిజ్వాలలు సీతామాతకే యాపదయుకలిగి లేదుగదయని కొంత తడవు చింతించి, శ్రీరాముని దూతనగుటవలననే అగ్ని నన్ను గాల్చక కరుణించె. నట్టిది సీతామాత కాపదలుగలిగించునా! యని ధైర్యము దెచ్చుకొని సాగరములంఘించి, అంగద జాంబవంతాది కపివీరులగలసి వారలనానందంబున నేలలాడించెను. ఆ వానరులు ఆనందాతిశయమున ఒకరి నొకరు గౌగలించుకొనుచు, మధురఫలంబులారగించుచు, హనుమంతుని బ్రశంసింపుచు వాలములు ద్రిప్పుచు తమ సంతోషమును బ్రకటించిరి. అంగదుడును హనుమంతుని గౌగలించుకొని

81

తే.గీ.:—దుర్గమంబైన యా జల మార్గమందు,
జోరగ రానట్టియాలంక జోచ్చినావు,
రామునతి జూచి, నెరవేర్చి రాజానాజ్ఞ
మాదు ప్రాణాలు నిలిపితే మహితతేజ||

82

వచనము:— అని పొగడెను. వానరులందరును ఆనందార్పాటమున గొంతుచు,

సుగ్రీవుని మామయగు దధిముఖుని రక్షణలోనున్న నందనవనమునే
 ధిక్కరించు మధువనముజొచ్చి. అంగదుని ఆజ్ఞతో అందలి
 ఫలపుష్పంబులన్నియు చిందరవందర జేసి, ఫలములుదిని,
 మధువునుగ్రోలి, మత్తుజెంది ఒకరిపైనొకరు బడి ఆడుచు
 బాడుచునుండ, ఆ వనపాలకులు వానరులందఱిందఱిబోగా ఆ
 వనపాలకులను రక్కియు, జీరియు, కాళ్ళను, జేతులును గలిపి కట్టి
 ఉడ్చిరి. అంత వారందరును నేడ్చుచు, రామలక్ష్మణ సహితుడైయున్న
 సుగ్రీవుని పాలికిబోయి వానరుల దుండగములు జెప్పిన, సుగ్రీవుడు
 వారలనేదార్చి భయపడవలదు. హనుమ దంగదాదులు సీతాదేవిజాడలు
 గనుగొని వచ్చిరిగానేవు. అందుచేతనే ఆనందంబున వనమందలి
 ఫలములందని మధువును గ్రోలిరి, యని నిశ్చయించిన వాడై
 రామునకాశుభవార్త దెలియజేసెను. ఇంతలో హనుమంతుడు అంగద,
 జాంబవంతాది కపివరులతో విజయోత్సాహమున పెద్ద కోలపాలముగా
 వచ్చిరి. ముందుగా హనుమంతుడు రామునకు ప్రణమిల్లి - 83

తే.గీ.:-చూచివచ్చితి రామయ్య సుదతి సీత

నిన్నెదలచుచు బ్రాణముల్ నిలిపెసుమ్మి,

సేమమేయనినేనెట్లు జెప్పగలను

నీదునామమునే గ్రోలి నిలచియుండె||

84

తే.గీ.:-నిద్రహారంబు లెరుగక నిన్నె దలచి

తన్ను బాధించురక్కసి తరుణులందు

సింహముల మధ్యగా లేడి చేరినట్లు

వాయుభక్షణమేజేసి వనితయుండె ||

85

వచనము.:- అని విన్నవించిన వాయునందనుని గొగలించికోని రాముడు
 ఆనందభాష్యములు జాలువార, నీవు నా సీతను జూచి వచ్చితివా! నా
 దేవి బ్రతికియే యున్నది గదా? యని దుఃఖించు రాముని యూరడించి
 సీతావేది తనకిచ్చిన శిరోరత్నమును రామునకిచ్చి నమస్కరించెను.
 రాముడా చూడమణిని జూచి సీతను జూచినట్లుగాభావించి దుఃఖము,
 ఆనందమును ముప్పిరి గొన, ఆంజనేయా! నేనిక సీతను జూడక

నిలువలేను. నన్నెత్తిన నానీత వద్దకు గొని చాము 86
 తే.గీ.-కనులు మూసినదెరచినా గాంతరూపు
 గానబడుచున్నదేనాకు గనులముందు
 నెట్లుసైరింతునీదుఃఖ మేది దారి?
 ఎట్లు జేరుదు నాలంక యెరుగ జెప్పుమ 87

కం.- అని వాపోయెడి రాముని
 యనిల సుతుడు సేదదీర్చి యడలకు మనుచున్
 వనితనుదెచ్చుటకిప్పుడు
 కనుగొనవలె నెక్క దారి కడలిని దాటన్ || 88

వచనము.- అని రామునకు ధైర్యము జెప్పుచు, లంకలో తాను జూచిన
 విశేషములును, అచ్చట జరిగిన సంగతులును జెప్పుచు రామున
 కానందము గలిగించెను. అంతట రాముడు లక్ష్మణుని సుగ్రీవుని
 బురస్కరించుకొని లంకను, జేరుటకై యేమి జేయవలయునోయని,
 ఆలోచనలతో అనాటికి ప్రొద్దుపుచ్చెను. 89

గద్యము.- ఇది ఆత్రేయ గోత్రోద్భవులును అర్యేలనియొగిబ్రాహ్మణులును
 చాగంటి వంశీయులునగు జోగి రాజాగారి ధర్మపత్నియు శివభక్తి
 దురుంధరురాలును “ శ్రీ వామ లింగేశ్వర చరిత్ర” మను కావ్యకృతి
 కత్రియునగు గౌరీదేవి విరచితంబగు
 “ గౌరీ రామయణము” నందలి సుందరాకాండ సంపుచ్ఛము

శ్రీ గౌరీరామాయణము

యుద్ధకాండము

కం:- శ్రీరామా! గుణధామా

శ్రీరఘువంశాబ్ధిసామ త్రితజనపాలా!

వీరాధి వీరదనుజుని

దారా! జగదేకవీర దశరథరామా! ||

1

ఉ:- అంగదుడాదిగా కపుల నందర దోడ్కొని యాజనేయుడు

త్తుంగ తరంగమాలికల దుర్దమ సాగరబంధనమ్మునే

భంగి నెనర్చగానగు నుపాయము జెప్పుమ జాంబవంతనీ

చెంగటనుంటి మీ జలధి జిరెడి మార్గము నీవెరుంగవే?

2

తే.గీ:- అనుచు వేడిన వారితో ననియెనిట్లు

తండ్రి యిచ్చిన వరబల తంత్రమునను

నీలుడున్నాడు మనకేల నీటి చింత

యాతడే నీటినరి కట్టనధిక బలుడు |

3

తే.గీ:- చిన్న నాటను నీలుడు చిన్ని చిన్ని

వస్తువులనెల్ల నీటిలో బారవేయ

తనయునే మనజాలక దండ్రి బలికె

యితనిచే నీట బడి దేలు నేదియైన ||

4

తే.గీ:- గాన నీలుడు వారధి గట్టగలడు

వర్షతములన్ని నీతడే వట్టి ముందు

నీటి యందున వేయంగ నిలువగలవు

బండలన్నియు గొనివేగ దెండు మీరు ||

5

కం:- అది విని యుత్సాహంబున

గదలిరి వానరులు వేగ కలకల మొదవన్.

- పద పదమని తమలోతము
గదలును పలుగులును బూని కడలిని గట్టన్ || 6
- కం:- శ్రీరాముడు సుగ్రీవుని
జేరి బలికె వేగనీవు జేయుము బనులన్,
బోరగ పలయును రక్కసి
వీరులతో మనము వెడలి వేవేగంబే || 7
- ✠ కం:- అంతట నా కవులందరు
వంతులు వారిగను దెచ్చె వర పర్యతముల్,
గంతులు వేయుచు నుండిరి
సంతసమున రామ కార్య సాఫల్యముకై || 8
- కం:- సాగరతటప్పున నిలచియు
వేగముతో నెగురుజలధి వీక్షించుచు నం
దీగతి బొంగెడి దీనిని
నేగతి నరికట్టి మార్గమేర్పరువవలెన్ || 9
- వచనము:- అని శ్రీరాముడు కొంత తడవు యోచించి కవుల కార్య దీక్షకు
సంతసించి వారల పనుల కాటంకము గలిగించునటులున్న
సముద్రమును జూచి చండకోపియై 10
- తే.గీ.- అణచివైతును నేను నీయాగడంబు
నగ్ని బాణంబుచే నిన్ను నారజేసి
కవుల బనులకు సులభత గలుగజేతు
ననుచు సంధించి బాణమ్ము నపుడెబట్ట 11
- కం:- గడగడ పడకుచు సాగరు
డడలుచు నొక పురుష రూపమందుచునపుడే,
తడబడి రాముని పదముల
బడి వినయముతోడ బలికె భక్తిదలిర్పన్ || 12
- తే.గీ.- నీకు నడ్డమ్ము నిలతునా నీరజాక్ష
తెరపుగట్టుడు నామీద తెప్పనగుదు
నిన్ను సేవించు వానరుల్ నన్ను బట్ట
నిలచి నీ పాదములు దలనే ధరింతు || 13

వచనము:- అనినంతరంగములణగి సరోవరంబువలె నుండెను. 14

తే.గీ.:- చల్లబడి యుండెనప్పుడా సాగరమ్ము,
యుల్లసంబున వానరులురుకుచుండ,
నేలయీనిన గతిదోచె నిలచినట్టి,
కోతిమూకలజూచియా కోసలపతి. 15

తే.గీ.:- చూడులక్ష్మణా వీరిని జోద్యమయ్యె
ధైర్య సాహసమందు నుద్దండులగుచు
ముజ్జగంబుల యందున్న ముత్యమైన
వట్టగలిగిన వారలే దిట్టలగుట 16

తే.గీ.:- లంకయనవీరికేమైన జంకుగలదె
రక్కనుల వీచమడచగా దిక్కులదర
నుక్కు ముక్కులె వీరిలో బెక్కుమంది
కార్యఫలమున కింకేమి గలదు చింత || 17

వచనము:- అని రామచంద్రుడు కవుల కార్యనిర్వహణకు
సంతసించుచుండ - 18

తే.గీ.:- అచటనున్నట్టి చెట్టుపై, అందమైన
యుడుత యొందుండె తన చిన్ని బుడుత తోడ,
చిన్ని యుడుతకు నిదియంత జిత్రమయ్యె
జూచువారది. రాముని జూచు మరల || 19

తే.పద్య:- ఒరికె బట్టునుండి యుడుత వేగమ్మున,
నీటముంచి తోక నిలపి మరల
యిసుక నందుముంచి యింపార రాల్పుచు
గవులతోడ గట్టు గట్టుచుండె || 20

అ.వె.:-దాని భావమరసి దశరథరాముడు
చేరదీసి దాని జేత బట్టి,
బుజ్జగించె చాల మురిపెంపు ప్రేమతో
వీవు మీద చేయి వేసి నిమిరె || 21

అ.వె.:-రాము ప్రేమయనెడి రంగులు దిద్దుకు

ధన్యమయ్యో యుడుత ధరణీలోన

ప్రభువు సేవ జేయు ప్రజలకు భాగ్యముల్

గలుగ గలవటన్ని గల్లయగునె ||

22

వచనము:- రామభక్తి దత్తురులగు నావానరులమిత్రాహంబున,
వగలంతయు శ్రమించి వదియోజనముల మేరకు వారధి గట్టి
సూర్యాస్తమైన తదుపరి రామునిచెంతకు వచ్చి నమస్కరించి, సెలవంది
విశ్రమించనేగుచుండిరి. వానరులు తమనిద్రలోగూడ కొండలు
బెకలించుచున్నట్లును, తరువులు మోసుకొనివచ్చుచున్నట్లును
కలలుగనుచు, అహర్నిశలు సేవయందె చిత్తము లగ్నముజేసికొని
యుండిరి.

23

రామునకు సీతనప్పగించుమని రావణునికి విభీషణుడు

బోధించుట

అక్కడ లంకానగరంబున రావణుడు మంత్రి సామంత, పుత్ర
మిత్ర, రాక్షస పరివృతుడై కొలువు కూటముననుండ, వేగులవారు
వచ్చి, రాముడు సోదర వానర సహితుడై సముద్రమున మార్గం
బేర్పరుచుకొనుచున్న నమాచారము నెరిగించిన, విని
ఆశ్చర్యమానసుడై కొంతతడవారోచించి -

తే.గీ:- నరుని పంపున నొక్కవానరము వచ్చి

చిత్రముగ జలధి లంఘించి జేరి లంక

గదిసి కావలి వారల గన్ను గవ్వ

నగర మంతయు జేసెను నాశనమ్ము ||

24

కం:- వానరయుతుడై రాముడు

దానవులంజెనక వచ్చె దరిదాపులకే

మానవులని జూడకయో

వానర మానవులజంపి వరలగ వలయున్ ||

25

కం:- నరులన్నదమ్ములిద్దరు

గరువంబున జలధి దాటగా దలచిరి వా

నరులను దోడుగనిడుకొని

గరిపై లంఘించదలచు గప్పల బోలెన్ ||

26

కం:- అరివీర భయంకరుడే

సురవైరిని దెలియ రొక్క జూడగవారల్,

నరులతి సుకుమారులు వా

నర మూకలతోడ వచ్చినను బట్టుదురే ||

27

వచనము:- అని పేరొలగమ్మున రావణుడు బలుక, మంత్రులగు

ప్రహస్తుడును, ధూమాక్షుడును, మహాకాయుడును, అతికాయుడును,

మహోదరుడును, వజ్రదంష్ట్రుడును, అగ్నికేతుండును,

రశ్మికేతుండును మొదలగు వారు, మహారోషంబు, కరవాలంబులబెరకి,

ఆనరులను వానరులను గూడనిప్పుడే బరిమార్చెదము, మాకానతిండుని

వీరావేశంబున బలుక, విభీషణుడు వారల శాంతపరచి, మనయందు

తప్పుగలదు, వారలనని ప్రయోజనమేమి? యొక్క వానరుడు,

దైర్యంబుగా వచ్చి సభానదులను, రాజును నుద్దేశించి, న్యాయ,

ధర్మంబులు దెలియజేసె, నదివారియొన్నత్యంబునే నూచించు, గాని

అల్పత్వముగాని, తప్పుగాని కాదు. ఆ కోతి అశోకవనమును

బాడుజేయునప్పుడును, లంకను దగుల బెట్టినప్పుడును, మీ

వరాక్రమమేమయ్యె? అదియును గాక

28

కం:- నాడు మన శూర్యనఖ తా

నాడుదియై లజ్జ వీడి యరిగుయు వారిన్

జూడగనే మోహంబున

గూడదలచినంత వారు కోపించరొకో!

29

కం:- కామినియై జనియటకున్

రాముని నతి మ్రొంగబోవ రక్కసియనుచున్

రాముని తమ్ముడు దానిని

బాములు బెట్టుటయు వారి పాపంబగునా!

30

వచనము:- దాని మాటలు విని సత్యాసత్యంబును, యుక్తాయుక్తంబులును

విచారించక ఖరదూషణలు వారలంగవయ రామలక్ష్మణులు
 పరాక్రమముతో వారల హతమార్చుట వారిదోషమగునా? అడుదాని
 మాటలు విని గోరంతలు కొండంతలు జేసి మాయోపాయమున
 రాముని సతిసపరించి దెచ్చుట మనరాజు దోషముగాదా! అనాడే
 శూర్పనఖను మందలించిన, ఇంతవరుకు వచ్చెడిది కాదు. రాజైనవాడు,
 సత్యమును, న్యాయమును విడచి, అధర్మప్రవర్తనుడైన దేశమునకే
 ముప్పువాటిల్లను. యింతమంది రక్కసవీరుల నెక్క కోతి
 మడియించెనన సామాన్య విషయముగాదు. ధర్మము వారి
 పక్షమందున్నది, యందువలననే, దానికా బలము గలిగినది. గనుక
 నిప్పుడైనను, మన తప్పును దెలిసికొని సీతాదేవిని రాముని కర్పించుట
 తక్షణ కర్తవ్యము. పరసతిని బట్టుట పాపముగదా! అని
 రావణునుద్దేశించి, అన్నా! నీవు మహా పరాక్రమ సంపన్నుడవు,
 వేదవేదాంగ పారంగతుడవు, ధర్మవేత్తవు, శివపూజా దురంధరుడవు,
 బ్రహ్మ వంశసంజాతుడవు, నీయంతటి మహోన్నత మూర్తికి
 పరదరాపహరణము దగునా! ధర్మమును త్యజించిన కీర్తి నశించును,
 యిప్పుడైనను జానకీదేవిని శ్రీరామునకునిచ్చి, నీ అపరాధమును
 మన్నించుమని, యతని శరణు బొందుము. నీవు నీ పుత్రమిత్ర
 కలత్రాదులతో సుఖంబున నుండుము. రాక్షసకులమును కాపాడుము.
 నేను నీకు జెప్పందగిన వాడనుగాను. అయినను నీ క్షేమము గోరి
 జెప్పితిని. నామాటలుమన్నించి యోచింపుము. అదియునుగాక
 కైలాస వర్యతమును బెకలించిన నిన్ను నేడించిన మహాబలశాలి
 వాలిని జంపిన వీరుడు. కార్తవీర్యార్జునిని ఖండించిన పరశురామునే
 జయించిన బలశాలి. నీవు మోపెట్టజాలని శివధనువునే యెక్కిడిన,
 పరాక్రమశాలి, అట్టి రామునితోవైరముదగదు, అని విభీషణుడు
 బలుక రావణుడు దిగ్గునలేచి - యోరీ తులువా? పగవారి
 పెంపునుగ్గడించుచు నన్నవమానము జేయుదువా! నిన్నిదేనా
 ఖడ్గంబునకు బలియిత్తునని ముందునకురుక - మంత్రయగు
 ప్రహస్త్రుడు వానినడ్డగించి శాంతపరచిన, రావణుడు తన మంత్రితో

యీదుష్టుని ముఖంబు జూడనేవ, నాపెంపు సైరింపజాలక
జ్ఞాతిమత్సరంబున నన్నెదిరించుచున్నవాడు. వెంటనే వీనిని నా
రాజ్యమునుండి వెడలద్రోయుడని, నభను వనర్జించి,
అంతిపురమునకేగెను. విభీషణుడును 31

ఆ.వె.-అన్నచేత తాను, నవమానమును బొంది
చిన్నబోయి. తల్లి, చెంతజేరి
అన్నయన్నమాటలన్నియు వినిపించి
అమ్మ, నేను బోవ, నాజ్ఞనిమ్ము || 32

తే.గీ.- అనుచు జెప్పిన తనచిన్న తనయుజూచి
తల్లి కైకసి యెంతయో తల్లిడిల్లి
చిత్తమందున జాలగ చింతజెంది
వంశమే నాశమగునని వగచి బలికె || 33

తే.గీ.- అదివిష్టువు రాముడం చరయలేక
రణము సేయంగ దలచెను రావణుండు,
దానవుల కంత్యకాలమ్ము దాపురించె
దప్పదికదీని నరికట్ట దరమె మనకు || 34

ఆ.వె.-ధర్మమూర్తియైన దశరథరాముని
జెంత జేరి సుఖము జెందుమయ్య
కనికరించునిన్ను కౌసల్యతనయుండు
బోయిరమ్ము శుభము బొందగలవు || 35

వచనము:- అని దీపించి సెలవిచ్చిన తల్లికి వందనం బాచరించి, తనకు
హితులైన నల, నీల, హిత, సంపాతులను నలుగురు మిత్రులతో
బయలుదేరి ఆకాశగమనమ్మున శ్రీరాముడున్నతావునకు వచ్చెను.
వారలజూచి వానరులారాక్షసులుజంపబోవ, విభీషణుడెలుగెత్తి 36

కం:- శరణు శరణు రామయ్యా!
శరణం మాంపాహి రామ శరణు మహాత్మా!
కరుణించుము దీనాత్ముల
శరణని యారామచంద్రు చెరణములబడెన్ || 37

కం:- రావణు తమ్ముండితడని

గావక విడువంగబోకు కౌసల్యనుతా!

మావలన తప్పుగలిగెను

గావున శరణుబొసంగి కావుము మమ్మున్॥

38

వచనము:- శరణుని విభీషణుడు రాముని పాదముల బడివేడ సుగ్రీవాది కపివీరులు వానిని వెనుకకు ద్రోసి వుచ్చి, రామచంద్రా! వీని మాటలు నమ్మరాదు, రక్కసి మాయలు బన్నుచు మనల హింసింప వచ్చిన రావణుని భటులు, వీని నిక్కడనే మట్టి పెట్టెదమనగా, విభీషణుడు గడగడ వడంకుచు, రాముని పాదములంటి, మహాత్మా! నేను రావణుని తమ్ముడను విభీషణుడను. నీతామౌతను రామునకప్పగించుమని మా అన్నయగు రావణునికి నీతిగరువ, నన్ను దన్నిదరిమెను, నా మాటనత్యము. వంచభూతముల సాక్షిగా జెప్పుచున్నాను నేను నీ భక్తుడను, నా తల్లియగు కైకసిదేవి యనుమతిని నీ శరణుజొచ్చితిని నా మాట నమ్ముమని ప్రార్థించెను. అప్పుడు వాయునందనుడు శ్రీరామునితో, రామా! వీని మాటలు నత్యములు. లంకానగరమున నేనానాడు రావణునికి నీతి బోధింప నన్ను జంపబోయెను. అప్పుడీతడు రావణుని వారించి దూతను జంపుట న్యాయవిరుద్ధంబని బోధించిన మహాత్ముడు. వీని మాటలు నిజమే గావచ్చునన, రాముడు -

39

కం:- వగవాడైననుగానీ

దగ శరణుబన్నవాని దాలిమితోడన్,

బగగొనక గావ వలయును

దగు ధర్మంబుదియె జూడ ధరణీపతికిన్ ॥

40

కం:- అభయంబిచ్చుట బొందుట

నుభయులకును సేమమగును నుత్తములకు నీ

యభయము గీర్తిని బెంచును

నభయంబును మించు ధర్మ మవనిగలదే ॥

41

కం:- కావున వీనికి రక్షణ

గావింపగ వలయు నిపుడె, గావున మీరల్

భావించుడి మిత్రునిగా

బ్రోవుడు శరణన్నవాని బుడమినినెవుడున్ ||

42

పచనము:- అని శ్రీరాముడు వానరులకు జెప్పి విభీషణుని లేవనెత్తి
యతని భయముదీర్చి యాదరించిన, విభీషణుడు తనకును తన
యన్నయగురావణునకును జరిగి సంభాషణ దెలియజేసిన, ఎని,
రాముడు, విభీషణా! నేటి నుండి నీవు సుగ్రీవుని వంటి మిత్రుడవని
బలికి ఆదరించి, లంకా రాజ్యమందలి నిషయములు జెప్పుమనిన
- విభీషణుడు రామచంద్రా! ఎనము.

కం:- వరబలగర్వితుడై యా

సురవైరి దిశాధిపతుల స్రుక్కగజేసెన్

పురహారుని భక్తిగలిగియు

యరి వీర భయంకరుండు నైయుండెజుమీ||

44

తే.గీ.- కుంభ కర్ణుండు గలదొక క్రూరబలుడు

మధ్యముడు వాడు మాలోన మానవీయ

శక్తి గలవాడు యెంతయో యుక్తితోడ

చిత్ర మైనట్టి యుద్ధముల్ జేయగలడు||

45

కం:- లావును బలమును గలిగిన

రావణ తనుజాతుడింద్ర రాజ్యమునైనన్||

గావలసిన జేకొనగల

ధీవరుడాయింద్రజిత్తు దేజమునందున్||

46

తే.గీ.- మేఘములయందు దాగియ మేయశక్తి

బాణశతములు గుప్పించు బాహుబలుడు

చిత్ర గతులను నేర్పించి చిత్రమైన

యుద్ధ విద్యలు నేర్పిన యోధుడతడు ||

47

పచనము:- ప్రధాన మంత్రియగు ప్రహస్నుడు మహావరాక్రమవంతుడు.

అకంపనడు, మహావీరుడు, అష్టవిద్యలయందును ఆరితేరిన
మణిభద్రుండను గంధర్వనే గడగడలాడించెను. కుంభుండును,

ని కుంభుండును, మహేంద్రుడును, మహాపార్వ్యుడును,
అతికాయుండును, మహాకాయుడును, నరాంతకుడును, దేవాంతకును,
అగ్ని కేతుండును, రశ్మికేతుడును అనువారు మహాబలవంతులు.
అపార శక్తి సంపన్నులునునైన రాక్షస వీరులు గలరు. ఇంకను
పదికోట్ల రక్కస వీరులూ కోటను నగరంబును అప్రమత్తులై
గాచుచుందురు. అనవిని శ్రీరాముడు
48

తే.గీ.- ధర్మచింతనలేకయే దాగియుండి
యతివ గొంపోయె మాయచే నట్టి వార
లెట్టి బలశాలురైనను మట్టు బెట్టి
లంకరాజ్యము నీకిత్తు శంకలేక ||
49

వచనము:- ఆ రావణుని హతవారిని యాలంకారాజ్యమున
నిన్నభిషేకింతును. ఇదే నా ప్రతిజ్ఞ. బ్రహ్మాదులడ్డుపడుగాక, ఆ
సౌలస్యుని విడచిపెట్టనని బలికిన లక్ష్మణుడును సుగ్రీవుడును
సంకుచితాంతరంగులై ఇదియేటి ప్రతిజ్ఞయని సందేహముదోప
లక్ష్మణుడిట్లనియెను.
50

కం:- సురవైరి తనదు తప్పును
బరబలమును దెలిసి వచ్చి బ్రార్థించివడిన్
గరుణించుమనుచు బలికిన
శరణుబిడి యతని రాజ్యసంపద నిడరే?
51

అ.వె.- అనుచు బలుకు ననుజా ననుమానమును జూచి
రాముడనియె, వినుము, రావణుండె
వచ్చి శరణమన్న వలదందునే వాని
నాదరించి యిత్తు నయ్యెయోధ్య ||
52

వచనము:- అని బలుకు శ్రీరాముని వాక్యములకలరి యతని
యౌదార్యంబును బ్రశంసించిరి. రాముడు లంకారాజ్యమప్పుడే
విభీషణునకు ధారబోసెను. వానరులును విభీషణుని మన్నించి
యతని సహాయ సహకారములతో సేతు నిర్మాణమునకు బూనుకొనిరి.
దశయోజన విస్తారమును, శతయోజనాయతంబునుగా సేతువు

నిర్మించిన వానరయోధులను గనుగొని, అమరులమందానందంబున
 నుగ్గడించుచు వారలకనేక విధంబుల నాయుర్భాగ్యములును శక్తి
 సామర్థ్యంబులును పరములుగా ప్రసాదించిరి. కవులందరును,
 ఇనుమడించిన యుత్సాహముతో రామునికి నమస్కరించి బయనము
 గమ్మని విన్నవించిరి. అట్టి సమయమున రావణుని పంపున శుకుడను
 నొక రాక్షసుడు దూతగా సుగ్రీవునొద్దకు వచ్చి, రావణుని మాటలుగా
 - “సుగ్రీవా! నీకును నాకును వైరములేదు. నిన్ను నా మిత్రునిగా
 భావించును. రాముని విడిచి నీసేనతో కిష్కింధకు బొమ్ము,
 పరులకొఱకు నీవును నీ సైన్యమును జావనేల. నీవు దప్పుకొనుము.
 మేము మా బలంబులు జూచుకొందుము. నీ సేమముగోరి జెప్పిన
 మా మాటలనుము.” అని సందేశమును వినిపించిన రక్కసుని బట్టి,
 ముక్కును జీరి, రెక్కలనుదునిమిన, వాడు భయభ్రాంతుడై
 పారిపోయెను. శ్రీరాముడును పరుణదేవుడు తనకిచ్చిన కవచము
 ధరించి, ధనుర్భాణములు జేతబూని శుభముహూర్తంబున
 అంజనేయుని మూపున గూర్చునగా లక్ష్మణుడంగడుని మూపుపై
 గూర్చుని బయలు దేరిరి. వానరులమితోత్సాహమున గంతుచు
 దుముకుచు కతివయదినంబులు వారిధి గడచి యావలి తీరమున
 గల నువేలా పర్వతముపై విడిసిరి. ఆ వార్త విని రావణుడు కొంత
 కలత జెందిన మనంబున -

53

కం:- రాముడు కపినహితుండై
 భీమబలంబునను వచ్చె భీకరలీలన్
 సామము భేదముదానము

చేమరి కార్యంబు చక్కజేయంగలమే ||

54

వచనము:- మంత్రుల బిలవి యిప్పుడు మన కర్తవ్యంబెద్దియన, ఇంద్రజిత్తు
 దండ్రునిగనుగొని - మేటి వీరుల మైనమనమేడ! యానరవానరులేడ!
 దేవాదిదేవతలనే జయించి బానిసలంజేసి వారిచే యాడిగములు
 జేయించిన నా భుజశక్తి, రామ లక్ష్మణులనే గాదు, హరిహరాదులనే
 యెదుర్కొనగలదు. ఇట్టనేనుండ మీకు సందేహమేల! ముల్లోకములనే

గడగడలాడించిన రాక్షసేశ్వరుడవు. అల్పులగు నరవానరు గురించి దిగులేల? మీరానతిచ్చిన, నేనిదే యానరవానరుల నుగ్గజేసి, యా జలధి యందు బడద్రోయనే, యన యతికాయుడు లేచి అన్నయగు ఇంద్రజిత్తు మాటలు ఖండించుచు - నానరవానరులట్టులని భావించరాదు. ఆనాడు ఒక్కవానరము మహాంబుధిని దాటి అభేధ్యమగు లంకానగరము బ్రవేశించి, అశోకవనము జెరచి, వీరుడగు అక్షయకుమారునే హతమార్చి క్షణములో పట్టణమంతయు దగ్ధమొనర్చి, జానకీ దేవీని గలిసికొని తన కార్యమును సాధించుకొనెను. నిండుపేరలగంబున, అరివీర భయంకరుడగు తండ్రిగారి యెదుట నిలచి ధైర్యసాహసంబులు దీపింప ధర్మపదేశము గావించె. నేడు కోట్లకొలది వానరవీరులు విజృంభించి, మహాసముద్రమున శతయోజన పర్యంతము సేతువు నిర్మించి సువేలా పర్యంతమున నిలచి మనలజైనక నున్నారు. అట్టి వారిని తేలికగా అంచనావేయరాదు. అదియు గాక ధర్మవిరుద్ధమైన పరదారాపహరణ మొనరించిన, మన కంటె ధర్మబలంబుతో నున్న వారి బలమధికముగాదా? 55

తే.గీ.:- ఇప్పుడైనను మించిన దేమిలేదు,

రామచంద్రుని కాతనిరమణినిచ్చి

శరణు వేడిన నాతడు కరుణ జూచు

శాంతి నెలకొల్పి నిల్పుమీ నంగరమ్ము ||

56

వచనము:- ఇదియునుగాక నీతాదేవిని చెరబట్టిన నాటినుండియు లంకలో ననేక అరిష్టంబులు బొడనూపుచున్నవి. గానరామునితో లంకానాశనమును సూచించుచున్నది. మున్ను రామునకును మనకును వైరము లేదు. అతని పత్నిని బట్టిదెచ్చి మనమే వైరము గల్పించితిమి. మనమే సంధిజేసుకొనుట యుత్తమము. అని బల్కు అతికాయుని మాటలనాడరింపక రావణుడు శుకసారణులను నిరువురు రక్కసులజేరి, మీరు మాయవేషంబున త్రికూటాచలమున కరిగి, అక్కడి సంగతులు దెలిసికొని వారి బలాబలంబుల గమనించి రావలయునని జెప్పి పంపెను. వానరవేషములు దాల్చి యావానరులలో

గలసి లెక్కించనలవిగాని సైన్యమును జూచిరి. సుగ్రీవుని కడనున్న వానరులు యుద్ధములో తామేయేరక్కనులతో బోరవలయునే ఒక్కక్కరెంతమంది రక్కనుల పీచమండంచవలయునే, యెందరిని మట్టుబెట్టువలయునోయని వంతులువైచుకొనుచుండిరి. అప్పుడంగదుని కడనున్న వానరులు మావంతుకు వచ్చినరక్కనుల సంఖ్య తక్కువ అని బలుక, నల, నీల, గజ, గవయులుగూడ మావంతుకు ఇంకను వదివేల మందియుండ వలెను అని అందరును విభీషణుని జూట్టునుజేరి, అడుగుచు అప్పుడే రక్కనుల జంపుచున్నట్లావేశములతో మల్లచరుచుచు విజృంభించుచుండ శుకసారణులు భయభ్రాంతులైనక్కీయుండిరి. వారిని జూచి విభీషణుడు మాయరక్కనులుగా గుర్తించి, వారిని రాముని యెదుట బెట్టి, దేవా! వీరు శుకసారణులను రక్కనులు రావణుని గూఢచారులు, మన బలాబలంబులు దెలిసికొనవచ్చిరన, వారును రాముని పాదముల బడి, అయ్యా! మమ్ము మన్నింపుడు రాజాజ్ఞ వలన మేము వచ్చిన మాట నిజమే తప్పు గలదని ప్రార్థించిరి. శ్రీరాముడు నవ్వుచు మీరు మీరాజు వంపిన వచ్చిన దూతలు. మీవంటి అల్పులను జంపనేల! మాబలముల జూచితిరి గదా! పోయి మీరాజునకు జెప్పకొనుడు. మరియు నామాటలుగా మీరాజునకెరిగించుడు -

57

సీ:- మాయవేశము వైచి మారీచు బంపించి

మగవను గొంపోవ మగతనంబె,

పతి యింట లేనట్టి బడతుల దరిజేరి

పట్టి బంధించుట బంటుదనమె,

అశోకవనమున నతివను జెరబట్టి,

బలుగాకి గూతలు బలుక దగునె,

జానకి జూడగా జనుదెంచెనని నాదు

దూతను బంధింప దొరతనంబె ||

58

తే.గీ:- చేవగలిగిన వీరుల జెనకవలయు,

నలువవలయును నెదిరించి సంగరమ్ము,

బలము గలదేని రమ్మను బవరమునకు,

లంకతోడను నీరాజు పొంకమడతు ||

59

వచనము:- అని బలికి వారిని బొమ్మన, బ్రతుకు జీవుడా, అని వారులంకానగరమున కరిగి రావణునికి మ్రొక్కి, అచ్చటి వృత్తాంత మంతయు నివేదించి, అసంఖ్యమైన ఆ వానర సేన జూడ శక్యంబుగాదు. దేవా! మీరిప్పుడైనను, ఆ రామునితో సంధిజేసుకొనుటయే సేమమని బలుక, రావణుడు కోపించి, వగవారి వక్షమును బలుకు మిమ్ము బంపుటయే దప్పయ్యెను, బొండ్ని కసరి, శార్దూలుండను రాక్షసుని బిలచి నీవు బోయి యారాముని సైన్యమును జూచిరమ్ము యీ శుక సారణుల మాటలు నమ్మ బనిలేదన, వాడును జని విభీషణుని వలన తనమాయా రూపము బయటబడ రామునకు మ్రొక్కి బ్రాణములు జేత బట్టి బరువెత్తి వచ్చిన, రావణుడు చేయునదిలేక, విద్యుజ్జహ్వని బిలచి, నీమాయోపాయమున రాముని శిరమును గల్పించి నీతను భయపెట్టుమన, వాడును రక్తము గారుచు కంఠము వరకునున్న రాముని శిరము స్పృష్టించి నీతముండుబెట్టిన. నీతయు గోలుగోలున నేడ్చుచు ఆ శిరమునెడియందిడుకొని, రామా! నన్ను వీడిపోతివే, నీ శిరంబును జూచినను నా ప్రాణములు బొందిని వీడకున్నవే! యని యేడ్చుచు ఎదుటనున్న రావణుని జూచి నారామునితో నన్నును దగ్ధము జేయుమని బ్రతిమాలుచున్న వైదేహితో, యిప్పుడైనను నీవారాముని మరచిపోమ్ము. నన్ను బొంది సుఖంపుమని బల్కిన నీత చెవులు మూసికొని, దుఃఖమునేపజాలక సొమ్మసిలినేలబడెను. రావణుడు బోయినవెనుక రాక్షసకాంతలు నీత సూరడించుచుండ నామాయా శిరము అద్భుతమయ్యెను. అదిచూచి నీత రక్కసిమాయకు నాశ్చర్యము నొంది, రాముని సేమమును దలచి ధైర్యముతో నుండెను. రావణుడును మంత్రులబిలపించి యుద్ధనన్నాహము జేయుమన రావణుని మాతామహుడును మంత్రియునైన మాల్యవంతుడు రావణునికి రాజనీతిని దెలుపుచు -

60

కం:- తనబలము యెదిరి బలమును

- గనుగొని నడువంగవలయు కార్యము నెప్పుడున్
నను మన్నించయు నాయీ
మనవిని గైకొనుము లేమ్ము మాన్యతగనుమా 61
- కం:- పగవారలల్పులనుచును
దగదు నుమా భావమందు దలవగ నీకున్,
మగువ కొఱకు నీ సర్వము
దగులంబెట్టుంగ దగునె దనుజాధీశ! 62
- కం:- సురలెప్పుడు ధర్మపరు, ల
సురులంగని వారినణచ జూచుదురెప్పుడున్,
సురబలము ధర్మబలమును
వరులందుననుండె నేడు పరికింపవెకో? 63
- కం:- వ్యసనవరుండగు రాజును
గ్రసీయింపగజూచుచుండు గడుదోషంబుల్,
రసహీనుని జేయును రా
క్షస వల్లభ వైరమడచి గాంచుము శుభముల్ || 64
- తే.గీ.- పద్మ సంభవు మెప్పును బడసి నీవు
భూరి వరములనెన్నియో పొందినావు.
అమర వరులైన గనలేని యట్టిదైన
భాగ్యనిలయంబు లంకచేబట్టినావు || 65
- తే.గీ.- వినుము నామాట నికనైన గనుము నుఖము
ధర్మమార్గంబులోజని దాశరథిని
శరణు వేడుము జెందుమా శాంతి నీవు
లంక గాపాడి రక్కసుల్ జంకు బావు 66
- తే.గీ.- దుష్ట శకునంబులెన్నియో దోచుచుండె,
గానబడుచుండె లంకలో గాకులెన్నే
యంతిబురమందు గూబలే గంతులేసె
నక్కగూతలు విసబడె దిక్కులదర || 67
- కం:- వానరుల దోడుగాగొని

దానవనాశంబుజేయ దశరథసుతుడై

యా నారాయణుడే జుమి

మానవ రూపంబుతోడ మహిలో బుట్టెన్ ||

68

కం:- లంకేశనాదు వల్కులు

శంకింపక వినుము బోయి శరణంబనుమా

పంకజనాభుడు నిన్నక

లంకుండై బ్రోచుసుమ్మి లంకాధీశా!

69

వచనము:- అని మాల్వవంతుడు నయవినయంబుల బోధించిన, రావణదాతని
మాటలులెక్క సేయక, యింకనానిశ్చయము మారదు. 70

కం:- జలనిధి గట్టిన నదియొక

బలమని యగ్గింపదగునె బగవారిని నా

బలమునెరుంగవె నేనా

జలజనయన సీత విడువ జగమెద్దురైనన్ ||

71

తే.గీ.:- మూడులోకంబులెద్దురైన ముగుద విడువ

నరుల నంపుదునంతకు బురమునకును

వాలములబట్టి యీడ్వనే వానరముల

లేడు జగమందు నాకెదురాడువాడు ||

72

వచనము:- అని కృత నిశ్చయముడై మంత్రులతో నాలోచించి యుద్ధమునకై
దగునేర్పాటులుజేయించి, పట్టణము నలుమూలలా అసంఖ్య
రక్షోపీరుల నుంచి కోటచుట్టును సాయుధులగు భటులగాపుంచి,
ఇంద్రాదులెత్తి వచ్చినను జడవని నేనీ నరవానరులకా భయపడుట
యని బలికి యంతిపురమునకు బోయెను. మరునాడు
ప్రాతఃకాలముననే లేచి, తన సైన్యము యుద్ధమునకు సిద్ధముగా
నేవిధముననున్నదో చూచుటకై సౌధోపరిభాగమున నిలచి రావణుడు
దూరముగా నువేలా పర్యతముదిగి యుద్ధమునకై సిద్ధముగానున్న
అసంఖ్య వానరసేనను జూచుచుండెను.

వానరసైనికులను జూచి విభీషణుడు ఏవి రాక్షసవీరులతో
నేయే వానరవీరులు సరిపోవుదు ఎంచి నియమించుచుండెను.

నాలుగు దిశల నిలచిన రాక్షసవీరుల జూపి -

తే.గీ.:- తూర్పు దిశయందు గాచెనా దుష్టబుద్ధి
అతడె ప్రథమసేనాని ప్రహస్తుడనగ
వాని జెనకంగ జాలిన వాడు వీరు
డంగదుడెజాలు నికనందియంబు లేదు ||

తే.గీ.:- మేఘనాథుండు, జూడన మేయబలుడు,
వానినెదిరింప గలగిన వాడె హనుమ,
పశ్చిమద్వారమందుగా పరియతండె
యుత్తరంబున రావణుడుండె గనుడి ||

కం:- రావణునెదిరించంగా
నే వారును జాలకుండు రినకులతిలుకా
గావున నీవే నిలుపుము
నీ వెనుకను లక్ష్మణుండు నేనును నిలువన్ ||

వచనము:- అనిన విభీషణుని వాక్యంబులకు, రాముడెయ్యకొన
సెలవిచ్చి యొకపరి లంకాపట్టణంబు దెస బరికించి జూ
నుండి గానవచ్చు దశకంతుని జూచెను. అతడే రావణ
రామునకుజూపి సుగ్రీవుడు ఆవేశమును బట్టజాలక -

తే.గీ.:- ఒక్కయురుకున నెగిరెనా దిక్కునకును
నుక్కువలెనున్న రావణు నుక్కడింప
వాని చుకుటంబునెగురగా వచ్చి దన్నె
నతని దుస్సాహసంబున కదరి పడుచు ||

కం:- దశకంతుడు క్రోధంబున
బశుబలమున వచ్చినట్టి వానరుగనిక
ర్కశముగ బట్టుకు బాదెను
దిశలెల్ల గలంగ నవుడె దినకర తనయున్ ||

కం:- కరి కరి డాకిన విధమున
హరిహరి పైబడిన యుట్టు లార్పుచు మిగులన్,
సురవైరితోడనా వా

కం:- తట్టుచు నేలను నిరువురు

బెట్టుగ తమమల్ల జరిచి భీకరులగుచున్

బిట్టుగ నార్పుచు నొండెరు

లట్టేగవయంగయడలి రందరు గూడన్ ||

81

పచనము:- మదగజంబుల వలెను, కొడమసింగములట్లును, బెనుగొండల బోలె సింహగర్జనంబులతో వారిరువురును బోరుచుండ, నెవ్వరును వారిదరి జేరలేక పోయిరి. అట్లు కొంతతడవు మల్లయుద్ధము జేసి యిరువురును నిలచిరి. అది గమనించి రాక్షసవీరులు పదువురొక్కసారి సుగ్రీవుని పైబడి వానిని బట్టుకొనిరి. సుగ్రీవుడును భీమబలంబున వారలనెక్కసారి ఎదలించి సువేలా పర్యతముపైకెగిరిపోయెను. అప్పుడు రాముడు వానినెత్తియొడలు దుడిచి గొగ్గించుకొని వాని శ్రమ నివారించుచు - మిత్రమా! ఏమి నీ సాహసము శత్రువుల కడకు వంటరిగా బోదగునా? అక్కడ నీకేదైన ప్రమాదము సంభవించిన యెంతటి నగుబాటు అని మందలించెను.

82

అంగద రాయబారము

శ్రీ రాముని అనుజ్ఞతో సుగ్రీవ విభీషణులు సైన్యము నాయత్తము జేసిరి. నీలునకు మైందవ, ద్వీపదులను కొంతమందిని నిచ్చి నీ సైన్యముతో నీవు తూర్పు దిశను ముట్టడించుమని జెప్పి, అంగదునికి గజ, గవయ, గంధ, మాదనులను మరి కొంతమంది వానరవీరులనిచ్చి నీవు దక్షిణదిశను ముట్టడించుమని జెప్పి, అంజనేయునకు ప్రమాది, ప్రజంఘులను అనేక కపివీరులతో నిచ్చి నీవుత్రరదిశగా జని ముట్టడించుమని జెప్పి రామలక్ష్మణులతో సుగ్రీవుడును, జాంబవంతుడును, విభీషణుడునుండ నిశ్చయించిరి. ఆసమయంబున రాజసితి విశారదుడును, శాంతి కాముడును నగురాముడు విభీషణునితో నాలోచించి అంగదుని బిలచి, మనము శాంతియుతముగా కార్యము

చక్కబెట్టవలయు గనుక మనము సంధి జేసుకొనుటకే
ప్రయత్నించవలయు నీవు రావణు నెద్దకు బోనావచనములుగా
జెప్పుము.

త.గీ.:- ప్రాణములయాశగలదేని పడతి విడచి,

తప్పు జేసితినిని నీవు జెప్ప బ్రతుకు,

మటుల గాదేని నిన్నిదే హతముజేతు,

నేలు నీలంక నీతమ్ము డిది నిజమ్ము ||

83



కం:- ధర్మము దప్పిన వారే

కర్మను జేసినను నిలువగలరే యింకన్

ధర్మేతరులకు దుష్కర

కర్మఫలంబనుభవింప గలుగును భువిలో ||

84

వచనము:- రాముని సందేశంబును రావణుని కెరిగింప అంగదుడు రావణు

నాస్థానమండపము బ్రవేశించి, సింహాసనాశీనుడగు రావణునెదుట

నిలచి రాముని వాక్యములు దెలిపి, ఓదనుజేంద్రా నీవా

రామునెదుర్కొనజాలవు. సీతామాతను రామున కప్పగించి యాతని

శరణు బొందుము. యాతడు నిన్ను కరుణించును. నీవు నీ పుత్ర,

మిత్ర, కళిత్రాదులతో సుఖంబుననుండుము, అని సచ్చజెప్పి 85

కం:- ఇప్పట్లేకెనను నీయీ

తప్పునుగమనించి శాంతి దనరగ నిటుపై

ముప్పును దొలగంజేయుము

నిప్పుడమి సుఖంబు జెందనేలుము దొరవై ||

86

వచనము:- అని బల్కు నంగదుని జూచి రావణుడు మండిపడి, వెంటనే

వీనిని బట్టి వధింపుడని తనసైనికులకానతిచ్చిన, వారును గద, శూల,

పట్టిసంబులతో అంగదుని బొడిచిరి. అంగదుడు వారలను తన

వాలమున చుట్టబెట్టి ఆకసముపైకెగిరి అటునుండి వారి మస్తకములు

జిదుక క్రిందకు వసరి గొట్టిన వారు రక్తము గ్రక్కుచు రావణు

పాదములచెంత బడిరి. రావణుడాశ్చర్యమున జూడ రాముని వద్దకు

నెగిరిపోయెను. ఆచచ్చిన వారిలో ఖరునికుమారుడు సుకరుడను



వీరుడు గూడనుండె. ఆరాక్షనవీరుని మరణమునకు జింతించి,
రావణుడు వెంటనే తన మూలబలంబుల నాయత్తబరచి, తెల్లవారిన
తోడనే యుద్ధమారంభము జేయుమని, యేయేవీరుడేయే
వానరునెదుర్కొన వలయునే మంత్రులతో నాలోచించి సమర
సన్నద్ధుడాయెను. అంగదుడును రావణుని సంగతి జెప్పి
సమరమునకానతిమ్ము

87

శ్రీ.గీ.- ఇంకయోచనమదియేల యినకులేంద్ర

నీతికిని ధర్మమునకును నీవెసాటి

రావణుని చక్కదిద్దుట రాదుమనకు

చెవిటి వానికి శుఖాది చెప్పినట్లే ||

88

సచనము:- కానున్నది కాక మానదు రేపే యుద్ధము జరుగవలసియున్నది.
మనవానరవీరుల యుత్సాహము నాపజాలము అని విన్నవించెను.
మరునాడు తెల్లవారిన తోడనే లంకానగరమున యుద్ధభేరులు
మ్రోగెను.

89

వానర రాక్షసుల యుద్ధము

సచనము:- రాక్షసవీరులు గద, వట్టిన, శూల, ముద్గలములంబట్టి నిలువ,
రథ, గజ, తురగారూఢులగు వీరులు ముందునకురికిరి, విభీషణుని
సూచనలననుసరించి వానరవీరులేయే రక్కసులనెదుర్కొనవలయునే
యాయా విధముగా కయ్యమునకెదురు నిలచిరి. ఇంద్రజిత్తుని
నెదుర్కొన అంగదుడును, ప్రజంఘునుని సంపాతియు, జంబుమాలిని
హనుమంతుడును, మిత్రఘ్నుని విభీషణుడును, తపనుని నలుడును,
నికుంభుని నీలుడును, ప్రహస్తుని సుగ్రీవుడును, విరూపాక్షుని
లక్ష్మణుడును, రశ్మికేతు, అగ్నికేతు, యజ్ఞకేతు, సుప్తఘ్నులను
శ్రీరాముడును, వజ్రముష్టిని మైందుడును, అశనిప్రభుని ద్వివిదుడును,
ప్రతపుని గజాడును, మహౌదరుని సుషేణుడును, మకరాక్షుని
జాంబవంతుడును, కుంభుని ధూముడును, నరాంతకుని పనసుడును,

దేవాంతకుని గవాక్షుడును, ద్రిశరుని శరభుడును, ధూమాక్షుని
కేసరియును, విద్యుజ్జహ్వని గంధమాదనుడును, మహాపార్శ్వని
శతబలియు దలపడ సిద్ధమయ్యిరి. ఇట్లు సమాన బలవీరుల
నెన్నుకొని వానరులు తరు పాపాణముల బట్టి నిలువ వానర రాక్షస
మహాసంకులము ప్రారంభమయ్యెను. 90

తే.గీ.:- ఇంద్రజిత్తుడు సంగదునెరుదుకొనియె
గదన్నుకొని మోద నాగదనుబట్టి
వినరి వాని రథంబునే విరుగ గొట్టె,
వడెను సంపాతి పైన ప్రభంజనుండు. 91

తే.గీ.:- చితుకగొట్టి ప్రభంజను జిత్తుజేసి
యొక్క తరుబట్టి సంపాతియురికె వేగ,
జంబుమాలిని రథముతో జరిచి మోది
నాంజనేయుండు నాతని నణచివైచె || 92

తే.గీ.:- అప్రహస్తని పైబడి నతనిబట్టి
జితుకగొట్టెను సుగ్రీవు డతుల శక్తి
నగ్నికేతుని సుప్తఘ్ను యజ్ఞకోపు
లనెడి నల్వర జంపె నయ్యవనివతియు || 93

కం:- శరజాలంబులతోడను
విరుపాక్షుని లక్ష్మణుండు వేనటబరచెన్.
దురమున మైందుడు దానక
దరుచేనా యశనిపాతు దనువునమోదెన్ || 94

వచనము:- సుగ్రీవుడా మహాదరుని పై నెకగండశిలవైచి మస్తకము
జితుక గొట్టెను. మకరాక్షుడు యుద్ధభూమిని వీడి పరుగెత్తునటుల
జాంబవంతుడు తరిమెను. నొకకొండ శిఖరముతో
ధూముదుకుంభినియను రక్కసుని నుక్కడించెను. ప్రతపనుడు
శూలముతో గజాని బొడువ, నాగజూడు హింతాల వృక్షము బెరికిదెచ్చి
వానిని జావమోదెను. ఇట్లు 95

కం:- వానర లుద్ధండు లగుచు
దానవ వీరులను బట్టి దరువుల చేతెన్

బూనికతో గిరులెత్తభి

మానము దొలగంగ జేసి మర్దించిరోగిన్ ||

96

తే.గీ:- దానవులతోడబోరెడి వానరముల

జూడజాలక నరిగినో సూర్యుడనగ

దినము గతియించి వెలుగుల తేజమడగె

నంధకారమ్ము వ్యాపించె నన్నిదిశల ||

97

తే.గీ:- శత్రులెవ్వరో తమతమ మిత్రులెవరో

తెలియజాలక యోధులు దిక్కుజెంద

కనకభూషణ వననముల్ గాంతులీన

వారె రక్కసులనియెంచె వానరములు ||

98

కం:- హనుమంతు జేత నెచ్చియు

జనియెను నాయంద్రజిత్తు జనకుని కడకున్.

దనయునితో జర్పించెను

ననిలో వానరుల నెట్లు నణచగ వలెనే! ||

99

ఇంద్రజిత్తునిమాయాయుద్ధము:-

వచనము:- మరునాడింద్రజిత్తుడు రక్తమాల్యాంబరములుధరించి,
హోమశాలకు బని. వానవగురూపదిష్టంబగు నధ్వరణ
తంత్రంబొనర్చినొక దివ్యరథంబును బొంది మహాపరాక్రమముతో
యుద్ధభూమిని బ్రవేశించి శత్రుభయంకరుడై యుద్ధమొనర్చెను.
తన దివ్య రథముతో సంతరితమున నెగురుచు
శరవరంపరలగురియించెను. వానియుద్ధనైపుణ్యమును జూచి,
రామలక్ష్మణులు చకితులయిరి. తన మాయా విద్యబలమున,
మేఘములోదాగి యుద్ధమొనర్చ రామలక్ష్మణులుతమ శరములతో
వాని వెదుర్కొన దొడగిరి. గాని సార్థకనామధేయుండగు
మేఘనాథుడితరుల కదృశ్యమానుండై యుద్ధముజేయ, వాని
మాయాజాలమును ఛేదించజాలక లక్ష్మణుడన్నతో నీమాయాదానవుని

జంప బ్రహ్మాస్త్రంబు బ్రయోగింపక దప్పదు. గాన నాబ్రహ్మాస్త్రంబున
వానింబరి మార్పుమన రాముడు బ్రహ్మాస్త్రప్రయోగము జేయ
సంకల్పించిన సమయముననే ఇంద్రజిత్తు నాగపాశంబను నొక
మహాస్త్రంబు బ్రయోగింప నది భయంకర సర్పంబులతో భండ
భూమినంతయు గప్పి రామ లక్ష్మణులను పాశ బద్ధులను జేసెను. ఆ
సర్పంబులచే జుట్టబడి వానరులు మూర్ఛనొందిరి. రాముడది జూచి
యింక కర్మబంధము దప్పదనునట్లు న సర్పంబులచే
బంధింపబడియుండెను. వానరులు గోలున నేడ్య విభీషణుడు
వారలనేదార్చి, కొంత తడవున కాపాశముల నుండి విముక్తులు
కాగలరని , భయమంద వలదని తెలియజేసెను. రామలక్ష్మణులు
మరణించిరని యింద్రజిత్తు విజయగర్వంబున లంకకేతించెను.
రావణుడు త్రిజటను బిలచి, మన ఇంద్రజిత్తుచే రామలక్ష్మణులు
మరణించిరి, గాన సీతకావిషయముజెప్పి రామునిపై యాశవీడి నన్ను
జేపట్టుమని నచ్చజెప్పుమని బంపెను. త్రిజటయు రామలక్ష్మణుల
వృత్తాంతముజెప్ప సీత గోలుగోలున నేడ్చుచుండ త్రిజట ఆమెనేదార్చి,
తన మాయాశక్తితో ఆకాశగమనమున సీతను దీసుకొని పోయి
యుద్ధరంగములో నాగపాశ బద్ధులైయున్న రామలక్ష్మణులను జూపెను.
వారిని జూచి యేడ్చుచున్న సీతనేదార్చి, దేవీ! వారు అస్త్రబద్ధులైరిగాని
మరణించలేదు. నా మాటనమ్ముము.

100

తే. గీ:- నరుడుగాడు వినుము నలినాక్షి రాము

డా హరియెయని మాపెద్ద లనగ వింటి

నరుల చేత గాని ననుర నాధునకును

మరణమేలేదని హరియె మనుజుడయ్యె ||

101

తే. గీ.- రావణుని జంపి రాముడు రాగలడు

నిన్ను గొంపోవు నింకేల నీవు భయము

జింత వీడు మయ్యెధ్యకు క్షేరగలరు

రాజసుఖముల నందంగ రమణి నిజము ||

102

వచనము.- అని ధైర్యము జెప్పుచు సీతసూరడించి తిరిగి యశోకవనమునకు

గొంపోయెను. అచ్చట నాగపాశబద్ధులైయున్న రామలక్ష్మణులకడకు
బ్రహ్మమానసపుత్రుడగు 103

ఆ.వె.:-నారదుండు వచ్చి నారాయణా నీవు
నాగ పాశమునకు నలిగి పోతె
నీకు దగునటయ్య నీవు నరుండవె
మరచి నావె విష్ణు మహిమలన్ని? 104

ఆ.వె.:-ఆదివిష్ణు వీవు యదెనెరుంగగలేక
జిక్కినావు శత్రు జేతనీవు
మరచి యుంటివన్ని మనుజుడ ననుకొని
లెమ్ముమాయ దెలసి కొమ్ము వేగ || 105

కం.:- అనిన విని రామ చంద్రుడు
కనుగొని నిజమరసి బలచె గరుడుని, నతడున్
ఘనమగునహి పాశంబులు
వనయంబున ద్రెంచి ప్రభుని విడిపించెదగన్ || 106

వచనము.:- గరుత్మంతుని చలన ఆనాగముల నియ్యునశించెను. వానరులు
నిద్రనుండి మేల్కొనునటులు లేచిరి. రాముడును గరుత్మంతుని
మన్నించెను. అందును విడిపించిరి. గరుత్మంతుడు తిరిగి తన
స్థావరమునకేగెను. రామలక్ష్మణులు బంధవిముక్తులై తిరిగి వానరులతో
యుద్ధమునకు సిద్ధముగా నిలచిరని రాక్షసులవలన విని మేఘనాథుడు
క్రోధంబున మండి పడి తాను యుద్ధమునకు బయలు దేరుచు
ముందుగా తనమంత్రులగు ధూమాక్షుని, అకంపనుని, మహాకాయుని
నరాంతక, దేవాంతకక, అతి కాయులు మొదలగు
వీరులంపైనన్యసమేతముగా ముందు బంపిన, వారును రణరంగంబున
బ్రవేశించి అఘండ తేజోవిరాజులై వానరులపై
అస్త్రజాలములగుప్పించిరి. రామలక్ష్మణులు వారిపై అనేక
మహాస్త్రంబుల నేసిరి. వాయునందనుడు ధూమాక్ష అకంపనుల
నొకదారుచే మడియించెను. అంగదుడు మహాకాయుని జంపి
సింహనాదుంబు జేసెను. ప్రహస్తుడను రాక్షస వీరుడు మహాబలముతో

ముందున కురికి వానరుల మర్ధింప దొడంగెను. నీలుడను వానరుడా
ప్రహస్తుని జంపెను.

107

రావణునికి మండోదరి నీతిగరపుట

మహావీరులగు ధూమ్రాక్ష, అకంపన, మహాకాయ ప్రహస్తుల
మరణమునకు రావణుడు చింతించి.

తే.గీ.:- ఏమి మాయయో నింతయు నెరుగరాదు

అట్టి వీరుల జెనకంగ నెట్టి వారో

ఎట్లు వచ్చెను వీరల కింతబలము

నిదియె గాబోలు విధియన నెంత వింత ||

108

పదనము.:- అని తానే యుద్ధభూమి కరిగెదనని నిశ్చయించెను. అది

తెలిసి మండోదరి భర్త చెంత కేటెంచి నయవినయంబుల బోధింప

సాగెను.

109

సీ.:- దనుజనాయకుడవు ధర్మమూర్తివి నీవు

నీకు జెప్పంగనే నెంత దాన,

వరమేవ్వి చేబలు వరములు బొందియా

వరమేశు మెప్పించి బరగినావు

తైలాన తైలంబు గదలించి నీశక్తి

భక్తితోడను జూపి భళియనంగ

నీశక్తి శంకించె నేనుబలుక లేదు

ధర్మపథమువీడ ధర్మమగునె !

110

తే.గీ.:- పరనతిని బట్ట జెల్లనే భక్తులకును

యెందు బోయెను నీ ధర్మ మేది నీతి

దెలిసి యుండి యధర్మంబు జేయనేల

ధర్మదూరుడు బొందునే ధర్మకీర్తి ||

111

కం.:- వాలంబు కలసి రానవు

డేలా విజయంబు గల్గు నెరుగవె నీవే

చాలగ యోచించుము నీ

మేలును బరికించి ప్రజల మేలునుగనవో ||

112

కం.-:- లెమ్మిప్పుడైన రాముని

కిమ్మా జానకుని దెచ్చి యాప్సితమొదవన్,

మమ్ములజూడుము దయతో

నిమ్మహిలో కీర్తిబొంది యేలుము ప్రజలన్ ||

113

వచనము.-:- శ్రీరాముని సామాన్యమావునిగా దలంచరాదు. ఖరదూషణ త్రిశిరుల జంపినమేటి. మహాబలశాలి యైన వాలిని జంపిన పరాక్రమవంతుడు. తండ్రియానతిని తమ్ముని తోడను జానకి తోడను వనములందిరుగుచు దుష్టశిక్షణ శిష్టరక్షణ జేయుచున్నాడు. అతని భార్యనవహరించినవతనికి శత్రువైతివి. తనుజాల బరిమార్చునతనికి సురల సహాయముగల ధర్మపక్షమున విజయముండుటెరుగవా? శ్రీరాముని జయించుట నా శక్తికిమించినవని. నీపధర్మపక్షమున నుండి ధర్మనాశనము జేయుటనుచితము. నీ సాహసమువలన ధూమాక్ష, అకంపన, మహాకాయుల వంటి వీరులంబోగొట్టు కొంటివి. యిప్పుడైన ను నంధిచే కార్యముచక్క బరుచు కొనుము. నరవానరులల్పులని భావించక, రాముని శరణుబొంది రాక్షసకులమునకు గలిగిన యీ ముప్పును దప్పింపుము. అనాడు కార్తవీర్యార్జునునితో నంధి జేసుకొని శుభంబులం బొందితివి గదా! నేడా కార్తవీర్యునే జయించిన పరశురామునిపై విజయము సాధించిన జగజెట్టియైన రాముని వంటి మహావీరునితో నంధి జేసుకునుటకేల సంకోచించుచుంటివి? రాముడు శరణాగత రక్షకుడు, నీవు శరణన్న నీతప్పుమన్నించి నిన్ను మిత్రునిగా ఆదరించి గౌరవించును. గాన నీమనమున నెట్టి సందేహంబును నుంచక రాముని శరణు బొందుమని బల్కిన-ప్రియవత్సి వాక్యంబులు విని రావణుడు దేవీ! నీవాక్యములు సముచితమే, గాని సురాసురులనే జయించిన నేను నేడీ సరాధముల శరణు జొచ్చిన, లోకులు నవ్వరే? అష్టదిక్పతులనే అరికట్టి, నేడు నరవానరులముందు శిరసువంచగలనే? ఏమైనను యుద్ధము తప్పదు.

జయాపజయంబులు దైవాధీనములు. ముల్లోకములు జయించిన
రాక్షసేశ్వరుని ధర్మపత్నివై. ఇంద్రజిత్తువంటి కొమరుని గన్న వీరమాతవై
యిట్టి పిరికి మాటలాడ దగునే. నేనే అనరవానరములజంపగలను
భయము దక్కియుండుము. అని యుద్ధభూమి కరిగెను. చండ
వ్రచండుడై, పరాక్రమము మెరయ వానరవీరుల నెదుర్కొనెను.
ఒండెరులు తమ శక్తి సామర్థ్యంబులు మెరయ యుద్ధమొనరించిరి.
రావణలక్ష్మణులు ద్వంధయుద్ధము జేయ, రావణు ధాటికి తాళజాలక
సొమ్మునీలిబడెను. పడిన లక్ష్మణునెత్తితన రథముపైనిడి
బోవుటకుద్యక్తుడయ్యెను. హనుమంతుడు రావణు నెదిరించి లక్ష్మణుని
తన భుజంబులనిడి రాముని వద్దకు జేరెను. లక్ష్మణుడు తెలివొంది
రావణుని గడిసెను. శ్రీరాముడు తమ్ముని వారించి తానే
రావణునెదుర్కొనెను. ఇరువురును కొంత తడవు ఘోరముగాపోరిరి.
రావణుడలసి పోయెను. రాముడు నవ్వుచు, వానరులతో పోరి
అలసిపోయితివి. నీపైబాణము వేయదగదు. నేడు బోయి రేపు
రమ్ము అని వానిని విడచి పెట్టెను. రావణుడు రథమును మళ్లించుకొని
నగరమున కేగెను. వైరి బలంబును గమనించి-

114

తే.గీ.:- వద్యజాని చేతబడసిన వరములెల్ల
నేడు నేమయ్యె, రాముని నేను గవయ
నష్టదిక్పతులందర నణచి నట్టి
శర్తులేమయ్యెనాబాణ శస్త్రమేది ||

115

తే.గీ.:- నరుల యందున నిట్టి వానరులయందు,
నాశమయ్యెననాశక్తి నాదు బలము
యిట్టి నరవానరములజంప దిట్టమైన
కుంభకర్పండు గలడింక గొరతయేల ||

116

వచనము.:- అని చింతించి ఉద్ధండులగు నావానరుల సమయింపదగిన
వాడా కుంభకర్పుడే. కాన వానిని మేల్కొలుపుడని, యూపాస్తుడు,
మహాదరుడు మొదలగు రక్కస వీరులంబంప, వారును,
దశశకటంబులనిండుగానన్నమును, దానికి దగిన రసవర్గంబులు,

వదిబండ్లపై నింపి, మాంసముతో నింపిన కడవులు బండ్లపైనుంచి,
వదియెను పోతులును, రెండు వందల గొట్టెలను, వేయివందులు
ను, మధువు నింపిన వీపాలను బండ్లపైనెత్తించి ముప్పది బండ్లపై
వేయించి ఇరువది యొక్కమంది మానవులనునరమాంసమునకైదోలు
కొని కుంభకర్ణుని, శయనాగారమును జొచ్చి, వానిని మేల్కొలు
పదెడంగిరి.

117

తే.గీ.:- యోజనత్రయనితతమై యున్నయట్టి
దీర్ఘచతురస్రమైనయా దీవగృహము,
నందు శయనించి యున్నట్టి యమిత బలుని,
ఘోరకాయుని జూచిరా కుంభకర్ణు ||

118

తే.గీ.:- గుఱ్ఱబెట్టుచు నిద్రించు గుంభకర్ణు
నాసికారంధ్రముల జొచ్చి గాసిజెంది
యతని యుచ్చాసనిశ్వాస మందునున్న
వాయువేగములోని కీవలకు నీడ్య ||

119

తే.గీ.:- వదన గహ్వరమున బడి వరల లేక
పరుగులెత్తిరి రక్కసుల్ దూరమునకు
నిచ్చనలనెక్కి వానిని నిదుర లేవ
యతని తలదిక్కు జేరిరా యసురులంత ||

120

కం.:- శూలముల బట్టి భుజముల
వీలుగకర్ణముల గ్రుచ్చి వేసారి హరా!
విలీల వీని గదవన్
జాలుదుమని వారు మిగుల నతమతమగుచున్ ||

121

నీ.:- పర్యతంబన జెల్లు బహుపెద్ద శయ్యపై
నిద్రించుచుండె నానినిచరుండు

వీనికెవ్వధమున వినిపింప వలెమన

రాజాజ్ఞ యనుచును రాజభటులు
మదగజంబులు దెచ్చిమట్టించి మరి మరి

- సీసంబు గరిగించి జెవుల బోసి,
భేరిలు మ్రోయించి భీకరంబుననార్చి
శూలంబుల బట్టి జొనిపి జొనిపి. 122
- తే.గీ.:- గోల జేయుచు వానిని గుంజగుంజి,
గట్టిగా మోదసాగిరి పొట్టపైన
యొడలు విరుచుకునాతడు యొత్తిగిల్లి
ఎనుగు జనియింప కన్నులు విప్పి జూచె || 123
- ఆ.వె.:- కనులు దెరచి జూడ, కళవళ పడివారు
భక్తితోడ మ్రొక్కి భయముగదుర
దనుజనాథునాజ్ఞ, దయసేయుడని బల్కి
వేగించిరతని వినయమునను || 124
- పచనము.:- రక్కసులు కుంభకర్ణునకు నమస్కరించి విధేయులై రాజాజ్ఞ
నెరిగింప- 125
- ఆ.వె.:- విమవచ్చెమనకు నేయావదలు గల్గె
నీమమెల్లజెరచి నేడు నన్ను
యేలలేపిరిట్లు నీనమయంబున
దెలుపుడంతనాకు దెల్లముగను || 126
- పచనము.:- అని దన్ను లేపన దానపులనడుగవారును, అయ్యా! యేమి
జెప్పుదుము. ఇద్దరు నరులు వానరులను దోడుగా జేసికొని
నముద్రమును దాటి, మనలంకనుముట్టడించిరి. అరివీర
భయంకరులగు మన రక్కసుల నుక్కడించిరి. అందువలన రాక్ష
సేశ్వరుడు వారలను జంపుటకుగాను
మిమ్ముమేల్కొలుపమమ్ముబుత్తెంచెన- 126
- కం.:- ఆనరుల బట్టియిప్పుడె
వానరములతోడ జుట్టి వారిధి లోనన్,
నేనీనాడే ముంచెద
దానవ నాథుండుమెచ్చి దగుదగుననగా || 128
- కం.:- ముందుగ యాకలిగొనియు

న్నందున నాభోజనంబునమరింపుడు నా
కిందున ననగానే వా



రందరునటదెచ్చిబోసిరన్నపురాశులొక్కొక్కరినొక్కొక్కరి 129
వచనము.:- కుంభకర్ణుండలనుండి గదలి విత్తవిధులనొక్కొక్కరి
ఆహారవదార్థంబులన్నియు దిని, మధువును ద్రావి. అన్నగారిని
దర్శింపనేగెను. అతడు వీధిని బడినడచుచుండ
నొకమహాభూతంబువలె చూపరులకు భయమును గలిగించెను.
గగనేన్నతంబైన శరీరముగలిగిన కుంభకర్ణుడు దూరంబుగానున్న
యుద్ధ భూమిని జూచెను. ఆరణ్యలమంతయు వాని
ఛాయచేగవ్వుబడియె. నదిచూచి రాముడాశ్చర్యంబున యిదియేమి!
ఈ మహాభూత మెందుండి వచ్చెనని అడుగ విభీషణుడు రామచంద్రా!
అది భూతముగాదు. మా అన్నయగు కుంభకర్ణుడు.
అసమానబలపరాక్రమముగల వాడు వీనికి బలము జన్మజాతంబై
వచ్చెను. ఇతడారు నెలలు నిద్రలోనుండి ఒక్క రోజు మాత్రము
జాగ్రదావస్థయందుండును. అరొజున వీనిని జయింప హరి
హరంబులొకెను. నీవు అని రామున కాతని విషయము
జెప్ప దొడంగె.

130

కుంభకర్ణుని గురించి విభీషణుడు రామునకు జెప్పుట

కుంభకర్ణుడు పుట్టువు తోడనే భీకరమైన శరీరమును,
విపరీతమైన బలముతోడను జన్మించెను. వీని పరాక్రమమును,
బలమును సహజాతములే గాని వరలబ్ధములు గావు.

కం.:- పుట్టిన దాదిగ జీవుల

బట్టియు మ్రొంగుచునునుండ బలరిపుడతనిన్

బట్టివధింపగవచ్చిన

దట్టుచు నాతని గజంబు దంతము విరచెను.॥

131

కం.:- వానవుడడలుచువేగమె

గాసిలి పరువిడెను బ్రహ్మకడకున్నవుడే,

వానవుభయమును బావుచు

నానత్యనివాసి శాపమవుడేనిచ్చెన్ ||

132

కం.:- దానవ నీవికమీదను

బూనియెవుడు నిద్రయందె బుచ్చుముదినముల్

యీనీభీకరరూపము

గానగలేరనగప్రజల కంటను బ్రడకన్ ||

133

కం.:- అదివిని దానవనాథుడు

మదిలోనంజితజెంది మరిమరివేడెన్,

ఇదియేమి? తాతా? యా

నిదురందున వీని నణచనీకుండగునే

134

కం.:- అనవిని విధియిటులనియెన్

గనుగొమ్మక నారునెలలు కాలముకొకటే

దినమున దెలివెంది వడిన్

దిననాహారమ్ముమరలదెలివిని దప్పున్ ||

135

కం.:- ఆరునెలల నాడీతని

జేరగ వెరచెదరు వీని జెంతకునెవరున్

ఘోరబలమబ్బువీనికి

పొరగలేరట్టితరిని వుడమి నెవండున్ ||

136

వచనము.:- అనిజెప్పిన విధాతమాటలు విని రావణుడు కుంభకర్ణుని

నగరికి దూరముగా శయ్యాగారమేర్పరచి శయనింపజేసెను.

ఆరునెలలు గడచిన తదుపరినెక్కడినమున మేల్కొని యారునెలలకు

సరిపడు నాహారంబును దిని అమేయబలవంతుడగును. వీనినెవ్వరును

జయింపజాలరు. గాని ఇది వీనికి జాగరదినముగాదు గాన వీడెంత

బలవంతుడయ్యు ననుకూలకాలముగానందున నేడు మీచేత జచ్చుట

నిజంబు. అని రామునకు నివేదించెను.

137

కుంభకర్ణుని యుద్ధము

కుంభకర్ణుడు రావణుని సభాభవనము జేరి యన్నకు నమస్కరించిన, రావణుడాతనికి దశరథ నందనుల జరితనెరిగించి, అనరవానరులల్పులనుకొంటిని, గాని వారుద్దండులై, మనప్రహస్తుని, జంబుమాలిని వెుదలగువీరులంజంపిరి. గాన వారల సమయింపజాలిన వాడవు నీవేనని నిన్ను మేల్కొలిపితిమన, కుంభకర్ణుడును, నొక్కింతయాలోచించి నేనుముందుగానే నీకు జెప్పితి. పరదారా పహరణము పాపహేతువు గదా! దీని వలన నింతయ్యెను. అజేయమగు మనలంకకు నరవానరులరుదెంచి భీభత్సము జేసిన వారలెంతబలవంతులో గమనించుము. రాజులకు ధర్మార్థ కామంబులర్హమైనవి. అందు ధర్మవిరుద్ధమైన అర్థకామంబుల బొందజూచుట అవివేకము. నీవధర్మవార్గంబున కామముబొందదలచితివి. ఇది నీకు సాధ్యంబుగాదు. లంకకు గలిగిన యీ ముప్పును గమనించి సీతాదేవిని శ్రీరామునకిచ్చి శరణు బొంది సుఖింపుమన రావణుడు కోపించి యింత వరకును వచ్చిన పిదప యుద్ధమునకు వెరుతునా? నీవు యుద్ధము చేయజాలవేని బోయి పరుండుము నేనే యుద్ధమునకేగెదనని లేచిన కుంభకర్ణుడు-

కం.:- నేనుండగనీకేలను

నేనేయుద్ధంబుజేతు సీవుండుమిటన్,

మానవులనగానెంతటి

వానరులనగానదెంత వారలజెనకన్ ||

138

వచనము:- తమ్ముని మాటలకు రావణుడు సంతసించి వానికి గావలసిన కవచాదులనిచ్చి దీవించి పంపిన, సేనాసమేతుడై యుద్ధభూమిని బ్రవేశించి ప్రళయకాలరుద్రుని వలె బిట్టుగానార్చిన కుంభకర్ణుని యాకారంబునకును వాని బొబ్బలకును వానరులు భయకంపితులైరి రాముని వెనుకకు బరువెత్తిరి.

139

తే.గీ.:- ఘోరకాయంబుతో వచ్చు కుంభకర్ణు
జూచి వానరులందరు జోద్యమంది
యెద్దియోభూతమిదియని యెల్లవారు
భయముచేరామునెద్దకు బరుగులిడిరి ||

140

కం.:- వారల భయముందీర్చగ
ధీరుడు సౌమిత్రి యేగె తేజముతోడన్
జేరువ వచ్చెడి లక్ష్మణు
నా రాముని కడకు వినరె నందరునడలన్||

141

వచనము.:- అంత సుగ్రీవుడు కుంభకర్ణునిపై బండలతో మోదియు,
తరువులచే నెప్పించియు, యుద్ధమొనర్చ కుంభకర్ణుడు వానిని
మూపు పైనిడు కొనిలంకాపురాభిముఖుడై జనుచుండెను. వానరులు
భయాక్రాంతులై నేడ్చుచుండ నా సుగ్రీవుడు కుంభకర్ణుని
మూపుపైనుండి వాని కర్ణంబులును నాసికను గొరికివాని పట్టునుండి
విడిపించుకొని యెగిరి పోయెను. అంత కుంభకర్ణుడు కర్ణ నాసికంబులు
గొరక బడి రక్తము గారుచుండ నెక్కింతవిచారింపి

142

తే.గీ.:- కాని సమయంబు మాకిది గనుకనిట్లు
విధియె మమ్మిట్లు వంచించె వింతయయ్యె
నాదు సోదరినే గాదు నన్ను గూడ
వికట రూపంబు జేసిరా వింత బలులు ||

143

కం.:- కానున్నదినాశంబిక
నేనెట్టులనావగలను నీతివిడిచియా
జానకి దెచ్చిన ఫలమిది
యీనాడీ లంక గాయనెవ్వరి తరమా ||

144

వచనము.:- అని నిశ్చయించి తిరిగి యుద్ధభూమిని జొచ్చి, అధర్మ
పక్షంబున నున్న తనకు చావు తప్పదు గాన ప్రాణమున్నంతవరకు
ను జయోపేక్షతోనే బోరవలయు ను, ఈ విధముగా నా జన్మ భూమి
బుణము దీర్చుకొని నా యన్నకు సంతోషంబు గూర్చెదననిదృఢ
చిత్తంబునెక్క సారి సింహనాదంబు జేసి వానర సైన్యంబుపైబడిన,

వాని ధాటికి తాళజాలక వానరులు రాముని మరుగు జొచ్చిరి. అంత
దశరథ నందనుడు ప్రచండ కోధంబున నారి సారింది 145

కం.:- రారా! రాక్షస నిలునిలు
బోరుమునా ముందు నిలచి బొరబొర లేలన్
వీరుడనని దెగబలసిన
క్రూరుడ నిన్నిపుడెయముని కొంపకు బుత్తున్ || 146

కం.:- వాడి గల బాణతతులన్
జోడుగ గుప్పించి వాని నుశరీరంబున్
గాడించి నొవ్వజేసిన
వాడి తనువు గూలె క్రింద వానరులణగన్ || 147

కం.:- కనులను నిప్పులు గ్రక్కుచు
ననిలోనా కుంభకర్ణు నణగంజేయన్,
గనుగొని రక్తనులెల్లరు
దను జేంద్రుని వద్దకపుడె తరలిరి భీతిన్ || 148

కం.:- అనుజాని మరణము వినియా
దనుజేశుడు నేలగూలి తల్లడమందెన్
వినరానివంతలీవిధి
గననయ్యెను నేడు మనకు గాలముదప్పెన్ || 149

కం.:- ఘనబలుడు కుంభకర్ణు
డని లోగూలంగ వలసె నామనుజునిచే
గనజాలరమరులేయ
దనుజుని సమయింపగలిగె దశరథసుతుడున్ || 150

కం.:- విమందును విధినాయెడ
నీమముదప్పించి యెదుట నిలచెను నేడీ
రామునిచే మాలంకకు
నేమగునే చేటునింక యేమనజెల్లున్ || 151

కం.:- అని చింతించెడి రాజును
గనియందరు భీతిజెంది గ్రక్కుననపుడే,

జని మేఘనాథుతోడన్

వినిపించిరి కుంభకర్ణు వృత్తాంతంబున్ ||

152

మేఘనాథుని యుద్ధము

వచనము:- కుంభకర్ణుని మరణమును, రావణుని నిర్దేదమును విని
ఇంద్రజిత్తు కోపముతో-నిమీ! యానరవానరులయాగడము!
మహాబలుని కుంభకర్ణుని గూల్చి మాతండ్రిగారికే చింత గలిగించిన
వారలంబట్టి జంపక విడువను. అని మహారౌద్రముతో యుద్ధసన్నద్ధుడై
బయలు దేరి, తండ్రికి నమస్కరించిన కుమారుని జూచి,
మహావీరులగు నీ నోదరులు నరాంతక, దేవాంతక, అతికాయ,
మహాకాయులును, మహాదర, మహాపార్శ్వదులును ఆ
నరవానరులంజెనక జాలక యుద్ధమున గూలిరి. దైవము మనకు
ప్రతికూలముగా నుండెను. కానిచో, యా నరమర్కటములకా
శక్తియెట్లువచ్చె-

153

కం.:- అనవిని దనయుడు తండ్రికి

వినయము దీపింప మ్రొక్కి వెడలెదనిపుడే

యనుమానమేలనన్నిపు

డనుపుము సంగరము జేతు నందరు మెచ్చన్ ||

154

కం.:- కాలము గీలముగాదని

యేలా యీజంకు గొంకు లికనైనను నా

కాలమున కనుమతింపుచు

జాలగదీవించి బంపు జనకాయనుచున్ ||

155

కం.:- నేనా దశరథసుతులన్

వానరులను బట్టి జంపి వచ్చెదనిపుడే,

యీ నీచింతను విడుమా

సేనను బుత్రెంచి నాకు సెలవిమ్మనగా, ||

156

వచనము:- రావణుడును ఇంద్రజిత్తుని బలశౌర్యములు దెలసినవాడు

గావున కృతనిశ్చయుడై

157

కం.:- ఏమైనతప్పదిక నం

గ్రామమ్మా భారమంత గైకొనినీవే

యేమరపాటున్ జెందక

నామానవ కీశకముల నణచగ వలయున్ ||

158

వచనము.:- అని దీవించి పంపిన, మేఘనాధుడు చతురంగబలసమేతుడై,
ధవళఛత్రచామరముల మెరయ భేరీ మృదంగములు
భూనభోతరాళములు నిండ, లంకా నగరము వెడలి సమరభూమిని
బ్రవేశించి, సింహనాదంబుజేసి, ప్రచండక్రోధంబున

159

కం.:- మేఘములయందు దాగుచు

లాఘవమున ఖడ్గమెత్తి లంఘించెను దా

నేఘడియ యెక్కడుండునె

యేఘడియను మీదబడునె యెరుగగనీకన్ ||

159

కం.:- సురవైరి ఖడ్గధాటికి

గిరులన్నియు బారవైచి గీపెట్టుచునా

దరుచరులు భీతి తోడన్

బరువెత్తిరి రామచంద్రు పదములదరికిన్ ||

160

కం.:- కనుగొని లక్ష్మణుడప్పుడు

దనుజునిపై శరములన్ని దగుదగుననగన్

ఎనువీధిని గుప్పించెను

ధనువును సంధించి విడచె ధైర్యముతోడన్ ||

161

కం.:- దనుజునుతునిజంపుటకై

మనుజేసుని తనయుడంత మహిమాన్వితమా

ఘనమగు బ్రహ్మాస్త్రంబును

మనమున మంత్రించివైచి మడియగ జేసెన్ ||

162

తే.గీ.:- ఇంద్రజిత్తుని జంపెనా యినకులుండు

దైత్యులందరు బరువెత్తి దనజనాధు

గుండె బగులగ దెల్పిరా ఘోరవార్త

గొల్లుమని రావణుండెడ్చి గూలబడియె ||

163

కం.:- లంకానగరంబంతయు

కంకటిలుచురాచనగరు గప్పెను ప్రభువీ

సంకటమెట్లు భరించునె

యింకేవిధిబ్రతుక గల్గు నీరాజనుచున్ ||

164

తే.గీ.:- రాణి యేడ్చుచు బరువెత్తె రాజుదరికి,

యెంతజెప్పిన వనవైతి వేమి జేతు

యిప్పుడీ శోకమెట్లు సహింతు నాధ

యను విలపించి యాసార్థి యవని గూలె ||

165

తే.గీ.:- కోడలిని జూచి యేడ్చుచు గూలబడియె

నేమి జేయుదు నాకునికేది దారి

యెంత జేసెను దైవమ్ము నింకమనకు

యేల బ్రతుకులు రాజ్యమదేల నింక ||

166

తే.గీ.:- నాశమైతిమి వంశమే నాశమయ్యె

యిప్పుడైనను జానకినిచ్చి వేగ

శరణుబొందుము రాముని చరణమందు

నాదు మాంగళ్యమైనను నాకు నిల్పు ||

167

వచనము.:- అని గోలు గోలున నేడ్చు మండోదరిని జూచి రావణుడు మూర్ఛిభవించిన శవము వేలె నెక్కింత తడవు నేటమాటరాక మిన్ను విరిగి మీద బడ్డ చందంబున దుఃఖించి, దేవీ! యింకమనకు మిగిలిన దేమి? ఈ ప్రాణములే గదా! సర్వము నాశనమైన పిదప జీవించనేల, ఈ ప్రాణములపైయాశతో సీతను శ్రీరామున కిచ్చి యాతని శరణు జొత్తునా! అంతయు విధివిలాసము, కానున్నది కాకమానదు. ప్రాణమున్నంతవరకును శ్రుతువు నెదిరించెదనేగాని, వగవాని శరణు బొందజాలను, ముల్లోకములు గడగడలాడించిన నేను, నేడు వరుల యాచించలేను. పరమేశ్వరుని మెప్పించి మహాస్త్రింబులు బొంది, అష్టదిక్పతులనే యరికట్టిన నేను, నేడినరవానరుల చే మహావీరులగు పుత్రులను బోగొట్టుకొని ఘోరదుఃఖంబున బొగుల వలసి వచ్చె. ఈ ఆపదలన్నిటికిని ఆ సీతయే కారణము. ముందుగా దానిని జంపి యుద్ధభూమి కరిగి యానరవానరులంజంపెద, అటుగానిచో

యుద్ధముననే వీరస్వర్గమునకేగెద అంతియే కాని, పరులయాచించనని
 కృతనిశ్చయుడై, చండమార్తాండుడై కండ్లవెంబడి నిప్పులు గురియ,
 దుఃఖము క్రోధముగా మారి, పెద్ద పెద్ద యంగలతో, నెరదీసిన
 ఖడ్గముతో ప్రళయకాలరుద్రుడై అశోకవనమున కేగినీతను నరక
 బోవ అచ్చటి వారందరు భయకంపితులై గడగడ వణక సీతయు
 పెను గాలికి కదిలి పోవు తీగ వలె భీత లోచనయై భూమిపై బడి
 మూర్చిలై. నంత సుపార్శ్వవనెడి వాడు రావణునడ్డగించి-168

కం:-

తాత పులస్త్యుడు నీవా

ఆ తత వేదాంగ విదుడ వైయుండి యిటుల్

నాతిని జంపియు నీప్ర

ఖ్యాతిని విడనాడ పాడిగాడు సురారీ!

169

వచనము:- అదియునుగాక ఈమె దెలివి దప్పియున్నది యిట్టి దానిని
 జంపదగదు రమ్మని దీసికొని పోయెను. రావణుడు మూల బలముల
 నాయత్తము గమ్మని తాను శస్త్ర పాణియై రథంబు నధిరోపించి
 యుద్ధభూమికేగి పుత్రశోకమున క్రోధావేశంబుల నున్నట్లుడై శత్రుల
 నెదుర్కొని మహాశరంబుల గుప్పించెను. 170

రావణుని అస్త్రంబున లక్ష్మణుడు మూర్చిల్లుట

మంత్రతులగు ఉన్నత్తుడును, సుపార్శ్వుడును, విరూపాక్షుడును
 తమ రాజాత్ శత్రువులపైబడి దునుమాడ దొడంగిరి. సుగ్రీవుడు
 ఉన్నత్త విరూపాక్షుల నెదుర్కొని వారలం జంపెను. అంగదు సుపార్శ్వుని
 మడియించె. అది చూచి రావణుడు మహాక్రోధంబున నిప్పులు
 గ్రక్కుచు యెదురుగా నున్న విభీషణుని గాంచి వీనికతంబుననే యా
 మానవ మర్కటాధముల కంతబలమ్ము వచ్చెనని రోషకపాయిత
 లోచనండ్లై మహాశక్తియను నొక అస్త్రంబు ప్రయోగించె, నదియు
 అగ్నిజ్వాలలు గురియించుచు విభీషణునిపై బడు నమయంబున
 లక్ష్మణుడు దానికెదురై బడగొట్టబోయెను. గాని ఇంతలో నా మహాస్త్రము

లక్షణుని యురమునదాకె నంత లక్షణుడు నేలగూలెను. వానరులా
హాకారంబులు గావించిరి. శ్రీరాముడు తమ్మునవస్థను జూచి
యా రావణునెదుర్కొని మహాస్త్రంబులగుప్పించెను. రాముని
అస్త్రధాటికి నిలువజాలక రథంబు మరలించుకొ రావణుడు
లంకాపురాభిముఖుడైబోయెను. రాముడు సౌమిత్రి బడియున్న
తావునకేతెంచి తమ్ముని ఒడియందిడుకొని విలపింప దొడంగెను.

సీ:- తమ్ముడాననువీడి తరలిపోతివిగదా

యయ్యోధ్యకేనెట్లు లరుగుదెంతు,

నీదుతల్లి సుమిత్ర, నీపత్ని యూర్కిళ్

కేమనిజెప్పుదునేమి, సేతు

నయోధ్యవిడనాడి యడవిలో నాతోడ,

నతికష్టములునొంది తనుజ నీవు

నీవుబోయిననిక నేనెట్లు బ్రతుకుదు,

నీనీత యీరాజ్యమేలనాకు?

171

తే.గీ:- అటప్రాయంబులోనైనయన్ననిన్ను

వదలలేనని నాతోడ వచ్చినావు

యేమిజేతునుతమ్ముడా యేదిదిక్కు

నిన్నువిడనాడినేనెట్లు నిలువగలను||

172

వచనము:- అనుచురాముడు శోకభారంబునేపజాలక, దుష్టశిక్షణ, శిష్టరక్షణ
జేసి దేవబ్రాహ్మణులకు శాంతిభద్రతలు జేకూర్చవలయునని నేను
నిశ్చయించితిని. గాని ఆ దేవతలుసహితము నాకు వగవారై నన్ననేక
కష్టంబుల పాలుజేయుచున్నారు. ధర్మబద్ధుండనగు నాకు పత్ని
వియోగమును, భ్రాతృశోకంబును గలిగించి యారక చూచుచున్నారు.
యీధనుర్భాగములతో ముందుగా నిండ్రాది దేవతలనుసంహరించి
తదుపరి రావణుని జంపెదను. అందరును నాశనము జేసి
నాతమ్మునితో నేనును ప్రాణత్యాగము జేయుదునని కన్నుల
నిప్పులురాల నిలచిన, విభీషణ, జాంబవంత, సుగ్రీవాదులు
శాంతవచనములతో రామచంద్రా! శాంతింపుము. నీవే యలిగిన

ముల్లోకము భస్మములుగావె! దైవాంశ సంభూతులును, వరపుత్రులును
నగు మీకు మరణంబులేల గలుగును? లక్ష్మణుడు మరణింపలేదు.
మూర్ఖిల్లియున్నాడు. ఈతనిని దివ్యోషధంబులచే బ్రతికింపవచ్చును.
అని జాంబవంతుడు హనుమంతుని జూచి 173

తే.గీ:- అంజనీపుత్ర నీవిట్టులడలదగునె
ద్రోణపర్యతమున్నది దూరనీమ
నందునున్నది దివ్యమా నౌషధంబు
దానిగొనిదెచ్చి బ్రతికింపు దాశరథిని|| 174

తే.గీ:- అర్కుడుదయింప సౌమిత్రి యస్తమించు
దెల్లవారకముందునే దెమ్మునీవు
నిట్టి కార్యంబు సాధింపనెవ్వడోపు
నమిత బలతేజనీవేగాకాంజనేయ 175

కం:- తెల్లని యాకులు గలిగియు
వెల్లివిరిసిబూనియుండు విరులటనెరుపై
పుల్లని పచ్చని పండ్లతో
చల్లని రాత్రులనె మెరయు సంజీవకడున్ 176

పచనము: రాత్రియందే దానిని సాధించవచ్చును. దానికి సంజీవకరణి,
సావర్ణ్యకరణి, సంధానకరణి , విశల్యకరణియను నాల్గుభాగంబు
లుండును. దానిని దెచ్చిన లక్ష్మణుడు మనకు దక్కును. గావున
నీవుత్యరిత గతిని బని సంజీవిని సాధించి దేవలయును.
రామచంద్రునకు దుఃఖోపశమనము గావించవలయునని బలుక
శ్రీరాముడు అంజనేయుని హస్తములంబట్టుకొని హనుమా! లక్ష్మణుని
బ్రతికించి నాకు సోదరుని ప్రసాదించుము. ఇంతవరకును మేము
నలుపురన్నదమ్ములము. నేటినుండి నీతో ఐదుగురమగుదుము.
యోజనసహస్రములు దూరమందు గల ద్రోణ పర్యతము దరికేగి
కార్యసాఫల్యముజేసి కొనిరమ్ము మా ఇక్ష్వాకు వంశముద్ధరింపుమని
బలుక 177

కం:- అది విని సంతనె హనుమయు

మదిలోనం సంతసించి మానవనాధున్

పదములకు మ్రొక్కి భక్తితో

గదలెను సంజీవి కొఱకు గదబూనిపడిన్ ||

178

కం:- జలనిధిని దాటి యెగురుచు

బలతేజము వెల్లివిరియ భక్తిదలిర్పన్

దలచుచు రాముని నామము

కలకల నాదంబుజెలగ కపివరుడంతన్ ||

179

వచనము:- ఆంజనేయుడు సంజీవినిదెచ్చుటకై బోయిన సమాచారము వేగులవారి వలన వినిన రావణుడు మారీచపుత్రుడగు కాలనేమిని బిలవి సంజీవిదెచ్చుటకు బోయిన వాయుపుత్రుని కార్యమునకు విఘ్నము గావించుము, సూర్యోదయమగువరకును మనలిన జాలును. అటుపై సంజీవి దెచ్చినను లక్ష్మణుడు బ్రతుకజాలడు అని ఆదేశించిన కాలనేమియు రావణుని కెదురాడ జాలక రాజాజ్ఞ మేరకు మాయా తాపసియై ఆంజనేయుని మార్గమున ఆశ్రమము గల్పించి మహాతపస్వియో యనునటుల గనిపెట్టెను. ఆ వనమునగల మృగంబులన్ని పరస్పర వైరమువీడి సింహంబులును బులులును, హరిణాబకములను, గోవులను మనలుచుండ ఆంజనేయుడా వనమున గల ఫల పుష్పంబులును కమనీయజల పూరితమైన సరోవరంబును జూచి యొక్కింత దప్పి దీర్చుకొనగోరి యామాయాతాపసికి నమస్కరించి, మహాత్మా! తమరుసెలవెసంగిన నేనీఫలజలములచే నాకలిదప్పులందీర్చుకొందునన, కాలనేమియువానిని దీవించి తియ్యనిమాటలతో బలుకరించి ఆ వనఫలములందిని ఆ సరోవర జలముల గ్రాలుమన అతడట్లే సరోవరమున దిగి కాలుచేతులు కడిగికొని నీరంబుల ద్రావెను. వగలంతయు రణరంగమున నలనియుండి నయాతనికా జలములమృతోపమానములైనవి. ఇంతలో అసరోవరములోనున్న నెక మొనలి హనుమంతుని పాదముబట్టి లోని కీడ్గ సాగెను. అది చూచి హనుమంతుడు-అయ్యో! నేనెంతతెలివిమాలినవాడను.

తెల్లవారక ముందే సంజీవిని దేవలసియుండ మార్గమధ్యంబున
దడనితిని గదా! దాహపేక్షచే స్వామికార్యములాలన్యము
జేయుచుంటేనే! యిప్పుడీ మొసలినుండి విడివడవలయునని చింతించి
శతవిధముల వ్రయత్నించినను ధానివట్టును
విడిపించుకొనలేకపోయెను. 180

తే.గీ:- విమిజేయంగ వలెనిపుడెట్లుదీని

పట్టువిడిపింపగా దగు బలమదేది

అనుచుయోచించి హనుమంతుడయ్యె నెక్క

చిన్ని రూపము ధరియించి జీర్పెదాని ||

181

తే.గీ:- ఉదరమున జోచ్చి జీల్పుచు నుండ నపుడె

మకర రూపంబు విడనాడి మగువయయ్యె

చోద్యమందంగ నంతనా నుదతి బల్కె

నాదుశాపంబు మోకార్చినాపు నీవు ||

182

తే.గీ:- వందనమ్ములు గొనుమయ్య వానరేంద్ర

పూర్వభవమందు నచ్చర పుటుక బుట్టి

శాండిల్యుని శాపమున నైతి జలచరంబు

నేటికయ్యెను నిజరూపు నీదు దయను ||

183

వచనము:- నేను ధ్యానమాలినియను అచ్చరను ఒకనాడీ సరోవరమున
జలకమాడుచుండ శాండిల్య మహాముని నన్నుగవయగోరెను. గాని
రజస్వలనగు నేను మూడుదినములు గడచిన పిదప నీకోర్కే దీర్చునని
బలుకితి. నంత నాముని యధేచ్ఛంజనియె, తరువాత దనుజనాధుడగు
రావణుడు నన్నుగోరిన, విషయమంతయునెరిగించి నేను ముని
దత్తమైతిని జెప్పినను వినక రజస్వలనగు నన్ను గవని తన కోరిక
దీర్చుకొనియె. నంత నేను నద్యోగరఘునై యొక
పుత్రునిగంటిని. రావణుడాపుత్రుని తన వెంట దీనుకొనిపోయి అతి
కాయుడను పేరుబెట్టి బెంచుకొనియె. తరువాత శాండిల్యుడరుదెంచి
విషయమంతయు గ్రహించి, నాకుదత్తవైన నీవు వరుని గూడితివి
గాన నొక భయంకర మకరివై యీ సరోవరమున బడి యుండుమని

శపియించె, తదుపరి రామ కార్యార్థమై వచ్చు వాయునందనుని
వలన శాపావశమనమగునని బల్కిన ముని వచనములు విని
యిందు నీరాకకోఱకెదురు చూచుచు నిటబడియుంటిని. నీవలన
నేటికి నా శాపము దీరె నాకు సెలవిమ్ము బోయెదనని, రావణుని
వంపున కాలనేమి అను రక్కసుడు మాయాతాపనీయై నీకార్యమున
కాటంకము గలిగించెను. గాన నీవామాయాతాపనీ మాటలు నమ్మక
సంజీవికై బొమ్ము నీ కార్యము సఫలమగునని బలికి ధివంబున
కేగెను. ధాన్యమాలిని పలుకులకాశ్వర్యమొంది వాయునందనుడు
కాలనేమిపై క్రోధంబున వానిచెంత కరిగి తన ముష్టి ఘాతముచే
వానిని జంపి ద్రోణ పర్యతము వైపునకు బోయెను. 184

తే.గీ:- చేరి హనుమంతుడాద్రోణ గిరిని జూచి

పర్యతమునంత శోధించె బాగుగాను

దృశ్యమగుచుండె వెలుగుచు దూరమునకు

సంతసంబున దరి జేర నంతరించు ||

185

వచనము:-జాంబవంతుడు తనకు జెప్పిన జోప్పున సంజీవి దరికేగి ఆ
మొక్కలు దీయ బ్రయత్నించిన, నవి నదృశ్యమగుచుండెనంత
హనుమంతుడు విసిగి యీ పర్యతంబునే బెకలించుకొని పోవ
సంకల్పించిన వాడై తన వాలమును బెంచి, ఆ పర్యతమును చుట్టి
పెకలించుట జూచి అచ్చటనున్న గంధర్వులు హనుమంతు
నెదిరించిరి. రామ కార్యార్థమై వచ్చిన వాయునందనుడు వానినాపకుడని
అశరీరవాణి బలుక వారును వైదొలగిరి. అంతట వాయునందనుడా
పర్యతమునెత్తి తన అరచేత నిడుకొని రెండవ చేతితో తన గదనుబట్టి
ఆకాశ గమనంబున నందిగ్రామము మీదుగా బోవుచు క్రిందనున్న
భరతుని జూచెను. భరతుడును ఇదేదియో మహాఘాతముగావును.
దీని బరిమార్చెదనని విల్లంబులు బట్ట అశరీరవాణి ఓ భరతా! వాని
నాటంక పరపకుము అతడు శ్రీరాముని భక్తుడని బల్కెను.
జటావల్కలములు ధరించి శ్రీరాముని బోలియున్న భరతుని జూచి
ఇదియేమి? రామచంద్రుడిటకేలవచ్చెను. లక్ష్మణుని విడచి, రావణుని

జంపక రాముడేల వచ్చును. అదియును గాక, ఈ రాత్రి సమయంబున
లంకాపురి నుండి ఇంతదూరము వచ్చుట అసంభవము. ఈ ఆలోచన
లేల ఆవలసమయము మించి పోవునని లంకాపురాభిముఖుడై
పోయెను. 186

కం:- ఒక చేత ద్రోణ వర్యత
మొకచేతను గదనుబూని యొప్పెను జూడన్
బెకిలించి మందరాద్రిని
నకలంకుడైనవిష్ణు వన భీకరుడై || 187

కం:- రావణు పంపున నెందరొ
రావణుననుచరులు వచ్చి రాముని దూతన్
వే విధముల బీడించిరి
రావణు పంతమ్ము దీర్చ రాగల మనుచున్ || 188

తే.గీ:- మాల్య వంతుండు వచ్చెను మదముజెంది
అంజనేయునితో బల్కె నడ్డగించి
బారవేయుము జలధిలో పర్యతమ్ము
గానిచో నిన్ను బలిజేతు గాచుకొమ్ము || 189

కం:- అని బల్కి వాయునందను
గనుగొని యడ్డంబు నిలువ కపివరుడంతన్,
బెనువాలంబుననాతని
బనిపెను లంకాధి నాథు పట్టణమునకున్ || 190

పచనము:- మాల్యవంతుని వీచమడంచి హనుమంతుడు యుద్ధభూమిని
జేరబోవ --- 191

కం:- నిండెను కాంతులు భువిపై
మొండుగ తూరువున వెలుగు మెరయుచు నుండన్
మండివడి రాముడంతట
దండన జేయుదును భాను దర్పము నణతున్ || 192

తే.గీ:- వంశపురుషుండు మారఘు వంశమునకు
వంశనాశము జేయంగ వచ్చుచుండె.

వాని నరికట్టి ముంచెదన్ వారియందు

ననుచు కోడండ మెత్తెనయ్యవనరమున ||

193

వచనము:- చండకోపియై మండిపడుచున్న రాముని వారించి
జాంబవంతుడు - రామచంద్రా! శాంతింపు మింకను మూడవ
ర్షాము మాత్రమే గడచెను. అది సూర్యోదయముగాదు. అనిల
తనయుడు సంజీవిని దెచ్చుచుండనేవు. ఆ దివ్యౌషధము కాంతియే
యిది సందియము లేదు. లక్ష్మణునకు ప్రాణాపాయము గలుగదు.
నామాట నమ్ముమని బలుకుచుండ అంజనేయుడా ద్రోణాద్రిని
నువేలా పర్యతమున బెట్టెను. అది జూచి జాంబవంతుడును
నుషేణుడును బరుగునబోయి ఆ ద్రోణాద్రిని జూచిరి. వారలతో
వాయునుతుడు

194

తే.గీ:- ఇందు సంజీవి యేదియో యెరుగలేక

నద్రి నేదెచ్చితిని జూడు డ్రిదియుందు

నెచటనున్నదో సంజీవి యేర్పడంగ

రాముతమ్ముని బ్రతికింప రండువేగ ||

195

వచనము:- వాయునందనుని మాటలక మందానందంబున నుషేణుడా
పర్యతమంత సాధించి యందుండి సంజీవి కరణియు, సావర్ణికరణియు,
సంధానకరణియు, విశల్యకరణియు నేరిదెచ్చి లక్ష్మణుని మేనబెట్టిన
- విశల్యకరణి వలన అంబులనాటిన చోట గాయము గూడ
గానబడక శరీరమెప్పుయల్లె యుండె. సావర్ణికరణి వలన గాయమగు
చోట శరీరంబత్తుకొని అనమాలయినను గానరాదయ్యెను.
సంధానకరణివలన శరీరము జీవనాడులతో కాంతివంతమయ్యెను.
సంజీవికరణి వలన ప్రాణవాయువులు సంచరించెను. నిదురనుండి
మేల్కొంచి నటుల లక్ష్మణుడు లేచికూర్చుకొనినను.
రాముడమందానందము తమ్ముని కౌగలించుకొనెను. వానరులందరును
సంతసించిరి. వాయునందనుని ప్రశంసించిరి. నుషేణుని కొనియాడిరి.
లక్ష్మణుడన్నను గౌగలించుకొని రేపటి యుద్ధంబున రావణుని
సంహరించి తీరవలెనని నిశ్చయంబుగా బల్కిన రాముడును

యింకను పేక్షింపరాదని మరునాటి యుద్ధమునకై ఆయత్త వడుచుండ
భువన బాంధవుడు వారల కోర్కి దీర్చనేతెంచె నేయన
ప్రభాతనమయమాసన్నమయ్యెను. 196

రావణుడు పాతాళహోమము జేయబూనుట

సీ.:- సంజీవిదెచ్చుట సౌమిత్రి బ్రతుకుట
వానరుల్ సంతోష వార్ధిదేల,
వారలు వేవేగ నేతెంచి
యేలిక కావార్త నెరుగ జేయ,
కళవళ వడి రాజు కాకుత్స్థవతినింక
ననిలోనగెలువంగ నజుని తరమె
కాలంబు దప్పెను గాకున్న సీలంక
సరవానరులచేత. నాశమగునె ||

197

తే.గీ.:- యేమిజేయుదు నాకింక యేదిదారి
మేటి వీరులు నాసుతుల్ నేనిది
పాలబడి నారలీనాడు బడుగునైతి
వరబలములు సర్వము వ్యర్థమయ్యె ||

198

తే.గీ.:- అనుచు చింతించి గురువుల నడిగెనిల్లు
నాదు ప్రాణంబు మానంబు నాకుమిగుల
యేమిజేయుదు నియ్యె డనేది తెరవు
తెలియజేయుడి గురువర తెల్లముగను ||

199

పచనము:- నేనిప్పుడేమిజేసిన దాశరథుల గెలువగలను? అనతిండని
బలక రాక్షసల కులగురువును సర్వశాస్త్రప్రవీణుండును,
ఆగమవేదియునగు శుక్రాచార్యుడు బాగుగా యోచించి, దనుజేంద్రా!
శత్రుసంహరమునకు మంత్రమో, తంత్రమో నెలకొల్ప వలయును
- గాన నేను నీకొక మంత్రమువదేశించెద. దానిని నీవు గొప్ప
అనుష్ఠానముతో పాతాళహోమమాచరించి ఆ మంత్రము జపించుము.

నీకుజయము నీడ్చించును. ఎట్టి వరిస్థితి గల్గినను మధ్యలో దానిని
 ఎడువరాదునుమా! అనిహెచ్చరించిన, ఎని రావణుడు వెంటనే
 స్నానాదిక క్రియలు నిర్వర్తించి, పాతాళం బోయనునట్లున్న
 నెకగుహంతర్భాగమున బ్రవేశించి, గుంధపుష్పార్చితమైనవేదికయందు
 అగ్నిని వ్రేల్చిదాని నర్పించదగినవరికరములుదెప్పించి, ఏకాంతమున
 నిశ్చల మానసుండై పాతాళహోమము జేయుచు, కడునిష్ఠతో
 గురూపదేశమంత్రరాజమును జపియించదొడంగె. రావణుడు
 పాతాళహోమముజేయ నాధామ రాసులకమునగప్ప విభీషణుడు
 రాముని దరిజేరి, రామచంద్రా! మాఅన్నయగు రావణుడున
 సీతోయుద్ధము జేసి నిన్ను జయింపజాలక శుక్రాచార్యుని పంపున
 మాయోపాయమున జయింప పాతాళహోమముజేయుచుండె.
 ఆహోమము నిర్విఘ్నముగానెరవేర్చిన వానినిజయించుట
 హరిహరాదులకైనను దుర్లభము. 200

కం:- కావున నేదోవిధమున
 రావణుయాగంబు జెరచి రావలెనివుడే,
 యీ వానరులం బంపిన
 నావల కార్యంబు నఫలమగు మీకనియెన్ || 201

వచనము:- ఆ విభీషణునని మాటలువిన్నంతనే, అంగదుడు, హనుమ,
 నుగ్రీవ, నుషేణాదులు పెక్క వానర వీరులందీసికొని
 లంకానగరముసొచ్చి 202

కం:- వానరులందరునవుడే
 వీనులదర బొబ్బలిడుచు వీధులలోనన్
 ఋనిపెను గొండలెత్తియు
 నా నక్తంచరుల శిరసులఱ గగజేయన్ || 203

కం:- ఎక్కడ దాగెను మీరా
 జెక్కడ నున్నాడో మాకు నెరిగించవలెన్
 జక్కిరి మాచేతికిన్
 రక్కసిభటులార జెప్పరండనిమోదన్ || 204

వచనము:- వానరుల భీభత్సమునకు రక్కసులు భయమొంది

పరుగిడుచుండ రాక్షసస్త్రీలను బట్టియు శిశువులను బట్టియు
దండించుచు రావణుని జాడలు దెల్పుమని హింసించుచు
అంతిపురము బ్రవేశించిన - 205

సీ.:- ఆ విభీషణు పత్ని యావానరుల జూచి

చేసొంజ్జ జేసియాచెంతనున్న
మందిరాంతర్భాగ మర్కంబు దెలిపిన
పరుగులెత్తెరి రాజు పట్టదలచి
యజ్ఞంబు జేయుచు నేకదీక్షను బూని
నిశ్చల మనసుతో నిలచుచురసి
హేమంబు జేసెడి సామగ్రి నంతయు
బాడు చేసిరి వారు పంతగించి 205

తే.గీ.:- ఎంత జేసిన నచ్చట నేమియైన

కదవలేరైరి రావణు కరిన దీక్ష
నెట్టకేలకు నంగదుడేగి దెచ్చె
పట్టమహిషిని రావణు పత్నిబట్టి || 206

వచనము:- మండోదరియు పుత్రశోకమునబొగులుచు, విగతకేశినియై
ముడిచిన పుష్పంబులు నేలరాల, రానున్ననాశమెరింగినదై,
దుఃఖభరంబున నెలుగురాక ప్రాణేశ్వరునుద్దేశించి - 207

సీ.:- మంత్రి సామంతులు మహనీయులందరు

భటవర్గమెల్లను భగ్నమయ్యె,
వీరాధివీరులు విహిత గుణాధ్యులు
పుత్రులు మిత్రులు పూజ్యులెల్ల
అతికాయుడక్షయు డామహాకాయుండు
మేటిబలుడు జూడ మేఘనాధు
డందరె యుద్ధాగ్ని కాహుతి జేసితి
వదియెజాలదయింక నన్యమేల 208

అ.వె.:-దనుజ నాథయింక దపముయజ్ఞాది కం

బేలనయ్య జయమికేలనయ్య,

ధర్మవధము వీడి తరుణి దెచ్చిననాడె

లంకనాశమయ్యె శంకలేక ||

209

కం:- పుట్టితి దైవాంశంబున

మెట్టితి నాయుండ్ర వదవి మంచినయింటన్

వట్టితి లంకాధీశుని

వట్టుబడితి నిట్లునేడు పగవారలచే ||

210

కం:- వీరుడవు లోకమునగం

భీరుడవును దివిజ ధైర్య భేదన ధాటి

ధీరుడ వతి సత్కర్మ

చారుడవైనట్టి నీవు సామాన్యుడవే ||

211

కం:- చాలింపుము నీహేళముము

దూలింపుము శత్రువులను దోర్లర్థమునన్

దోలింపుము వానరులను

బాలింపుము నన్ను మిగుల వంతము విడుమా ||

212

కం:- విలితివీలోకమ్ముల

దోలితివిండ్రాది సురల దోస్సారమునన్

చాలునిక యేల యుద్ధం

బేలా రాజ్యంబు నింక నేలా సుఖముల్ ||

213

ఉ:-

చాలితివేని ముందునకు సాగుము యుద్ధము జేయు మియ్యెడన్

ద్రోలుము శత్రువర్గమును దూపులవాడిమి జూపి యింకనీ

వ్రేలెడి యగ్నిహోత్రమును వీడుము వేగమె రాక్షసేంద్ర నీ

కేలను సందియంబు వయనింపుము వీరపథంబు బొందగన్ 214

కం:- పొందితివేని జయంబును

నందగలవు కీర్తిలోక మందుననీవే

యిందున మడిసిన యా రఘు

నందనుచే నీకు గల్గు నమరత్నంబున్ ||

215

కం:- లెమ్మా! యాగము విడిరా

రమ్మా! శత్రువులనుండి రక్షింపంగగై

కొమ్మా! చేతను ఖడ్గం

బిమ్మా నవ వానరాళి నిపుడే జంపన్ ||

216

వచనము:- అని మండేదరి గోలుగోలుననేడ్చుచు భయవినయంబుల
భర్తను ప్రార్థించుచు పొరుషము గలుగునటుల నెప్పించుచు బల్క
రావణుడు నిగ్రహము వీడి హోమగుండము వద్దనుండి లేచి
వానరుల చేత జిక్కిన ప్రియవత్నిని జూచి ప్రళయకాలరుద్రుడై
చంద్రహాసముచేబూని, అంగదుని ముత్తియు, అంజనేయుని
యురమున బొడిచియు, సుషేణుని నెప్పించియు వీరవిహారము
జేయ రావణుని ధాటికాగలేక మండేదరిని వదలి వానరవీరులు
బారిపోయిరి. తాము వచ్చిన పని నెరవేర్చి పాతాళహోమము
జెరిచితిమని యుత్సాహంబున రామునిదరికి వరుగులెత్తిరి.

రావణుడు ప్రియనతిసక్కునచేర్చుకొని యోదార్చెను. అంతట
మండేదరియు భర్తకార్యదీక్ష కాటంకమైనది నికనే విధముననైనను
విజయము దుర్లభమని నిశ్చయించి భర్తను జూచి - 217

సీ:- ప్రాణనాథయిపుడు పంతంబడేలను

నామనేహరవిను నాదుమనవి

దైవాంశమునబుట్టి దశరథ రాముడు

ధర్మ రక్షణ సేయ ధరణియందు,

వరదారదెచ్చుట బాపమంబెంచక

ధర్మమార్గంబును దప్పినాడ

వాది విష్ణుండు సర్వాంతరుండాతడు

సకలలోకములకు స్వామి యతడె ||

218

తే.గీ:- కాననికనైన రాముని గావుమనుచు

శరణు జొచ్చిన మేలయ్య శంకవీడి,

సీత నర్పించి వేగమే జెందు సౌఖ్య

మార్త రక్షణపరుడతం డాది మూర్తి ||

219

కం:- కావున సంకోచింపక

బ్రోవుమనుచు వేడు మయ్య భూసుతగౌనియా

- భూవరుని కొప్పజెప్పుము
గావుమునిక నైన లంక గావుమునన్నున్ || 220
- వచనము:- అని బల్కు మండేదరిని జూచి రావణుడు - 221
- కం:- చచ్చిరి బండుగుల్లెరు
జచ్చిరి వీరులును మంత్రి సామంతాదుల్,
జచ్చిరి సుతులందురునిక
జచ్చెద నింకేల లేక చంపెద రామున్ || 222
- తే.గీ:- అంతియేగాని రాముని యడుగులందు
శరణు బొందంగ జాలను నభియవినుము
సమర మందునగెలచుటో చావేగాని
నాదు వంతమ్ము విడలేను నాతి నిజము 223
- తే.గీ:- సమరమందున నాచావు జరిగెనేని
నీత జంపించ వలెవేగ చేడె నీవు
రాముపైవగ దీర్పుమా రాణి వగుట
చేరుమావలనను గూడ చితిని బేర్చి 224
- కం:- అని రోషంబున రావణు
డనిలోనంబోరనిశ్చయంబున నపుడే
తన సతి మండేదరితో
జనియెను దమయంతిపురము సాహసయుతుడై 225

రామరావణ యుద్ధము

- కం:- అరాత్రి నంత నిద్రకు
దూరుండై సతియు తాను దుఃఖముతోడన్
భారముగను వేగించుచు
దూరుపు రేఖలను జూచి దొందర పడుచున్ || 226
- కం:- కాలపురుషుడరుదెంచెను
కాలము సమకూడె నింక కాకుత్సులకున్

కాలాతకరుద్రుడనై

జాలము సేయకయె జంపి జచ్చెద నాజన్ ||

227

వచనము:- రావణుడు సైన్యంబాయత్తము జేసికొని, రథారూఢుడైన

సురవీరులు బరివేష్టించ

228

సీ:- వట్టు పుట్టంబులు బాగుగా ధరియించి

చంద్రహాసంబును జిక్కబట్టి

వజ్రహారంబులు వైధూర్య కాంతులు

దిక్కులనంతట దీప్తి జెంద

నిరువది బాహువుల్ నింపొంద భుజకీర్తు

లందముల్ జిందగా నవనియదర

రథముపైనున్నయా రావణుతేజము

దశదిశల్ మొండుగా దళుకులీన

229

ఆ.వె:-కండ్లనుండి యగ్ని కణములు రాలంగ

ప్రళయకాలరుద్రు పగదిదోప

చండభానుడనగ మండించి దిక్కుల

రావణుండు వచ్చె రణము జేయ ||

230

సీ:- భేరీ మృదంగముల్ భోరున మ్రోయంగ

రథ గజ తురగాది రాణువంత

భీకర ధ్వనులతో భీభత్సమొనరించి

పిడుగులో యనునట్లు భీతిగల్పి

పంచభూతంబుల ప్రళయార్పణులనంగ

దావాగ్నులను నట్లు ధరణివెలుగ

రక్కసి వీరులు రభసంబు తోడుత

నింగిని నేలను నిండియుండి

231

ఆ.వె:-బాణ వృష్టి గురిసి భానుమండలమున

గప్పెనీలవర్ణ గగనమనగ

ధరణియుదుబడిన శరజాలములు నేల

రక్తమయము జేసి రంగుదీర్చె

232

ఉ:- ధారుణి క్రుంగ జేయుచును దానవనాథుని పాదఘట్టనల్
వారిధులింకగా కనుల బాడ బహహ్నికణంబురాలగా
వీరులగుడియల్ బగుల వేగమె వారలద్యంబి శత్రుసం
హారము జేసి వత్తునని యంబుజనేత్రునెదిర్చి నిల్వనన్ || 233

ఉ:- పొరెను పంక్తికంధధరి పొంకమడంతునటంచునెన్నియో
ఘోరశరంబులంబరపి గ్రోధమునంతయుగ్రక్కుచున్ మహా
ధీరగభీరుడై తనదు తేజము జూపుచు నెంతయోగడున్
వీరులగుడియల్ గదల వేసెను బాణవరంపరల్ వడిన్ 234

కం:- రావణుడాటికి నిలువగ
నేవీరునకైన దరమె యీయిలలోనన్
శ్రీ వరలబ్ధుండాతం
డా వానరుల నగనెంత అసురేంద్రునకున్ || 235

కం:- అసురేంద్రుని బాణంబులు
గ్రసీయింపన్ దొడగెనచటి గవీసైన్యంబున్
వసివాడి వానరంబులు
బసజెడి వరువెత్తె రామవల్లభు కడకున్ || 236

కం:- దనుజేంద్రుని బలనంపద
మనుజేంద్రునిగూడ కొంత మైమరపించెన్,
వినువీధిని సురలందరు
గనుగొని విభ్రాంతితోడ గలవరమందన్ || 237

కం:- సురలెల్లరు భీతిల్లగ
తరుచరులా నమరభూమి తలగిచనంగా
నరనాథు తనయులంతట
సురవైరిని గెలుచుబెట్ల శోధించిరొగిన్ || 238

వచనము:- రావణుడు సవ్యావ సవ్యంబులుగా యుద్ధము జేయుచుండ
నతని బలవ రాక్రమములును తేజమునుగనుగొని
రాముడాశ్చర్యమగుచుండె యొక్కింత నివ్వెరపాటున విలప నంత
నశరీరవాణి వాక్కులు వినబడె 239

తే.గీ.:- శ్రీమహావిష్ణు వయ్యును చింతయేల

వంశకర్తయగునినుని వలనమీకు

జయము నీర్ధించు నికనేల సంశయంబు

భాను నర్పించి జేయుమా భండనమ్ము ||

240

వచనము:- ఆ పల్కులు విని తొల్లి అగస్త్యమహాముని ఉపదేశించిన

“ఆదిత్య హృదయం” బను సూర్యమంత్రము స్ఫురింప

బలవర్ధకంబును శత్రుజితియునగు నా మంత్రరాజమును పఠించి

సవిత్సని స్థుతియించెను. ఆ మంత్రశక్తి వలన నూతనేత్సాహము

బొంది ధనుర్భాణములు బట్టి శ్రీరాముడు ముందునకురికెను.

విశ్వామిత్ర దత్తములగు మహాస్త్రింబులు రావణుపై బరపి ఆతని

బాహువులు ఖండించెను.

241

కం:- శ్రీరాముడు రోషంబున

నారావణుపైన బరపెనంబులు పెక్కుల్

నారాయణ మంత్రంబును

ధీరత బరియించి,తలలుతెగివడ బుడమిన్ ||

242

తే.గీ.:- రత్నభూషణ హారముల్ రంగులీను

మకుట మండితమైనయా మణులు జెదర,

బాహువులతోడ శిరమును బడియె క్రింద

చూచుచుండగనంతలో చోద్యముగను,

243

తే.గీ.:- శిరసులంగూడి బాహువుల్ చిత్రముగను

మరల మొలకెత్తె నదియేమి మహిమ యొక్క

ఖడ్గ పాశంబులంగూడి కరములన్ని

మణులకాంతులు జిందె సమస్తదిశల ||

244

కం:- వేసిన శరములు బడగా

జేసెను కరమస్తకముల జెల్లాజెదురై

భాసీల్ల భూమియంతయు

రాసులుగా రత్నరుధిర రంజితమయ్యెన్ ||

245

కం:- శిరములు కరములు దెగుచున్

గరమతిముతీ బడుచునేల గప్పెన్ జూడన్

తిరముగ మొలచెడి కరములు

శిరములుగను గొనగనంత జిత్రంబయ్యెన్ ||

246

రావణుసంహారము

వచనము:- శ్రీరాముడు తన వద్దగల మహాస్త్రంబులుంబ్రయోగించి రావణుని శిరములను కరములను ఖండింపనవి వెంటనే మొలుచుచు రణరంగమంతయు రక్తమయమై అందు బొరలుచున్న రత్నకిరీటుమండితములైన శిరములును హస్తకంకణ కేయూరమణిమండితములైన కరంబులును నిండియుండ యెప్పటివలె రత్నమణికాంతులతో నిండిన కిరీటుములతో శోభిల్లు శిరములును, హస్తకంకణకేయూరములతో వెలుగొందు బాహువులును ఎఱ్ఱతామరలవలె ప్రకాశించుచు క్రోధాగ్నిని గక్కుచున్న నేత్రములతో దేదీప్యమానముగా ప్రకాశించు రావణుని జూడ అప్రదేశమంతయు రామునకు రావణమయముగానే గన్పట్టె. రాముడాశ్చర్యమానసుడై నిలువ విభీషణుడు రాముని వద్దకు జేరి నెమ్మదిగా, రామా! రావణుని నాభిదేశమున నమృతభాండముగలదు. అందువలననే వానికి మరల శిరశిరంబులుదయించుచుండె, గాన నీవాగ్నేయ బాణమును బ్రయోగింపుమన, రాముడాగ్నేయ బాణమున రావణుని నాభిని గలనమృతభాండము నింకజేసి, బ్రహ్మాస్త్రంబును ప్రయోగించి రావణుని శిరములగూలవేసె. అంత భూనభీతరాళములు బగుల ప్రళయకాలుని భీకరరవములోయన, ఫెళఫెళారావములతో భూమిదద్దరిల్ల మహాపర్యతమే విరిగివడెనేయన చుక్కలు రాలగా దనుజేంప్రియని శరీరము రథముపైనుండి జారిక్రింద బడెను. చండకోపియైన శ్రీరామునిజూడ జాలక నూర్చుడుగూడ వశ్యమనముద్రమున దాగెనేయన నూర్చుడన్నమించెను. దనుజులందరును హాహాకారములతో లంకానగరమునకు బరువెత్తిరి.

దేవతలు సంతోషించి జయభేరులు మ్రోయించిరోయన వానరుల
జయఘోషలు నిండె. పశ్చిమ సంద్యాకాతులు యెఱ్ఱని పుష్పములవలె
శ్రీరాముని శరీరమును గప్పి దేవతలు గురియించిన నుమంబుల
వేలె ప్రకాశించెను. మేరునగంబువేలె బడియున్న దనుజేంద్రుని
ప్రాణజ్యోతి ఆకనమున కెగిరి పోయెను. శ్రీరాముడు నిశ్చేష్టుడై,
నిర్నిమేషుడై వ్యథాభరితహృదయుడై నిలువబడెను. లక్ష్మణు
డమందానందంబున రాముని గౌగలించుకొనెను. రాముడు భాం
మనస్కుడై లక్ష్మణునితోగూడి యాస్థలము వీడి పోయెను. 247

కం:- చుక్కలు రాలెను ధరణిన్
మిక్కుటమైనట్టి రవము మిన్నులనంటెన్
నక్కలు వడిగూసెనునలు
దిక్కులదర దైత్యులార్యె దీనతతోడన్ || 248

కం:- లంకానగరంబంతయు
కంకటిలుచు గొల్లుమనియె కాంతలకగునా
సంకటములు గనజాలక
పంకజ మిత్రుండు మునిగె పడమట దిశలో || 249

కం:- మండోదరి యేడ్చుచునా
దండిమగండైనయట్టి దనుజేసుగనెన్
దండధరునిలెరపించున
ఖండుడు రావణునకిట్లు కాలముముండెన్ || 250

కం:- శంకరభక్తుడుదివిజభ
యంకరుడై మౌనిజనుల నడలించి తుదన్,
కంకరనేలను గూలెను
పంకజనేత్రుండు రామబాణముచేతన్ || 251

వచనము:- రత్నకంకణకేయూరమణిమండిత విరాజమానుండును,
వీతాంబరధారియు, ఖడ్గమునొకచేతను చంద్రహాసంబొకచేతను
ధరించినవాడును, తేజోవిరాజమానుండును మహాబలదర్ప
సుందరదేహుండును విగతప్రాణుండునునైన యారావణుని జూచి

- మండోదరి వానిపైబడి విలపించుచు - 252
- సీ:- కైలాస కుథరంబు గదలించగలయట్టి
 నీ బలమంతయు నేలగలసె
 అష్టదిక్కుతులనే నరికట్ట గలిగిన
 నీ శక్తియేమయ్యె నేడునాథ!
 శంకరు పూజించి శక్తివంతుడవయ్యె
 వేదశాస్త్రాగమ వేదినయ్యె
 యెందేగె నీభక్తి యేమయ్యె నీశక్తి
 నీ తపోధనమంత నిష్ఫలంబె, 253
- తే.గీ:- విమిశెప్పుడునా భాగ్యమేమనందు,
 నాదుతలవాత యిట్లుయ్యె నాథ నేడు
 విధిని నెదిరించి నిలచిన వీరవర్య
 కన్నులనుమూసి వడినానె కటికినేల || 254
- సీ:- మహనీయ మూర్తియా మయుడునాజనకుండు
 నిత్య నత్యవ్రతుడు నిర్మలండు
 లంకాధిపతియైన శంకర భక్తుండు
 పాలిస్తుడేనాకు భర్తయయ్యె
 యింద్రునే తలదన్ను యింద్రజిత్తుడు నాకు
 కన్నవిధ్దడనగ గర్వమొంద
 అష్టదిక్పాలుర యతివలే నాకిల
 నూడిగుంబులుసేయనుత్సహింతు 255
- తే.గీ:- అట్టి యిల్లాళినై యిట్టులైతి నేడు
 నాదు సౌభాగ్యమంతయు నాశమయ్యె,
 యెంతవారైన విధిచేత వంతుబడుట
 కాలమహిమంబుగాడె చిక్కంబుగాను || 256
- సీ:- దేవేంద్రు నేమించి దివిజ కాంతలతోడ
 నింద్రభోగంబుల నందినావు
 ధనవతినెదిరించి ధనరానులనుదెచ్చి

మురిపించి యెంతయో మురసినావు

ధర్మంబు విడనాడ తగదని దెల్పినన్

వరబల గర్వంబు వదలవైతి.

కాతమూలంబున గననయ్యె మృత్యువు

కాలమే యీవిధి కాటువేసె ||

257

తే.గీ.- నరుడె నీపాలి మృత్యువై నాడు నేడు

యెట్లు సైరింతు నీ దుఃఖమెందు బోదు.

నిన్ను విడనాడి నేనెట్లు నిలువగలను

నన్నువీడుట న్యాయమే నాధ నీకు ||

258

వచనము:- అని విలపించుచు మండోదరి అచటనే భిన్నవదనుడై

అపరాధివోలె నిలచి దుఖించుచున్న విభీషణునిగని

259

ఆ.వె.-లంక గుట్టు దెల్పి లంకేశు జంపించి

జేసినావు వంశ నాశనమ్ము

రాముదయను బొంది రాజ్యమ్ము సంతయు

నేలుమింక నీవ యెదురులేక ||

260

ఆ.వె.-అన్న యెడ్డు దీరె నడలంగ నేటికి

జింత వీడి యింక జెందు నుఖము

రాజ్యమేలు మికని రాక్షసమయ్యెను

శంకలేక నీశ్వశానభూమి ||

261

వచనము:- అని బలుకు మండోదరిని జూచి లజ్జావనత వదనుడై

విభీషణుడు మండోదరికి ప్రణమిల్లి రావణుని పాదంబులంబడి

రోదించెను.

262

కం:- కడువైరముతో నీపై

గడవగరానట్టి బావకర్ముడనైనే

బుడమినపకిర్తి బొందితి

విడుచునె యీదురితమింక విడువదునన్నున్ ||

263

కం:- నా కారణముగ మృత్యువు

నీకిటు సంప్రాప్తమయ్యె నేనే మందున్

నాకాధిపతులనేలిన

నీ కాలముదీరె నింక నేడిరీతిన్ ||

264

కం:- వరబలసంపన్నుడవై

ధరయందున భోగములను దరణులతోడన్

గరముగ బొందియు మృత్యువు

వెరపెరుగని నీకు వచ్చె విధి ప్రేరితమై ||

265

వచనము:- అట్లు దుఃఖించుచున్న విభీషణుని లేవనెత్తి రాముడు -

దనుజేంద్రా! నీవట్లు దుఃఖింపదగునా “జాతస్య మరణంధ్రువమ్”

అన్న నార్యోక్తి వినలేదా! సమయమాసన్నమైనదేయొక నెవమున

మృత్యువు సంభవించును. దానికి నీవుగాని, నేనుగాని కారణము

గాదు. ఈతడు సామాన్యుడుగాదు. వరమేశ్వర భక్తుడు. తనతపో

బలమున వరమేశ్వరునే మెప్పించి అమేయ వరంబులును బొంది

ఇంద్రాదిదేవతలనే శాసించిన ధీశాలి. భూలోకమందలి

భూరిసౌఖ్యములన్నియునునుభవించి, విధివశంబున నొక

చిన్నదోషంబున నీతడు వీరమరణము బొందెను. గాన పుత్రహీనుడగు

నీతనికి నీవు పుత్రనమానుడవుగావున విధి విధానంబుగా నగ్ని

సంస్కారము గావించుము. ఈస్త్రీల సంతిపురమునకు బంపుమన

విభీషణుడు తన మంత్రులగు రాక్షస వీరుల సహాయమున రావణున

కగ్ని సంస్కారము గావించెనుత్తరక్రియలాచరించెను. నతి ధర్మంబున

మండదరి వతితోడనే దివంబున కరిగెను.

266

సీత అగ్ని ప్రవేశము

రాముని యానతిని లక్ష్మణుడు లంకానగరమున కరిగి

విభీషణుని లంకారాజ్యమున కభిషేకము గావించె. యుద్ధమున

జావగా మిగిలిన రక్కసులు క్రూరభావములు విడచి రాముని

భక్తులై విభీషణుని వినయంబున గొలుచుచుండిరి. శ్రీరాముని

సెలవంది విభీషణుడు సీతాదేవికి మంగళ స్నానములు జేయించి

వస్త్రాభరణములనిచ్చి దోడుకొని రమ్మని దనుజకాతలం బంపిన,
 వారును శ్రీరాముని విజయమును, రావణుని నిధనమును సీతకు
 నెరిగించి రాముని వద్దకు వేంచేయుమన సీతయు సుస్సాతయై
 నూతనాంబరములు ధరియించి, ఆభరణములు నెల్లకనిరాడంబరయై
 నెక శిఖికాయందువవేష్టించి, తన పతిని జూడబోవు చున్నందున
 ఆనందభావంబులు జాలువార వచ్చి శ్రీరామునకు నమస్కరించెను.
 రాముడును పెడమొగమై సీతనుద్దేశించి -

తే.గీ.:- పాప కర్ముడు రావణుపాలబడిన

చేడె నీచెరవిడిపింప జేసినాను

సతిని గాపాడ ధర్మంబు పతికి గాన

నాదు కర్తవ్యమని యెంచి నాతివనుచు ||

267

తే.గీ.:- పరుల గృహముననున్నట్టి బడతివీవు

నిన్ను జేవట్టజాలను నేను వినుము,

నీకు నాటక మికలేదు నేటినుండి

నీకు నచ్చిన చోటికి నీవు బొమ్ము ||

268

వచనము:- కర్ణశూలంబులగు రాముని మాటలు విని సీత గుండె బగుల

నేడుచు -

269

సీ.:- పనుధలో జన్మించి పరపుత్రినైతిని

జనకుని తనయనై జానకీయన

ధరణిలో వెలుగొందు దశరథశునకునే

పెద్దకోడలనైతి ముద్దుగాను

శ్రీరామచంద్రుని చేపట్టియయోధ్య

పురమందు మన్ననల్ బొందినాను

శివుని విల్లు విరచి సీతను పెండ్లాడె

జగదేక విభుడని జనులు బొగడ ||

270

తే.గీ.:- తండ్రి యానతి తలదాల్చి తపనీయయ్యె

ప్రజలుగొనియాడ నడవికి బయలువెడలె

నట్టి ధర్మాత్ము సతినయ్యె నకటయిప్పుడు

భర్త చేతనే శుకింప బడితినేడు ||

271

సీ.- ప్రాబల్వశమున పతికి దూరుబైతి

బ్రతుకెల్ల నాకింక భగ్గుమయ్యె

పాపకర్ముని పాలబడియుంటి నిన్నాళ్లు

నిందలపాలైతి నేటికెట్లు

కైకమ్మ మమ్ములకానల కంపించి

నట్టేట ముంచెను నాదుబ్రతుకు

యెప్పుడు నానాధు నెప్పుడు జూతును

శ్రీరామునెప్పుడు చేరుకొందు ||

272

అ.వె.- అనుచు నిన్నిదినములడలుచునుండగా

వచ్చి జెప్పి పోయె వాయునుతుడు

రాముడేగు దెంచు రమణినిన్ గొనిపోవు

నడలనేలనమ్మ యతివయనుచు ||

273

వచనము:- అని సీత రోషకపాయిత లోచనయై, నామనేవాక్కాయ

కర్మంబులాశ్రీరాముని చింతదప్పనన్యమెరుంగ ఈ పంచభూతంబులే

సాక్షి, పరిశుద్ధనగు నన్నా పరమేశ్వరుడే రక్షించు, నాయెడ దోషము

గలిగిన నన్ను భస్మంబు జేయును. యిన్ని మాటలేల 274

తే.గీ.- నమ్మియుంటిని నిన్నాళ్లు నాదుకొఱకు

పతికి పనిలేని సతికింక బ్రతుకదేల

చితిని నెలకొల్పు లక్షణా! చింతయేల

నందరెదుటనే నేనిప్పుడగ్నిజ్ఞాత్తు ||

275

వచనము:- అని సీత దృఢ నిశ్చయయై బలికిన లక్షణుడన్న మొగంబు

జూచి యాతని అభీష్టంబెరింగి వానరుల సహాయంబున అక్కడనే

జతి బేర్చిన అగ్నియు పతివ్రతామ తల్లియగు సీత తనలోబ్రవేశించి

తన్నుగూడ పవిత్రముజేయునని యానందించెనేయనునటుల అగ్ని

జ్వాలలుమున్నముట్టె. సీతాదేవి ముకిళితకరకమలయై శ్రీరామునకు

బ్రదక్షిణ మాచరించి, అగ్నికి ప్రదక్షిణము గావించి 276

తం:- పతిపాదయుగ్మమందే

నుతినిల్వినదాననేని మనుజాధీశున్

సతిసైన నాకు నీయెడ

సతి ధర్మమే రక్షయింక నందియమేలా! ||

277

కం:- నాయెడ దోషముగలిగిన

నీ యగ్నియే నన్నుగాల్పి యిందర యెదుటన్

జేయును భన్గంబిపుడే

నీయెడ నిదెనాకు సాక్షి యీ యిలలోనన్ ||

278

వచనము:- అని సీత అగ్నియందు బ్రవేశించెను. సీత చొరగనే అగ్ని శిఖలు ప్రజ్వరిల్లి ఆకమునంటెను. ఫెళఫెళారావములతో భూమి దద్దరిల్లెను. పరమసాధ్యయు, అయోనిజయునగు సీతను శుంకించిన రామునపై క్రోధమును, అట్టి పతివ్రతామతల్లికిట్టి పరీక్షయా! యని లజ్జయు, సీతయేమగునేయని భయమును, ముప్పిరిగొన లక్ష్మణుడు కన్నులు మూసికొని రోదించెను. వానరులందరు హాహాకారంబులు గావించిరి. విభీషణ, అంగద, నుగ్రీవ, హనుమ జాంబవంతాదులు భయోద్వేగులైరి. దేవదుందుభులు మ్రోగె. ఒక్కసారి దేదీప్యమానమై భీకరధ్వనులతో మిన్నముట్టిన అగ్ని అందరు చూచుచుండ చల్లబడి అందుండి సీతాదేవితోగూడ నొక దివ్యపురుషుడేతెంచి శ్రీరామునకు నమస్కరించి -

279

కం:- శుచినై జగములనెల్లను

శుచిగా నెనరించి నేను శోభిల జేతున్,

శుచియైన సీత వలనన్

శుచి నైతిని సత్యముగను శుభగుణచరితా!

280

తే.గీ:- అగ్నియే సీత తనువును నంటలేదు

పరమపావని జానకి వద్మగంధి

సతిని శుంకింప బనిలేదు, సాధ్యి యీమె

నీకు జెప్పంగ నేపాటి నీరజాక్ష ||

281

తే.గీ:- కురులు జెదరవు వాడవు ఎరులుగూడ

మేని మెరుగులు జెడలేదు మేది నీశ

కన్నులైనను నగ్నిని గందలేదు

చీర యైనను నలుగదు సీత సాధ్యి ||

282

వచనము:- అని స్థూతియింపుచుండ హర, విరించి, దేవేంద్రాదులా
కనమునుండి శ్రీరామునుద్దేశించి - రామా! దశరథునిదనా! కౌసల్యా
తనయా! వైకుంఠవాసా! నారాయణా యింకను జాగు జేసెదవేల,
లోకకల్యాణమునకే ఈ భూలోకమున సవతరించినపురుషోత్తమా!
సందేహింపక సీతను పరిగ్రహింపుము.

283

కం:- సురనదికంటె పవిత్రము

తరుణి మణి సీత యింక దడయగనేలా!

నరుడ వగుట దెలియవు శ్రీ

వరలక్ష్మియే సీత నీవు వరదుడ వయ్యా!

284

వచనము:- అనిబల్కిన, రాముడు తలయెత్తి వారలకు నమస్కరించి

285

కం:- ఎరుగుదు సీతాశీల

మౌరుగుదు నీకలంక యీమెయెచ్చటనున్నన్

యెరుగుదు లోకులటంచే

నెరుగజేసితిని గాని యెరుగనె సీతన్ ||

286

వచనము:- అని బల్కిన రాముని వల్కుల కందరను
అమండానందమునొందిరి. సీతయు నానందభాష్పంబులు జాలువార
రాముని పాదములకు ప్రణమిల్లెను. రాముడు సీతను లేవనెత్తి
మన్నించెను. సీతారాములను జూచి అందరును సంతోషించిరి.
పితృలోకమునుండి దశరథుడానందంబున సీతారాములను దీవించెను.
దేవకంటకుడగు రావణుని సంహరించిన శ్రీరాముని కొనియాడుచు
దేవేంద్రుడు - రామచంద్రా! నీవు మాకొనరించిన యీ యుపకారమునకు
సంతసించితిమి. యేదేని వరమును గైకొనుమన రాముడు నానిమిత్తమై
యీ వానరవీరులందరును శ్రమించి నాకు సహకరించిరి. యెందరో
వానరులు రాక్షసులచే హతులైరి, గాన వారలకు పునర్జీవనము
గలిగించ వలెనని కోరెను. దేవేంద్రుడట్లే జేసి దివిజలోకమునకేగెను.
మృతవానరులందరును నిదురలేచినట్లుగా లేచి హర్షాతిరేకంబున

శ్రీరాముని స్తుతియించిరి. విభీషణుడు లంకానగరమునుండి అనేక
ధనకనకవస్తువులును వస్త్రాభరణంబులును సీతారాములకర్పించెను.
గాని రాముడవి స్వీకరింపక మావనవాస దీక్ష పూర్తియగు వరకును
మాకివి విషేధంబన విభీషణుడవి అన్నియు వానరులకు కానుకగానిచ్చి
తన కృతజ్ఞతలు దెలుపుకొనెను. శ్రీరాముడు విభీషణునితో 287

తే.గీ.:- అనుగు మిత్రుడవైనాకు ననురవర్య

సల్పితివి నాదుకార్యంబు సఫలమొంద

యింక నీవింటి కేగి నీయింతి తోడ

రాజ్య సౌఖ్యంబులందుమా, రాక్షసేంద్ర!

288

వచనము:- అని వానరులనుద్దేశించి -

289

తే.గీ.:- ఇంతవరకును నాకొఱికిన్నినాళ్లు

సతుల విదనాడి మీ ప్రేయ సుతుల వీడి

కష్టములకోర్చి రికబోయి గనుడు సుఖము

వానరోత్తములార మీ వాసములకు

290

వచనము:- మీ కందరకును నా కృతజ్ఞతలు, నేను అయోధ్య కేగదనన
విని, విభీషణ, సుగ్రీవ, జాంబవంత, హనుమ, అంగదాదులు
శ్రీరామునికి నమస్కరించి దేవా! మేమును మీతోడ నయోధ్య
కేతెంచి భవదీయపురంబును, భరతశత్రుఘ్నాది భంధు జనులను
దిలకించి తమపట్టాభిషేకము కన్నులార గాంచెదము. గాన మాకోరిక
మన్నించి మీతోడ దీసుకొని పోవలెనన రాముడు సమ్మతించెను.
విభీషణుడు రావణుని కౌబేరపుష్పకంబును దెచ్చి, రామచంద్రా!
తామెల్లరును ఇందు విచ్చేయుడు. ఆకాశగమనంబున నిది తృటిలో
మిమ్మయోధ్యకు దీసికొని పోగలదు. ఎందరధిరోపించినను
నిందునింకొక్క స్థలముచొప్పున మిగులుచునేయుండును. ఇది దీని
విశేషముగాన దయచేయుడని ముందుంచి జూపెను.

మణిమయసాలభంజకలు గల్గిన మండపస్థంభములును,
అందు కనకమణులు, వజ్రవైధూర్యగోమేధిక రత్నములు పొదగబడిన,
చంద్రకాంతశిలావేదికలను, చుట్టును దర్పణంబులును గల్గి ఆ

వేదికలయందు మెత్తని పట్టుతో చేయబడిన ఆస్తరణలును,
ఉపరభాగంబున ముత్యములు, పవడములు జాలు వారు
తోరణంబులును గల్గి, విశ్వకర్మ నిర్మాణచాతుర్యమునకు
మచ్చుతునకవోలె, ధగధగాయమానమైన వెలుగొందుచున్న
ఆపుష్పకవిమానమును జూచి రాముడాశ్చర్యచకితుడయ్యెను. అంత
సీతా లక్ష్మణులతో పుష్పకమధిరోహించెను. సుగ్రీవ హనుమ,
దంగద జాంబవంతాది వానరవీరులందరును ఆనందోత్సాహంబున
దానినెక్కిరి. విభీషణుడు కొంతమంది మిత్రులతో నావిమానము
నందెక్కిన తోడనే నాదివ్యవిమానము రివ్వన నాకనమునకెగిరి
పోవుచుండ వానరులందరు ఆనందమున శ్రీరాముని స్తుతించుచుండిరి.
రాముడును సీతకాభూభాగమును యుద్ధభూమిని జూపుచు -

సీ.:- ఇంద్రాది దేవతలెల్లర నేడించి

యష్టదిక్పతులనే యణగ జేసి
ధనదుని నెదిరించి దగునని యాతని
ఘనపుష్పకంబును గట్టి దెచ్చి,
మహిలోన మకుటాయ మానమైన వెలుగొందు
లంకాపురంబును శంకలేక
అరివీరుడై యేలె నభవుని కృపచేత
సామాన్యుడే జూడసాధ్య యితడు

292

తే.గీ.:- బ్రహ్మదేవుని మెప్పించి బడసినట్టి
వరనముచ్చయ శక్తియొప్పంగవరలె
అమిత బలశాలి యై యా యనురవరుడు
విధివశంబున గూలెను వింతగాను ||

293

కం:- ఇచ్చట బడియెను లక్ష్మణు
డిచ్చట సంజీవి దెచ్చి యిచ్చెను నసువుల్
జచ్చిన వానరులందరు
సచ్చరులొందంగ బ్రతికె హనుమంతునిచే ||

294

అ.వె.:- వనది దాటి వచ్చి వైరిని జంపంగ

కట్టినాము దీని దిట్టముగను
వర్యతంబులన్ని బట్టి తెచ్చినయట్టి
వారువీరె సుమ్మ వానరములు

295

శ్రీరాముడు సేతువుదరిని రామలింగని స్థాపించుట

వచనము:- అని శ్రీరాముడు సీత కయ్యా విశేషంబులుదెలుపుచు
సముద్రమును దాటుచుండ నటు నెకభూతంబోయను నటుల
జీమూతసంఘమై, విమాన మార్గంబున కడ్డమై శ్రీరాముని
కన్నులకంఠకారబంధురమై దోప రాముడు విస్మయాంతరంగుడై,
యిదియేమి! దారియంతయు నంధకారమయ్యె! లక్ష్మణా! జూచితే!
మున్నిది మనకగు పడెనా! యన లక్ష్మణుడన్నా! తెరవుబాగుగా
గన్నట్లు చున్నదే, అంధకారమేమి! ఇది దివసమేగదా! యన రాముడు
మరింత ఆశ్చర్యమునెంది తన నేత్రంబులు దుడుచుకొని జూచిన
తనముందు భయంకరాకారము చ్చాయా మాత్రముగా గోచరించెను.
ఆచ్ఛాయతన నడ్డగించునటులుండ రాముడు తలపైకెత్తి ఆకసముదెస
జూచెను. అంత అశరీర వాణి బల్కులు ఎననయ్యె - 296

కం:- భూసుతకొఱకును నీవా
భూసురు జంపితివి గాన పొందెను, నిన్నా
భూసుర హత్యాపాపము
గానించుచు వెంట బడియె గావున నిపుడే

297

కం:- ఆపాపము దెలగంగ
నీ పాపనీ భూమియందు నీశ్వరలింగం
బేవుగ నెలకొల్పిన నీ
కావరమేశ్వరుడెయిచ్చు నన్నిశుభంబుల్ ||

298

కం:- సాగరతటమున నిచ్చట
నాగారీనాధుడైన నభవుని పూజల్
వేగమె జేసి అయోధ్యకు

- నేగుము దోషంబు దొలగి యేర్పడు సుఖముల్ || 299
- వచనము:- అది విని రాముడా సాగరతటమున విమానమాపించి దిగెను.
చుట్టును జూచి అచ్చట వరమేశ్వరునెట్లు ప్రతిష్ఠింప వలయునే
యని జాంబవంతునితో 300
- కం:- ఈ తీరంబున నీశ్వరు
నే తీరున నిలువవలెనె యెరిగించుతునన్
వాతాత్మజుండు దేవలె
శితాచలమునకు నేగి శివలింగంబున్ || 301
- కం:- అని బలుక జాంబవంతుడు
గనుగొని రాముండు హనుమ! కడువేగంబున్
జని తేవలయును లింగం
బన నవుడేయేగె హనుమ యతివేగమునన్ || 302
- వచనము:- శ్రీరాముడా సాగరమున స్నానమాచరించి శుచియై సీతాలక్ష్మణ
సహితుడై సుగ్రీవ విభీషణాది వీరులు బరేవేష్టింప హనుమంతుని
రాకకొఱకెదురు జూచుచుండె. నంత 303
- తే.గీ.:- భానుడన్నాది జేరంగ పరుగులెత్తె
అంజనేయుండు రాడాయె నంచువేగ
సైకతంబున జేసెను జక్కనైన
లింగమొక్కటి శ్రీరామ లింగమనగ || 304
- తే.గీ.:- సేతుదరినిల్చి శివునకు జేసెపూజ
లర్చనలు జేసి స్థాపించె నభవునచట
అఘము దొలగంగ ప్రార్థించి రంతలోన
వచ్చె లింగముతోగూడ వాయునుతుడు || 305
- తే.గీ.:- నేనుదెచ్చిన లింగమే నిలువవలయు
ననుచు వంతమ్ము బట్టెనా అనిల సుతుడు
రాముడా లింగమును నిల్పిననియె నిట్లు
నీవు దెచ్చిన శివునకే నిత్యపూజ 306
- తే.గీ.:- జరుగగాగలదిటుపైన జగతియందు

ననుచు రాముడు దీవించె నాంజనేయు

హనుమదెచ్చిన యాలింగమందుచుండె

నర్పనాభిషేక జలంబులన్నిగూడ ॥

307

వచనము:- అని బలికి రాముడు సీతాలక్ష్మణ సహితుడై విభీషణ, సుగ్రీవ, హనుమదంగదాదులతో మరల పుష్పకమధిరోహించి, నయోధ్యాభిముఖుడై పయనించుచు భరద్వాజ మహాముని ఆశ్రమమున దిగి, ఆ మహాత్ముని సేవించి యాతని ఆతిథ్యాశీర్వాదములనంది, అయోధ్యవైపు పయనము సాగించెను. హనుమంతుడు ముందుగా నేగినంది గ్రామముననున్న భరతునకు రామాగమనమ్ము నెరిగించెనంత నంతోషంబు భరతుడు శత్రుఘ్నునితోడను, మంత్రిసామంత పరివార జనంబులతో రాముని రాకకై వేయికన్నులతో నెదురు జూచుచుండగా పుష్పకము నంది గ్రామము వద్దనాగెను. శ్రీరాముడు సీతాలక్ష్మణులతో పుష్పకము దిగెను. విభీషణ, సుగ్రీవ, జాంబవంత, అంగద, హనుమదాదులా వెనుకనే దిగి రాముని వెనుకగా నిలచిరి. అనందభాష్యంబులు కన్నులంజాలువార

308

కం:- ఎదురుగ వచ్చెడి యగ్రజు

పదములపై బడియెనపుడె భరతుడు నతుడై

యెదనత్తుకొనియె రాముడు

మదినలరుచు ప్రేమతోడ మన్నించి వడిన్ ॥

309

తేగీ:- చిన్నితమ్ముడు శత్రుఘ్ను చింతదీర్చి

కొగలించెను రాముడు కరుణతోడ

నచట నిలిచిన మంత్రుల నాదరించి

గురువులకు మ్రొక్కి వారల కుశల మడిగె ॥

310

తే.గీ:- పౌరులను పేరు పేరున వలుకరించె

ప్రేమమీరగ వారలు ప్రయము జెంద

కనుల నానంద భాషాలు గ్రమ్ముకొనగ

సీతదీవించె మరదుల చింతదీర ॥

311

సీ.ప:- అయ్యోధ్య యంతయు నానందమొందెను

పౌరుల హృదయాలు పల్లవించె

కౌసల్య తనయులు కమనీయ గాత్రులు

తల్లికి మ్రొక్కిరి తనివిదీర

కౌసల్యయు సుమిత్ర కన్నీరు తోలుకంగ

గారాబు బిడ్డల గౌగలించె

తండ్రిని మరపించి తల్లుల నూరార్చి

సేదదీర్చెను రామచంద్రుడంత ||

312

తే.గీ:- ఇట్టి జగదేకవీరుని నట్టనడవి

కంపి యపకీర్తి బొందితి నంచుకైక

చిన్నబోయెను మిక్కిలి సిగ్గుజెంది

కైక దరిచేరి రాముడు కలత దీర్చె ||

313

కం:- దనుజారి రామచంద్రుని

గనుగొని కైకమ్మ చాల కలవర పడియెన్

మనమున శంకాకులమై

వనజాక్షుని జూడలేక వంచెను శిరమున్ ||

314

వచనము:- శ్రీరాముడు కైక పాదములంటి జననీ! నాయందు గలనీ ప్రేమ

అపారమైనది. నీ ఆజ్ఞవలన జగద్యిభ్యాతమైన వసులను సాధించి

మహాత్ముల ఆశీర్వాదములను బొంది వచ్చితే. నీ మనమునగల

శంకను విడనాడి, యెప్పటియట్లుగ నన్ను మన్నించుమన కైక

రాముని గౌగలించుకొని, రామా! నాకు భరతుని కంటెను నీవే

ప్రియమైనవాడవు. మనోవాక్యాయకర్మల నీ క్షేమమునేగోరు నేను,

ప్రారబ్ధ వశంబున నిన్నడవులకంపి, మీ తండ్రి గారి మరణంబునకు

కారణమైతిని. నుగుణాభిరాముని యడవులకంపితి నను

లోకావవాదమును బొందితినిని రోదించెను. రాముడు కైక నూరార్చి

ఆమె మనోవేదన దీర్చి కలత బాపెను.

315

శ్రీ రామపట్టాభిషేకము

సీ:- అయ్యోధ్య నంతయు నందాలు జిందించి

రంగులు దిద్దిరి రమణులంత
 గస్తూరి గలిపించి గళ్లాపు జల్లించి
 ముంగిళ్ల ముత్యాలు ముగ్గులు నివి
 వచ్చని తోరణాల్ బవడంపు దీవాలు
 రత్నాల కాంతులు రంగులమర
 నెచ్చట జూచిన నెన్నియో సందడుల్
 వెయ్యారు వేడుకల్ వెల్లివరిసె ||

316

తే.గీ:- మంచి ముహూర్తమనుచు యోచించి మునులు
 సకల తీర్థంబులను దెచ్చి సంభ్రమముగ
 వేదమంత్రాలు పఠియించి వేదవిధిని
 రాజ తిలకమ్ము దిద్దిరి, రామునుదుట ||

317

కం:- బంగారు గద్దె మీదను
 శృంగారము జింద రఘుకులేశుండుండెన్
 బంగారు రత్నమకుటము
 రంగులు జిందంగ నిడిరి రాముని తలపై ||

318

కం:- గురువులు వశిష్టలప్పుడు
 పురుషోత్తముడైన రాము ఖుమీశునిగా
 పరములొసగి దీవించిరి
 పరమాత్ముడె రాముడంచు భక్తి దలిర్చన్ ||

319

కం:- వినుతించిరి సభలోగల
 జనులెల్లరు సంతసమున జానకిరామున్,
 కనుగొన్నవారి జన్మలు
 కనులును సార్థకములంచుగవులునుతింపన్ ||

320

కం:- మ్రోగెను భేరీరవములు
 మ్రోగెను ధంకానగర మిన్నులుముట్టన్
 మ్రోగెను సురదుండుభులే
 మ్రోగెను జేజేలు రామమూర్తిని బొగడన్ ||

321

కం:- కురిపించిరి విరులెన్నో

సురవరులు దివంబునుండి బోద్యంబందన్

సురవైరి వైరి బొగడుచు

గరతాళధ్వనులు నిండె గగనము వెలిగెన్ ||

322

కం:- శ్రీరామచంద్రునకు జై

మా రామప్రభువునకును మంగళమిదిగో

శ్రీరఘువంశోద్ధివక

శ్రీరామా నీకు జయము సీతారామా ! ||

323

వచనము:- అని ప్రజలానందోత్సాహంబులతో శ్రీరాముని కీర్తించిరి. కనక

వీరమున వట్టాభిషిక్తులగు ఆ సీతారాములు సాక్షాత్ వైకుంఠవాసులైన

లక్ష్మీనారాయణుల వలె విరాజిల్లుచుండ మునులానందంబున చేతులు

జోడించి--

324

స్తోత్ర:- కౌసల్య పుత్రం కమనీయగాత్రం,

కౌమారతుల్యం కరుణాలవాలం ||

రామావతారం రఘువంశ తేజం,

శ్రీరామచంద్రం శిరసానమామి ||

325

దేవాదిదేవం దివిజాళి సేవ్యం

దివ్య ప్రభావం దురితాఘనాశం

సీతా కళత్రం శ్రితపారిజాతం

శ్రీరామచంద్రం శిరసానమామి ||

326

వీరాధి వీరం విభుదాది స్తుత్యం

వేదాంతవేద్యం విహగాధిరూఢం

శ్రీ విష్ణుదేవం నకలార్థ సాధ్యం

శ్రీరామచంద్రం శిరసానమామి ||

327

వచనము:- అని యివ్వధంబున దేవ, గురు, మౌని, జనంబులును,

కవి, బుధజన, వండితలును, పురజనులును కొనియాడ,

రఘువంశయశోభావణుడగు దశరథరాముడు సీతారాముడై

వట్టాభిరాముడై, ఆశ్రిత జనవత్సలుడై

328

సీ:- వట్టాభిషిక్తుడై ప్రభువిధై రాముండు

మునులెల్ల దీవించి ముదముజెంద
 ఛత్రచామరములు చేబట్టి నిలువగ
 భరత శత్రుఘ్నులు భక్తితోడ
 సౌమిత్రి ధనువుతో సరసనే నిలువగా
 నాంజనేయుడుభక్తి నడుగులొత్త
 వామదేవులు గురువైన వశిష్ఠులు
 స్యస్తి వాచకములు జడువుచుండ ||

329

తే.గీ:- రామచంద్రుండు నయ్యోధ్య రాజునగుచు
 నేలుచుండెను రాజ్యమ్ము నింపుమీర
 ప్రజలు వేనేళ్ల రాముని ప్రస్తుతింప
 తల్లులందరు నెంతయో తనివిజెంద ||

330

కం:- నెల మూడు వర్షములతో
 విలసిల్లెను భూమియంత వేడుక గూర్చన్
 ఫలియించెను సన్మంబులు
 కలకల లాడుచును నుండె కనువిందగుచున్ ||

331

కం:- ఎరుగరు జనులే కరువులు
 నెరుగరు రోగములు చౌర్యమెరుగరుకించి
 తైర్గుగరు సకాలమరణము
 లెరుగరు శ్రీరామచంద్రు డేలుచునుండన్ ||

332

కం:- స్యస్తి సమస్త జగముకు
 స్యస్తి సకల లోకభూత చయమునకెప్పుడున్
 స్యస్తి యగు గాక సర్వము
 స్యస్తి స్యస్తి యనుచుదేవ సంఘము బల్కెన్ ||

333

ఇది శ్రీవరమేశ్వర భక్తి తత్పరులును, సదాచారసంపన్నులును,
 నార్యేల నియోగి బ్రాహ్మణులును, ఆత్రేయ సగోత్రులును, చాగంటి
 వంశీయులునునగు జోగి రాజుగారి ధర్మవత్సీయు, శివభక్తి
 ధురంధరయునగు గౌరీదేవచే విరచితంబగు “శ్రీ గౌరీరామాయణము”
 నందలి యుద్ధకాండము సర్వము సంపూర్ణము.

సర్వము శ్రీ వరమేశ్వరార్పణమస్తు
లోకా సమస్తాః సుఖినోభవంతు,
లోకో సమస్తాం పూర్ణంభవతు,
లోకో సమస్తాం శాంతిర్భవతు,
లోకో సమస్తాం మంగళం భవతు,
ఓం శాంతిః శాంతిః శాంతిః

యుద్ధకాండ సంపూర్ణము

శ్రీ గౌరీ రామాయణమునందలి

ఉత్తరభాగము

శ్రీ ఉత్తర రామాయణము

- కం:- శ్రీరామచంద్రలక్ష్మీ
నారాయణ వాసుదేవనలినదళాక్షా!
తారకనామా రామా
శ్రీరఘు వంశాబ్ధినామ సీతారామా! 1
- ఉ:- శ్రీరఘు వంశభూషణుడు సీతనుగూడి యయోధ్యయందునన్
పౌరజు నంబుసంతసీల బన్నుట లేకయె యేలుచుండెనా
సారసపత్రలోచనుడు సజ్జనులందరు బ్రస్తుతింపగన్
ధారుణి శాంతి బొంద తన ధర్మము దప్పకనెల్ల వేళలన్|| 2
- కం:- భరతుడు శత్రుఘ్నుండును
సరసనె నిలువంగ భత్రచామరములతో
చరణముల మ్రోల హనుమయు
వరధనువుతో లక్ష్మణుండు వరుసగ నిలువన్|| 3
- కం:- కరుణాకరుడగు రాముని
పరిపాలనయందు పాడిపంటలతోడన్
వరలెను సస్యములన్నియు
కరువులెరుంగను భూమి కలకలలాడన్|| 4
- కం:- చనుదెంతురు ముదవేందుచు
మునివరులెల్లరును గామఘూర్తిని జూడన్
గనుగొని జన్మతరింపగ
వినిపింతురు ధర్మములను వివరముతోడన్|| 5

- తే.గీ:- రామరాజ్యంబులో ప్రజల్ రమ్యముగను
వేద ఘోషంబులెప్పుడు వినబడంగ
సరస సంగీత వాద్యాలు చవులు నింప
నాట పాటలయందున నలరుచుండ్రు 6
- కం:- రాజను పేదను భావము
నేజనులకు దెలియరాక నెప్పుడు విభుడై
యీ జానకి నాధుండే
రాజై వరలంగవలయు రాజ్యము సేయన్!! 7
- కం:- పన్నులు లేవని తమతమ
మన్ననలను దెలియ జేసి మహారాజునకై
యొన్నగ తమ ధనప్రాణము
లన్నియు నర్పింప సిద్ధ మగుదురు ప్రజలున్!! 8

వసంత ఋతువు వర్ణన

- కం:- కాలము గడుచుచు సుండగ
నాలోపల వచ్చెనంత నామని తోడ్
పూలన్ని వెల్లివిరిసెను
కాలము కోరికలు రేపె కాముని రభసన్!! 9
- కం:- మల్లెలు బూసియుడెందము
సుల్లసిలంజేయ మనుజులుత్సాహమునన్
వల్లవ పాణుల జేరగ
తల్లడ మందుదురు సంధ్యతరుణము కొఱకున్ 10
- కం:- కోయిలలు కంఠమెత్తెను
హాయిగొలిపి వీనులకును హర్షము గూర్చన్
వాయువు శీతలమై మది
హాయిగవులకింప దనువు నలరించిగడున్ 11

కం:- చివురాకుల జొంపంబుల
నవ నవలాడుచును బూలునాట్యము సేయన్
నవమకరందపుగంధము
బవనంబున నాల్గదేశల బతుగులు వెట్టన్ 12

కం:- కంతు వసంత జయంతులు
మంతనములు జేసి జేసి మనుజుల హృదయా
భ్యంతరముల గలగింపగ
నింతులు తమపతుల జేరి రిష్టము దీర్చన్!! 13

కం:- యువకులు తమకముతోడన్
జవరాండ్రన్ గలసి రతులు సల్పుచునుండన్
పవనుని దోడుగ జేకొని
యవకాశముజూచి మదనుడంబులనేయన్ 14

కం:- ఎక్కడ జూచిన సందడి
మిక్కుటమై వెల్లివిరియ మేదిని పతియున్
జక్కగ వనమున సతితో
నక్కంతునికేళిదేలి యానందింపన్ 15

కం:- తలచెను మదిలో రాముడు
జలకేళిందేలవలయు, జలజాక్షులతో
సలుపవలె విహారములని
బలచెను తమ్ములను దరికి బ్రేమ దలిర్చన్ 16

కం:- వనమునకేగి వసంతుని
మనమలరగ పూజ జేయ మనమందరమున్
జనక తనయలందోడ్పెని
జనగవలయు నుత్సవంబు సల్పుట కొఱకున్ 17

వచనము:- గావున వసంతోవృషమునకు దగునేర్పాటులు
జేయవలయునన భరతుడు భక్తివనలయములు దీపింప
వనవిహారమునకై యాయత్తముజేయ సంతిపురస్త్రి జనంబులతో
బయలుదేరి శ్రీరాముడు ప్రేయసతియగు సీతతో సంతనంబున

విహరింపదెడంగెను.

18

తే.గీ:- ఆవసంతుని జతయన నరుగుదెంచె
పాలమున్నీటి ముద్దుల పాపదంత
వెలిగె నింగిని నేలను వెండిజేసి

మనుజ హృదయాలయందున మరులు నింపె

19

ఉ:- కంతుని మేనమామ నిశికాంతుడు వెల్లగ దూర్పుదిక్కునన్
వింతగుకాంతి పుంజములు వేడుక జేసెను మానసంబులే
వంతులులేక హర్షరసవారిధి దేలగ సంతసంబునన్
జంతలువీడి జేరుదురు చిత్తజాకేళికినెల్ల వారలున్

20

శా:- సీతారాములు చింతవీడి మదిరంజల్లంగ క్రిడించి తా
మాతంకమ్ములు లేకయే మనసిజాన్నారాధనల్ జేయుచున్
బ్రీతింజెంద సమస్తలోకములు సంప్రీతిల్లి రంజల్ల ప్ర
భ్యాతిం బొందిరి కామకేళి విదులై కాకూత్స్సుల తోటల్||

21

కం:- రేపులు మాపులు నెరుగక

నా పూదోటలను దిరిగి రానందపర

త్యాపూరంబుగ దంపతు

లా పూవిల్చునికి జిక్కిరందురుగూడన్||

22

కం:- మరచిరి తమతమ విధులన్

మరచిరి నగరమున కేగ మరచిరి యిండ్లన్

మరచి మరుచేత జిక్కిరి

మరచితి మని రాఘవుండు మదిలో నెరిగెన్

23

కం:- మరచితిమి రాజ్యపాలన

మరచితి మిటుమరుల జిక్కిమన తల్లులనే

మరచితిమి తమ్ములారా

మరల వలయు వేగపురికి మసలకనింకన్||

24

కం:- అని బలికి రామచంద్రుం

డనుజుల నందరను జేరి యతివేగమునన్

జనుడని తొందర జేయన్

వినయంబున బయనమైరి వేగమె పురికిన్. 25

వచనము:- శ్రీరామచంద్రుడు సీతా సహితుడై రథమెక్కి నగరము
బ్రవేశించెను. ఆ వెనుక రాజపరివారమును దోడ్కొని భరతుడు
పురము ప్రవేశించెను. నగరమందలి యువకులు దమ తమ
సతులందోడ్కొని యిండ్లకు జేరిరి. కొన్ని దినంబుల వరకునా
మధురస్పృతులలో నానందంబున నుండిరి. 26

కం:- నగరంబు జేరి రాముడు

తగు విధముల ప్రజల సుఖము తనసుఖమ్మనుచున్
జగములు గొనియాడంగా

దగునని దేవతలు మెచ్చుధారుణి నేలన్|| 27

తే.గీ:- అలసి వచ్చిన కోడండ్ల నాదరింప

అత్తలరుదెంచజూచి యా యతివ సీత

మ్రొక్కి వినయమ్ము దీపింప, ముదము జెంది

గారవంబున కొసల్య గౌగలించె 28

కం:- పదముల వాలిన సీతను

ముదమారగ లేవనెత్తి ముద్దుగ నపుడా

పదనము వీక్షింపగనే

మదిలో సందియముదేచి మగువతా బల్కెన్ 29

తే.గీ:- చిక్కిపోయితివేలనే చిట్టి తల్లి

నడుము సన్నము పొడవాయె మెడనుజూడ

కంకణమ్ములు వదులుగా కదులుచుండె

నడలె నగలన్ని నీ మేను వడలియుండె|| 30

తే.గీ:- అనుచు కొసల్య కోడలి నడుగుచుండ

సిగ్గులొలుకంగ సీతమ్మ శిరసు వంచె

ముద్దుకోడలి భావమ్ము ముదము గొలువ

సంతసంబున కొసల్య చాలమురిసె|| 31

తే.గీ:- రఘుకులంబును బండించ రామచంద్రు

దేవి సీతమ్మ గర్భమ్ము తేజరిల్ల
అంతిపురమందు స్త్రీలెల్ల హర్షమొంద
రాజా హృదయాన సంతోషరాశి నిండె

32

సీతాదేవికి సీమంతము జేయుట

- కం:- గురువులు దెల్పిరి సీతకు
సరిగా సీమాసమందు జరుపగవలయున్
త్వరలో సీమంతంబును
వరమానుల బిల్వబంపవలయు నటంచున్|| 33
- కం:- సందడి పడుచును పరిజను
లందరు సీమంతమునకు నన్నియు గూడన్
నందముగా నమకూర్చిర
మండానందంబు తోడ నా వేడుకలన్|| 34
- ఆ.పె:- మునులు ఋషులు వచ్చి ముందుగా నగ్నిని
హోమగుండమందు నుంచి భక్తి
మంగళ మగుగాక మనరాజా కంచును
స్వస్తి వాచకములు చదివచదివి|| 35
- కం:- మంగళ జలకము లార్చిరి
మంగళమగు నంచురామ మహిపతికిలలో
అంగన లందరు జనకజ
శృంగారము జేసిదెచ్చి సిద్ధము జేయన్ 36
- కం:- వచ్చిరి బంధుగులెల్లరు
దెచ్చిరి కానుకలు పెక్కు తేజముగూర్చున్
మెచ్చిరి సీతారాముల
కిచ్చిరి దీపనలు ప్రేమ నిప్పిత సిద్ధుల్|| 37
- వచనము:- సీతారాముల చేత హోమంబు జేయించి, కులదేవతల

న ర్పింవ జేసి, అభిషేకార్చనలు జేయించి, నీమంత
కార్యక్రమంబులు జరిపింప, శ్రీరాముడును బ్రాహ్మణ
దేవతారాధనలు జేసి బ్రాహ్మణులకనేక గోభూమిరణ్యాదులు
దానముజేసి వారలం సంతృప్తుల జేసెను. పరివార జనములకనేక
వస్త్రాభరణములు ప్రసాదించెను. బంధు జనుల నాదరించి
ఉచితరీతిని సత్కరించెను. వారును సీతారాముల నాశీర్వదించి
తమతమ నెలవులకరిగిరి. కౌసల్యయు సీతాదేవికి నేయే
సమయములందేయే కోరికలుండునేమనసెరిగి అపురూపముగా
జూచుకొనుచుండెను. శ్రీరాముడును ప్రియసతినేక క్షణమైనను
విడువక ప్రేమాదరంబుల మన్నించుచుండెను. రఘువంశము
పండించు సీతా గర్భశుక్తి ముక్తాఫలమునకై వేయి కన్నులతో
నందరును యెదురు జూచుచుండిరి.

38

అ.వె:- ఒక్కనాడు సీత నక్కున జేర్చుచు
రాముడనియె నిట్లు రమణి నీవు
యేమి గోరుచుంటి వెరుగంగ జేయుమా
నీదు మనసు దీర్తు నిక్కముగను||

39

కం:- అనవిని జానకి పతితో
వినయము దీపింపబలికె విపినమునందున్
ముని పత్నులతో నాడగ
మనసయ్యెను నాకు నాధమన్నింతురొకో||

40

కం:- గంగా తీరంబున గల
యంగనలను గూడి జలక మాడగ మరియున్
మంగళ కరమా వారల
సంగతిలోనున్న నెంత శాంతనిదలతున్||

41

తే.గీ:- నాతి యీ సమయమున వసంబులోన
నెట్టు దిరుగంగ జాలుదు వెరుగ లేవె
అన్ని యేండ్లుండియును గూడా నడవులందు

మరల దిరుగంగ దలచితే మగువ యిప్పుడు|| 42
 వచనము:- అనిరాముడు మనమున సంకోచమును బెదురును
 గలవాడై సీత కోర్కెను మన్నించ లేకను కాదనలేకను యొక్కింత
 యోచించి సమయమరిసిని కోర్కీ దీర్చగల వాడనని బుజ్జగించెను.
 43

కం:- చదరంగంబుల నాడుచు
 పదిలముగా జూచుకొనుచు పడతిని యెప్పుడున్
 హృదయం బలరం జేయును
 మదిలోనా రాముడెప్పుడు మరిమరి ప్రేమన్|| 44

కం:- సొగటాలనాడు చుందురు
 తగువని పందెములు వైచి దగవులుబడుచున్
 జగదేక వీరుడగుతన
 మగనిని యోడించి సీత మరిమరి మురియున్|| 45

కం:- సతిచేత నేడి యొకనా
 డతి పంతము మీరనాడె నవనీ పతియున్
 వెతజెందగ నాపందెము
 లతివను గెలిపించి రాము నవమానించెన్ 46

అ.వె:- పంతగించి విభుడు పలికె కోపంబున
 నాడనింక నీతో అతివ వినుమ
 మంతరించి నావో మరియేమి జేసితో
 మాయ జేసి నావు మగువ నన్ను 47

వచనము:- అని రాముడాటను గలిపి లేచిపోయెను, సీతయు
 రామునేడించి యుడికించిన అనందంబున ఆటచాలించెను.
 యీ రీతిని సీతారాములాడుచు బాడుచు మహానందంబున
 బ్రొద్దుబుచ్చు చుండిరి. 48

సీతా పరిత్యాగము

వచనము:- దేవలోకమున దేవ పరులు వైకుంఠవాసుడగు ఆ
మహావిష్ణువును భూలోకమునుండి యెట్లు రప్పింపవలయునా
యని ఆలోచించుచుండిరి

49

ఆ.వె:- ఆది విష్ణువచట నాలక్ష్మితో గూడి
అవనియందు సుఖములందు చుండె
అసురవిభుని జంపి అవనిజాతను బొంది
మరల వచ్చుటయును మరచి యుండె||

50

ఆ.వె:- విష్ణు ముర్తిలేక వేసారి పోతివి
యెట్లుమనగ వలయు నేమి జేయ
మరలవచ్చు శౌరి మనకడకంచును
యోచనంబు జేసి వేచియుండె||

51

కం:- ధారుణీయందున దుఃఖము
పారముగా గలుగ వలయువారికి నిపుడే
వేరుగ జేయంగలిగిన
కారణమును జూపవలయుకాకుత్స్థునకున్

52

తే.గీ:- వాణియేతించి నొక చిన్నవాడయందు
రజకులున్నట్టి యిండ్లలో రంధి జేసె
ఒక్క వాచాలుడగు వాడు నిక్కుచుండె
సతిని యేలను బొమ్మని పతితయనుచు

53

తే.గీ:- పెద్దలేతెంచి జెప్పిరి బుద్ధులెన్నే
గలతలనువీడి జేయంగ కాపురమ్ము
పరుల కొంపనున్నట్టి యీ పడతినేల
వెట్టి రాముండనేగాను వినుడు పొందు

54

వచనము:- అని శ్రీరామునే విమర్శింప దొడంగెను

55

తే.గీ:- నిత్యము దశరథరాముడు

సత్యము దప్పకనుయేలు జనులను దయతో

సత్యంత మోదమందుచు

ప్రత్యక్షపరోక్షములను ప్రజలునుతింపన్

56

తే.గీ:- అట్టి రాముని పాలన మందు గుప్త

చరులు సత్యంత దీక్షతో సంచరించి

చేరి జనులలో విషయముల్ సేకరించి

విన్నవించురు రాజుకు విశదముగను

57

వచనము:- ఒక్కనాడొక గుప్తచరుడరుదెంచి తాను విన్న విషయములు

రాజునకు నివేదించి శ్రీరాముడు సంతృప్తాంతరంగుడై తన పాలనలో

ప్రజలకేలోపంబులు కలుగ రాదు వారల సంతృప్తి యే తనకు

కావలయుననియు బలికి నాపాలనయందేగాక నా నడవడి యందు

ను గూడ ప్రజలు సంతృప్తులే గదా! అని అడిగిన, నావేగుచరుడు

నిరుత్తరుడై యూరకుండె. అతని సంకోచమును గమనించి

రాముడనుమానించి ఏమి? భద్రా! ఏమయిన విశేషముగలదా!

నా యెడల జనులు యిష్టులై యుండిరా! సంకోచింపక చెప్పుమన

భద్రుడు - ప్రభూ! పండిత పామర రంజకమగు తమ శాసనము

నుందులోపములుండునా, అయిననూ ముష్కరుల మనస్సు

రంజిపజేయుట దుష్కరము కదా అన రాముడు -

58

తే.గీ:- ప్రజల భావముల్లెరుగుతే ప్రభుని విధియు

భ్యాతిగానిమ్ము లేకప భ్యాతిగాని

సంశయం బేల దెల్పుమా సంగతేమొ

నీదు కర్తవ్యమును నీవు నెఱవ వలదె

59

వచనము:- అని బల్కు రాజునకు భద్రుడు - పట్టణమందలి

ప్రజలు తమను కొని యాడుచుండ నొక ముష్కరుడేమేమో వాగి

మిమ్ములను విమర్శించెను. మూర్ఖులును తాగుబోతులును

వాగినవ లెక్కలోనికి రావుగదా! అన రాముడు - అధికులైనను

అల్లులైనను మమ్ముల గురించేమను కొనుచుండిరో మాకు
 తెలియవలయునుగదా! అందులకేమిమ్ము నియోగించినది. ఎట్టి
 విషయమైనను దెలియజేయుమని రాజాజ్ఞ. దానిని ధిక్కరింపక
 దెల్పుమన, భద్రుడు గడగడ పముకుచు ప్రభూ! ఒకరజకుడు
 ముష్కరుడై భార్యను సంశయించి రాత్రి యెందో గడిపివచ్చితివి
 నిన్నేలను, ప్రజల మలినముల ఎ ట్టి పవిత్రముజేయు
 పవిత్ర రజకకులమున జన్మించినవాడను. పౌరుషహీనుడను
 గాను పొమ్ము అని - పరుల పంచనున్న భార్యనేలుటకు నేను
 వెళ్లి రాముడను గానని మిమ్ము విమర్శించెను. అట్టి మూర్ఖుని
 మాటలు తమకెరిగించలేకను రాజాజ్ఞను ధిక్కరించలేకను
 సంశయించితిని, మన్నింపుడు ఆ మాటలు తమరులెక్క
 చేయవలదని ప్రార్థించుచున్నానని బల్కి నమస్కరించి యేగెను.
 కర్ణ శూలంబులగు నా మాటలు విని రాముడు కూలబడియెను.
 కొంతపడి దుఃఖించి అయ్యో! సీతా! అయోనిజవగు నీకపవాదమా!
 నీ పవిత్రత నెరిగియులోకాపవాదమునకు భయపడియే
 నిన్నానాడగ్ని బ్రవేశింప జేసితి అయినను ప్రజలను మానించు
 చుండనేవు. హా! హతవిధి! ప్రజలు సంశయంబున జూచుచుండ
 నేనెట్లు రాజ్యమేలగలను, రఘువంశమును పండించి కులదీపకుని
 ప్రసాదించ బోవు పవిత్ర మూర్తివి, నిన్ను వీడినేనెట్లు బ్రతుకగలను!
 నీతోనుఖించుచు ప్రజలనేలగలనా! నీతోగూడిన నా జీవితము
 ముఖ్యమా, ప్రజలు ముఖ్యమా, వద్దవద్దు, ఈ ప్రజలు ఈ
 రాజ్యము మనకు వద్దు ఈ రాజ్యము భరతునకిచ్చి మన
 మడవులకు బోయి సుఖముగా నుండము, అని దుఃఖాక్రాంతుడై
 కిరీటమును దీసి నేలకూలబడియెను. ఇంతలో అద్భుతముగా
 పీఠముపై నుంచబడిన కిరీటము ధర్మమూర్తిగా ఎదుట నిలచి-
 ఓ రామచంద్రా! రఘువంశ యశోభూషణా!
 దశరథనుదనా! నేనీ రఘుకులవీరులు ధరించిన ధర్మరూపమును,

నీవు నన్ను ధరించిన నాడే నా వశపర్తి వైతివి. యిక నీవు
 నీవుగావు. ధర్మానువర్తివి. ధర్మ స్వరూపుడవు. నీ స్వార్థమునకై
 నన్ను పరిత్యజింతువా! ధర్మరక్షణకై దిలీపుడు తన ప్రాణమైనను
 త్యాగమొనర్చదలచెను, ధర్మరక్షణకైరఘువు తన సర్వస్వమును
 దానము జేసెను. సత్య ధర్మరక్షణకై నీ తండ్రి దశరథుడు ప్రియ
 పుత్రుని విడచెను, ప్రాణమును విడచెను గాని ధర్మమును
 విడువలేదే! ఇట్టి ధర్మమూర్తుల వంశమున బుట్టి, ఇంతవరకును
 ధర్మరక్షా పరతయే జీవన పరమావధిగా దలంచిన
 ధర్మదీక్షాధురంధరా! నీ స్వార్థమునకై, నీ ప్రియపత్ని సీతకై
 ధర్మపరిత్యాగమొనర్తువా! ఇదియేనా నీ కర్తవ్యము! ఇదియేనా
 ప్రజారక్షణ! ఇదియేనా రాచపాడి! ఇదియేనా వంశప్రతిష్ఠారక్షణ?
 నీ సుఖమునకై ఈ రఘువంశకీర్తిని మంటగలిపెదవా! నీ
 పెద్దలందరును సుఖాపేక్షలేకయే కష్టములనుభవించిరా? లేమ్ము,
 కర్తవ్య విమూఢుడవుగాకుము. ధర్మరక్షణకే జన్మించిన నీవు
 ధర్మమునకై నీ సర్వస్వమును త్యాగము చేయవలెనన, యిక
 సీతయన నెంత! అని ప్రబోధించి తిరిగి కిరీటముగా మారిపోయెను.
 రాముడు నిశ్చేష్టుడై కొంత తడవనల్లేయుండి, దుఃఖభరితమైన
 మనస్సును దిట్టబఱచుకొని ధర్మ బద్ధుడై, కృతనిశ్చయుడై, లేచి
 లక్ష్మణుని తోడితెమ్మని సేవకుని బుత్తెంచెను. ఝాము రాత్రి
 గడ్డచెను లక్ష్మణుడు శయన మందిరమునకేగె, నంతలో రామాజ్ఞ
 వినిన వాడై వెంటనే అన్నగారి మందిరమున కేగెను. గంభీరపదముడై
 యున్న శ్రీరాముని జూచి సమస్కరించెను.

60

కం:-

అన్న పదంబుల కెరగిన

జన్మియనుజూ జూచి బల్కె సీతాకాంతుం

డన్నా లక్ష్మణ వినుమా!

యెన్నగరానట్టి నింద యెంతయొ గలిగెన్॥

61

కం:-

లోకాపవాదమొదలెను

కాకూత్స్థుల కేమియింక గౌరవముందున్

లోకులనిందను బొందిన

లోకులెటుల బ్రతుకగలరు లోకమునందున్

62.

కం:- అన విని లక్ష్మణుడెంతయు

వినయముదీపింప భక్తి వెలయగ బల్కెన్

మన కపవాదము గలుగునె

ఘనులీ యిక్ష్వాకులంచు గానరె ప్రజలున్||

63

పచనము:- ధర్మరక్షా ధురంధరులీ రామచంద్ర ప్రభువుల కపవాదమా!
అని రోషకవాయతలోచనుడై లక్ష్మణుడు బలుక రాముడు గంభీర
పదనుడై, తమ్ముడా! ధర్మరక్షణకై మన మెట్టి త్యాగమైనను
జేయవలయును గదా! ప్రభువు యెడల ప్రజలెల్లవేళలా భక్తి
విశ్వాసములతో మెలగ వలయును. ప్రభువు ఆదర్శప్రాయుడై,
సత్ప్రవర్తనుడై యుండవలెను. అట్టి ప్రభువునే ప్రజలాదరింతురు.
లోభమోహంబుల జిక్కి, స్వార్థపరుడగు రాజును ప్రజలు
శంకింతురు. శంకాస్పదుడగు వాడు శాసకుడు గానుండదగదు.
ప్రజారంజకమైన రాజధర్మమే నాకుగావలయును. అందుకొఱకు
నేనేమయినను త్యజింతును. ఆ ధర్మము కొఱకు నేడు సీతను
త్యజింతును. లంకాధి నాథుని చెరలోనుండిన సీతను రాముడు
మోహంబున స్వార్థపరుడై యేలు కొనుచున్నాడని నా ప్రజల
చేతనే నాకపవాదము సిద్ధించెను. అగ్నియందు పునీతయైన సీత
శీలమును శంకించు ప్రజలనెట్లు నమ్మించగలము. కావున సీతా
పరిత్యాగమె తక్షణ కర్తవ్యము. అని బలుక లక్ష్మణుడు గుండె
రుల్లుమన శోకముతో అన్నా! ఇదియేటి ధర్మము. అయోనిజయు,
పతిసేవా పరురాలును, పరమ పవిత్రయునగు జానకీదేవిని
త్యజింతువా! ఆమెను విడిచి నీవు బ్రతుకగలవా? ఈ మాటలు
వినిన జానకీ దేవి ప్రాణములు నిలుచునా! యెవరో బాలిశుని
వలుకులకు విలువనిచ్చి వైదేవీని త్యజింతువా!

రఘుకులదీపకులగు రామచంద్రుని యిల్లాలు, వంశోద్ధీపకుని ప్రసాదించు పూర్ణ గర్భవతియైన సీతాదేవిని శంకించి మీకింత మనస్తాపమును గలిగించిన యాతుచ్ఛుని నాలుకనుచీల్చి వేసెదనని యొరనుండి ఖడ్గము దీయ - రాముడు తమ్ముడా! ఒక్కని జంపిన వచ్చిన కళంకము బోవునా! రేపు సూర్యోదయమునకు మున్నుగనే సీతను రథముపై గొనిపోయి గంగా తీరమున విడిచి రమ్ము. ఈ విషయమెవరికిని దెలియరాదు. నేనిక సీతను జూడజాలను. నివిందేయుండుము. తెల్ల వారుర్ఘామున సీతనరణ్యములదించి రమ్ము ఇది రాజుగా నా అజ్ఞ. కాదనిన నా మీద అన, అదియునుగాక సీత గంగాతీరంబున మున్యాశ్రమములందు ముని కన్నెలతో నాడగోరెను. కాన ఆ నెపంబున గొని పొమ్మని జెప్పి తన శయ్యయందు గూలబడియె. లక్ష్మణుడును చేయునదిలేక దుఃఖముతో నారేయి వేగించెను.

64

కం:- తొలి ర్ఘాముగడిచి సంతనె
మలిర్ఘామరుదెంచెగాని మందిరమునకున్
గలియగరాలేదనుచును

పలుమారా సీతజూచె పతిరాకకునై||

65

అ.వె.- చూచి చూచి సీత వేచియుండగనంత
కలత నిద్దురందు కలను గనియె
తన్ను నెక్క గుహను తరిమిత్రోయుచునుండె
భూతమొక్కటి తన భుజము బట్టి||

66

వచనము:- అట్టి భయంకర స్వప్నమును గని భయభ్రాంతయై సీత మనసునందు కీడు దోప రామచంద్రుడు గూడ మందిరమునకు రాలేదని నిదురకు దూరమై కలతజెందిన మనస్సుతో నారేయి వేగించెను. అంత లక్ష్మణుడు తెల్లవారు ర్ఘామున అశ్వశాలకేగి అశ్వములను రథమున బూన్చి భారమనస్కుడై సీతామాత

మందిరమున కేగి దుఃఖముతో -

67

తే.గీ.:- ఎంత ఘోరమ్ము గలిగినేడింతలోన
పతిని యెడబాసి జానకి బ్రతుకునెట్లు
రాముడెటులనుండు రమణి బాసి
విధి విలాసమదెంతటి ఖింతయయ్యె||

68

తే.గీ.:- నాదు దుర్భాగ్యమేగదా నన్ను బంపె
పరమ సాధ్యిని యడవుల పాలుజేడ్చు
యేమి జెప్పుదు సీతకు నెట్లు యిప్పుడు
దీసికొని పోయి యడవిలో దింపివత్తు||

69

తే.గీ.:- రామచంద్రుని దేవి యీ రమణి సీత
కొమరుగని వెలిగించు మాకులమటంచు
తల్లులందరు యెంతయో తనియుచుండ
యెంత జేసెను దైవమ్ము నేమనందు||

70

కం:- ఏమని బిలువగదగునే
నేమని జెప్పుదును వనముకేవిధి సీతా
భామామణి గొంపోవుదు
నేమని యా రామునాజ్ఞనెరిగింతునెకో||

71

వచనము:- అని దుఃఖించుచు సీతను జేరి నమస్కరించిన సౌమిత్రిని
జూచి సీత దీవించి యింతపెందలకడనే యేమి పనిగలిగె మీ
అన్నగారు రాత్రి మందిరమునకు రాలేదని యడుగ, లక్ష్మణుడు
తల్లి రాచకార్యముననుండి రాలేదు. గంగా తీరమున మునికన్నెలతో
నాడగరెనుగాన సీతను గంగా తీరమునకు గొని పొమ్మని అన్నగారి
ఆజ్ఞ. తేరు సిద్ధముగానున్నది దయసేయుడని కంపిత స్వరమున
బలికెను. సీతయు సంతసంబున ముని వత్సులకు కొన్ని
వస్త్రాభరణములు కానుకలుగానిచ్చుటకై రథముపైనుంచి మీ
అన్నగారి సెలవంది వత్తునన లక్ష్మణుడు తల్లి రాత్రంతయు
నిద్రలేక అలసి పరుండెగాన యిప్పుడు నిద్రాభంగము

జేయవలదని ప్రార్థించి, తన వంచనకు తానే దుఃఖించుచు
 రథమెక్కెను. సీతయు తన వల్లభుడింత తొందరగా తన కోర్కె
 దీర్చుచున్నందున నంతనంబున రథమెక్కెను.
 రథమధిరోహించుచుండ దక్షిణ నేత్రమును భుజమును నదరి
 అపశకునము సూచించెను. లక్ష్మణుడతివేగముగా రథము
 దోలుచుండెను నగరవీధి దాటకుండగనే మార్జాలమెదురయ్యెను.
 అది చూచి సీత భయముతో లక్ష్మణా! అపశకునముల్లా
 గననయ్యెను. మీ అన్నగార్కి చెప్పకయే వచ్చితిని నాకు రాత్రి
 దుస్వప్నము వచ్చినది సుమా! నా మనస్సాందోళనగా నున్నది.
 పన వినివహారమునకు మనసం గీకరించకున్నది. రథమును
 వెనుక ద్రిప్పుము. మరియొక దినమున వెళ్లవచ్చును అని
 జెప్పుచున్నను లక్ష్మణుడు మౌనముగా రథవేగమును
 హెచ్చించెను.

72

తే.గీ.:- ఏమియునుమాటలాడక యేగు చున్న
 చిన్న మరదిని జూచి యా సీత బలికె
 దిగులు జూపించె నీమోము తీరు జూడ
 చిన్నబోయితి వేలనే యన్న నీవు||

73

తే.గీ.:- నాడు కోరితిగాని యీ నాడు నేను
 రామచంద్రుని విడచియా రామమందు
 దిరుగ జాలను వేగమే ద్రిప్పు రథము
 నేడు నామది కేలనే కీడు దోచె

74

తే.గీ.:- దుష్ట శకునమ్ము లెన్నియో దోచుచుండె
 కష్టములు గల్గినని మది కలత జెందె
 గంగ తీరంబునకు బోవగాదు యిప్పుడు
 మరలిపోవుటె నగరికి మంచిదయ్యె||

75

వచనము:- అని సీత భయాందోళిత మనస్కయై లక్ష్మణునాప, అతడు
 దుఃఖమ్మున బోగులుచు

76

తే.గీ.:- మరలిపోవంగ తరమానె మనకు నింక
వచ్చి నారమదియెగను వనము తల్లి
పరమ పాపని యీగంగ పడతియింక
నిందు దిరుగంగ గోరితివిందు పదన||

77

పచనము:- అని రథమునాపిన సీతయు రథము దిగి లక్ష్మణుని దెస
జూచిన నతడు కన్నీరు మున్నీరుగా ఆమె పాదముల బడి
వెక్కివెక్కి యేడ్చుచుండ సీత భయముతో కంపించుచు లక్ష్మణుని
లేవనెత్తి వివిది? లక్ష్మణా, యేమయ్యె! నాధుడు శ్రీరామచంద్రుడు
క్షేమమేగదా! అయోధ్యయందు మన వారందరును సేమమేగదా!
పతి సేవా పరాయణులును, సుకుమారులునునగు నాచెలియండ్లు
కుశలమేనా! రఘువంశదీపకులగు మీ సోదరులు క్షేమమేగదా!
నీ దుఃఖమునకు కారణమేమి! చెప్పుము తండ్రియని అడుగ
లక్ష్మణుడు కొంత తడవు మౌనము గా విలపించి - తల్లి నీకేమని
జెప్పగలవాడ

78

ఉ:- పాపపు రక్కసుండు చెరబట్టిన సీతను యేలె రాముడం
చేవగు నిందమోపినిను నేలుట దోషమటంచు దుర్జయం
బొపలుగాకి కూతలకు సంబుజనేత్రుడు చింతజెందిని
న్నీపగదిన్ వనాంతరమహీస్థలి వీడగ బంపెతల్లిరో||

79

కం:- ఆ మాటలు విని జానకి
యేమేమీ మరల జెప్పు మేమంటివి శ్రీ
రాముడు ననువిడనాడెనె
నా మూలంబునను చందనాధునకగునే||

80

కం:- నాదగ్గిని ద్రొక్కించెను
నేడి విధినున్న విడువనీతియె దనకి
నాడెదవన యపవాదము
వీడుటకై నన్ను నడవి విడువగ బంపన్

81

కం:- సీత పరమపాపనియని

యాతాపసివరులు దేవతాదులు బల్కన్

నాతోనేమియు జెప్పక

యీ తీరున విడువదగునె యిక్ష్వాకునకున్॥

82

వచనము:- అని సీత గోలుగోలుననేడ్చుచు - లక్ష్మణా! నేనెట్టి నిర్భాగ్యురాలను నా జీవితమంతయు గానలకే అంకితమయ్యెనే, నా ప్రారబ్ధపశంబున గంగా తీరమున మునికాంతలతో నాడగోరితి. చివరకు నాకోరికలడవుల పాలుజేయునని యెరుంగనైతి. ఆనెపంబున నన్నడవులకు దీసికొని పొమ్మని మీ అన్నగారు సెలవిచ్చిరా! యెంతటి అన్యాయము లక్ష్మణా! శ్రీరామునెడబాసి నేనెట్లు బ్రతుకగలను! పతికి దూరమగు నతికి బ్రతుకేల! అయ్యో! నన్ను నీ ఖడ్గమున దెగటార్చి ఈ దుఃఖము నుండి నాకు విముక్తి గలిగించుము. అట్లుగాదేని అదిగో పరమపావని గంగాదేవి యుండనేయున్నది. నా దుఃఖమును బోకార్చి తన గర్భంబున దాచు కొనునని యేడ్చు సీతతో లక్ష్మణుడు తల్లి! నీ విట్లు బలుక దగునా! నిన్ను బాసి శ్రీరాముడు సుఖముగా నుండ గలదా! 83

కం:- ఆ వార్త విన్న దాదిగ

నేవిధి సీతకును జెప్పి యే విధి సతినే

నేవిధి విడతును నడవుల

హా! విధి మమ్మెంత జేసెయని రోదించెన్॥

84

వచనము:- తన బహిష్కాణమువగు నిన్ను విడుచుట కెంత వ్యధ జెందునో నీవెరుగవా! రఘువంశవీరుడగు రామచంద్రుని తేజము నీ గర్భంబుననుండ నీవు ప్రాణ త్యాగమునకు బూసుకొనవచ్చునా! తల్లి! జానకీదేవి!! శ్రీరాముని యందు నీ ప్రేమ అనన్యమేని, మనోవాక్యాయ కర్మలా రాముని క్షేమముగోరు నీవా రాముని వంశాంకురమును రక్షించి కాపాడుదువుగాక! దానికి దప్పిన శ్రీరామునిపై అన సుమా! అని బలుక సీత - అయ్యో లక్ష్మణా!

నన్నెంతటి శిక్షకు గురి చేసితివేయి. మీ రఘువంశ వీరులెంతటి నిర్దయులు, ఎంతటి స్వార్థపరులు! మీ వంశ రక్షణ కొరకొక అబల జీవితమునే బలిబెట్టుచున్నారే! లక్ష్మణా! మీ అన్నగారికి ప్రజారక్షణయే ముఖ్యముగదా! నేను మాత్రమయోధ్యాపుర వాసులలో నెకతెనుగానా! ఇదియేటి రాజధర్మము, పురప్రజలలో నేస్త్రీకైనను ఈ కష్టము గలిగిన మహారాజు తన ప్రాణమైనను నిచ్చి వారి యార్తి దీర్చియుండును. నాదురదృష్టము వలన నేను రాణినైతిని, రామరాజ్యములో నెకస్త్రీకి గలుగు రక్షణ, అదృష్టమునాకు లేవుగదా! హా! పరమేశ్వరా! యెంతజేసితివేయి! మరణించుటకును జీవించుటకునుగూడ స్వతంత్రము లేకుండా మీ అన్నగారు నన్ను శిక్షించిరిగదా! ఇప్పుడీ కష్టమెవరితో జెప్పుకొందును! ఎట్లు బ్రతుకుదును! అయ్యో! అని యేడ్చుచు -

85

ఉ:- కైక వరంబుతో నపుడు కానలకేగితి సంతసంబునన్
నా కదియే వరంబునుచు నాధుని సంగతి వీడలేక నే
నా కరినాత్ము రావణుని యాచెరలందున రామురాకక్షై
యాకలి దప్పులన్ మరచి యచ్చట నుంటిని జీవితాశతో॥86

కం:- నేడేమని జీవించును
నాడే నన్నగ్నియేల నాశముగాకన్
నేడీ విధి శిక్షించెను
రాడే నానాధుడింక రక్షింప ననున్॥

87

కం:- లోకాపవాదమనుచును
కాకూత్స్థులు కరుణలేక కారణమైనన్
నాకెరిగింపకయే యిపు
డీ కానల నన్ను విడువ నిది ధర్మంబే॥

88

వచనము:- లక్ష్మణా! లోకాపవాదమొదలనపుడు, అర్థాంగినగు నాతో చర్చించవచ్చునుగదా! రాముని ధర్మపాలనకడ్డు నిలతునా!

రాజధర్మమునందు రాజునకున్న భాద్యత రాణినగు నాకుమాత్రము లేదా! నేనే నా నాధుని సెలవుదీసికొని అడవులకు వచ్చెడిదానను నన్నా మాత్రమర్థము జేసికొనలేకపోయెను. నా కోరిక యేనెపముగా వంచనతో నన్నడవుల కంపుట నన్నవమానము జేయుటయేయని మహారాజునకు మనవి జేయుము. రామచంద్రునికి నాకడసారి వందనములని జెప్పుము. అని గంగాతీరము వెంబడి యేడ్చుచు జనుచుండ, లక్ష్మణుడును దుఃఖముతో రథము మరలించుకొని పోయెను. 89

కం:- ముని బాలురు సమిధలకై
వనములదిరుగుచును నటకు వచ్చిరి, సీతన్
గనుగొని యచ్చురువందుచు
మునివరు వాల్మీకి తోడ ముందుగ దెల్పన్. 90

వచనము:- శిష్యుల మాటలు విని వాల్మీకి సీత కడకు వచ్చి,
శోకమూర్తియైయున్న యామెను జూచి యోగదృష్టితో
విషయమంతయు గ్రహించి దరికి జేరి నిలచిన 91

కం:- గురువులు వాల్మీకుల కా
పరమాత్ముని దేవలేచి భక్తి ధలిర్పన్
కరముమొగిచి వనయంబున
పరమానికి మ్రొక్కినిలచి వదనము వంచెన్|| 92

తే.గీ:- రామచంద్రుని పట్టంపురాణివైన
నీకు దప్పులు గల్గినే నెలత వినుము
అగ్ని నంటునె మనినము లవనిజాత
అమ్మ! రావమ్మ! జానకీ యడలనేల|| 93

వచనము:- అని వాల్మీకి మహాముని ఆమెనేదార్చి, నీకు జనక
సముండను చింత వీడి నాత్రమమున నుండుము.
నీకుశుభంబగునని దీవించి ఆశ్రమమునకు దోడిదెచ్చి, అచ్చటి
మునికొంతల కామెను జూచి ఈమె వనదేవత మన ఆశ్రమమున

ఈమెకే లోటును గలుగనీయక సేవింపుడని వారల కొప్పగించెను.

వారును సీతాదేవిని భక్తి శద్ధలతో సేవించుచుండిరి. 94

పచనము:- లక్ష్మణుడయోధ్యకేగిన తోడనే సీతా పరిత్యాగ వృత్తాంతము
అంతిపురమంతయు వ్యాపించెను. రాజమాతలును సీతా
చెలియండ్లును గోలుగోలున నేడ్చుచుండిరి. పరివారజనమంతయు
పరితపింప దొడంగెను. గంభీరుడై మానముద్రతో నున్న రాముని
కడకెవ్వరును వెళ్లలేకుండిరి. 95

కం:- సీత నెడబాసి రాముడు
యాతనతో బొగుచుండెనట నిష్క్రియుడై
ఆ తాటక మర్దనుడా
సీతనుమది వీడలేక జిఱితిలుచుండున్|| 96

కం:- జననెల్లడు రాముడు సభ
ఎననెల్లడు రాజకీయ విషయములేవిన్
గననెల్లడు యేరిని తన
మనమున నా సీతనెపుడు మరువక యుండున్ 97

తే.గీ:- చేరవెరతురు రాముని చెంతకవరు
మంత్రులైనను ప్రముఖసామంతులైన
తల్లులైనను భరతాది తమ్ములైన
అంతిపురమంత నీరవ మావరించె|| 98

తే.గీ:- మందిరమ్మును విడువడా మనుజు ఎభుడు
ప్రజల కష్టాలు ఎనరాదు ప్రముఖులైన
నిచ్చుగించడు మాటాడ దేమియైన
భరతు డేజూచు నారాజ్యభారమంత|| 99

తే.గీ:- సీత నెడబాసి రాముని శిక్షజేసి
ప్రజలు సౌఖ్యమ్ములే విధి బడయ గలరు
కరువులే గల్గె జనులెల్ల గలత జెంద
లక్ష్మి లేకయె యాపుర లక్ష్మికుమి|| 100

కుశలవుల జననము

వచనము:- అచ్చట వాల్మీకి మహాముని ఆశ్రమము
జానకీదేవిని వనదేవతగా నారాధించి ముని కాంతలు యె
సేవించుచుందురు.

101

కం:- ముని పల్లెయందు సీతకు
మునికాంతలు సేవజేయ మురియుదురెపుడున్
మనమలరగ జేయుదురా
వనఫల పుష్పములు దెచ్చి వనితలు ప్రేమన్

కం:- అనవరతము రాముని దన
మన మందున దలచు సీత మగువలతో నా
ముని యాశ్రమమున గల యా
వనతరు లతికాని కుంజ వాటిక బెంచున్

వచనము:- ఆశ్రమమును శుభ్రపరచుట యందును,
మృగపక్షిశాబకముల బెంచుట యందును ముని
వారించుచున్నను సీత వారతో ఆయాపనులయందు
చుండును. ఒక్కనాడా సీతాదేవి పూలమొక్కలక
బోయుచుండ వాల్మీకి మహాముని ఆశ్రమమునకు
సాధ్యమ తల్లిని జూచి విచార విభ్రమంబుల -

సీ:- సాకేత నాథుని సతియైన సీతమ్మ
కష్టాలు పడుచుండె కానలోన,
పట్టు పుట్టంబులు బాగుగా ధరియించు
కాంత గట్టెను నేడు కావి చీర
చెలికత్తియల తోడ సేవలొందెడి రాణి

మునుల సేవలయందు మునిగి యుండు
పతితోడ సుఖయించు పడతి సీతాదేవి

తే.గీ.:- రామచంద్రుని యిల్లాలు రమణి సీత
నిండు చూలాలి కే యిట్టి నిందగలిగె
విధివిచిత్రము లెంతయు వింతగాదె
యనుచు జింతించె మదిలోన యతివరుండు

106

పచనము:- అంతనెక్క శుభ ముహూర్తంబున -

107

తే.గీ.:- పంచ గ్రహములు గురునితో మించి వెలుగ
శుభమునే రాసులైదింట జూపుచుండ
రఘుకులేశుని యిల్లాలు రమణి సీత
గనియె సుతులిద్దరిని నెక్క కాలమందె

108

పచనము:- మునికాంతలు పరుగున బోయి వాల్మీకిముని పుంగవున
కావార్తనెరిగింప నతడును సహర్షంబుగ

109

కం:- కుశలంజేకొని వారల
కుశలముకై నాలవంబు గూర్చియునపుడే
కుశలార్థమంత్రములతో
కుశ రక్షలుగట్టజేసె గురువుల బేర్కిన్॥

110

కం:- కుశలవ మార్జన వలనన్
కుశలవులని పేరులుంచి గులవర్జనమున్
యశమును గలుగగ వారిని
బ్రహ్మపతి రక్షించుననుచు బలికెను మునియున్॥

111

పచనము:- వారి జనన లగ్నములు బరిశీలించి అమందానందంబున
జానకి దేవి కడకేగి - తల్లీ! నీ బిడ్డలనమాన
వరాక్రమతేజోవిరాజాలు. రఘువంశయశోభావణులు,
శ్రీరామచంద్రునే. విరచి పరాక్రమ నంపన్నులు
అయ్యోధ్యాసేనాసన మధిష్ఠించి పెక్కిండ్ల భూమిని పరిపాలింతురు
సమయని బలుక జానకిదేవి కన్నీరు మున్నీరుగా విలపించుచు

- పితృదేవా! నాకంతటి అదృష్టమా! రాజాంతఃపురముల నల్లారుముద్దగ పెరుగవలసిన శ్రీ రామచంద్రుని అనుంగు బిడ్డలీ యడవులలో ప్రవచ్చున్నముగా నుండ వలసి వచ్చెనే! అయ్యోధ్య యందు వైభవోపేతముగా జరుగ వలసిన పుత్రోత్సాహము మీ విధముగా అడవుల పాలయ్యెగదా! ఇది వినిన రామచంద్రుడెంతటి ఆనందము బొంది యుండును. జనని కొసల్యాదేవి కెంతటి సంతసముగలిగెడిది నా దురదృష్టమువలన వారికిని నాకును గూడ సంతాపమే మిగిలెను. అని వాచొప్పు చున్న సీత నూరడించి తల్లీ! చింతింపకుము. నీ కష్టములు దీర్చి నిన్నారాముని కడ జేర్చెడి అసహాయ శూరులు నీ వద్దనుండ నీకు బెంగేల నమ్మా! వీరిని విద్యాధికులంజేసి అయోధ్యానింహాసనమధిష్టింప జేసెద, నీవును నీ భర్తతోసుఖించగలవని యూరడించెను. వాల్మీకియు వారికే జాతకకర్మలు జరిపించి కుశలమృలని శుభనామములుంచెను. సీతయు తన బిడ్డలను జూచుకొనుచు వారి ముద్దుపల్కుల కానందించుచు, వారల సంగక్షణలో తన బాధనా పసి వారలతో జెప్పుకొనుచు ఒక్కొక్కప్పుడు దుఃఖించుచు, నొక్కొకరి ఆనందించుచు వారల లాలన పాలనలతో ప్రొద్దుబుచ్చుచుండును.

112

కం:- జోజో రఘు కులదీపక
జోజో నానోముపంట జోజో తనయా!
జోజో మామాదశరథ
జోజో మాజనక రాజ జోజో తనయా!!

113

కం:- మీ తండ్రి రామ చంద్రులు
మీ తాతా దశరథేశమేదినీ పతియే
మాతా మహాలా జనకులు
మా తండ్రినిదుర బొండు మా వంశనిధులో!

114

వచనము:- ఈ విధముగా బిడ్డలంజెంచు కొనుచుండ వారు
 ఐదువత్సరముల ప్రాయము గల వారైరి. వాల్మీకియు వారల
 విద్యాభ్యాసమునకై తాత్కాలి కోపనయన సంస్కారము జేయించి
 విద్యలు నేర్పుచు ధనుర్విద్యయుండుగూడ వారల
 బ్రవిణులజేసెను. సింహాకిశోరముల వలె నా కుశలపులు
 పదివత్సరముల ప్రాయమునకే సమస్త విద్యలయందును
 ఆరితేరిరి. వాల్మీకి తాను నారదప్రబోధము వలనసర్వజ్ఞుడై
 శ్రీరాముని దివ్యచరిత్రను “శ్రీమద్రామాయణమ” ను గ్రంథమును
 గాయత్రీ మంత్ర బీజాక్షరములతో సంపుటికరణము జేసి ఆరు
 కాండలుగా రచించెను. (ప్రస్తుతము తన యెదుట జరిగిన
 చరిత్రను శ్రీరామనిర్యాణము వరకును ఉత్తరకాండగా తానే
 మొత్తము యిరువది నాలుగువేల శ్లోకములతోనేడు కాండలును
 రచించెననునది జగద్విదితము) తాను రచించిన
 “శ్రీమద్రామాయణము” ను కుశలపులకు నేర్పి వారిచే
 నారామాయణచరిత్రను దేశమంతటా ప్రచారముగావింప
 సంకల్పించిన వాడై వారలనా యత్నముజేసెను వారును రామగాధను
 మధురాతి మధురముగా గానము చేసి వినిపించెడివారు. కుశలపుల
 గానమాధుర్యమునకు ఆశ్రమ వాసులా బాల గోపాలము
 ఆనందమున తన్మయులై రామ భక్తులై రాముని పూజించెడివారు.
 కుశలపులకు శ్రీరాముని చరిత్రమత్సంతప్రియమైనది. శ్రీరాముని
 తమ ఆదర్శ పురుషునిగా, గురువుగా, దైవముగా నారాధించెడివారు.
 శ్రీరాముని ధైర్యసాహసములు గానము జేయు నపుడు తామే
 శ్రీరామునిగా భావించి ఆ పాత్రయందు లీనమగు చుండిరి.
 వారివి జూచి జానకి ఆనందమును దుఃఖమును గూడ
 నునుభవించుచుండెడిది.

114

తే.గీ:- గురువు నానతిగైకొని కుశుదులపుడు

శ్రుతులు తాళంబు దప్పక కృతులు గూర్చి

రామచరితంబునంతయు రమ్మముగను

బాడు చుండుదురెంతయో భక్తిమీర!!

116

తే.గీ:- చదివి వినిపించు కుశుడంత జక్కగాను
అర్థమును జెప్పునాలపుడభినయముగ
మధుర భావంబు లొలికించి మత్తుగొల్పి
తెలియజేయుదురా కథ తెల్లముగను||

117

సీ:- అయ్యోధ్య కేతెంచి యా బాలురిద్దరు
శ్రీరామచరితంబు చిత్రముగను
వీధుల దిరుగుచు వినిపించుచుందురు
ప్రజల వేనోళ్లతో ప్రస్తుతింప
చిన్నారి కుశలపుల్ చిత్రములలరించి
గానంబు జేయగా కంతలంత
పరుగున నేతెంచి పలుమారుజూతురు
రావనగరునున్న రమణులంత

118

తే.గీ:- ఎంత చక్కని బాలురే యింతి జూడు
ఇట్టి తనయులు గలుగగా నెట్టి తపము
జేసెనోతండ్రి యే పూజజేసె తల్లి
అనుచు బల్కుదురాపురి యతివలెల్ల||

119

వచనము:- కర్ణాకర్ణిగా వారిగురించి విని రాముడు వారలవిలపించిపాద
మనెను. తన చరిత్ర కన్నులకు కట్టినట్టుగా వినిపించిన వారి
గానమాధుర్యమున కలరి, హర్షాతిరేకంబున నొడలు పులకింప
తన సీతయేబాబుర రూపంబుననగుపడెను. అబాలురేగాక
ఆ ప్రాంతమంతయు సీతామయమై కన్ను క్రూపులడ్డమై
మోహవేశంబున నేమియుగమనించ లేకపోయెను.
చిరునవ్వులొలికించు వారి ముఖారవిందములును
అమృతప్రాయములగు వారి మాటలును జూడ తన సీత
యేతన్ను పలుకరించుచున్న భ్రాంతిగలిగి సీతాసీతాయని
దుఃఖించుచులోనికేగెను. కుశలపులును తమముని పల్లెకు
జనిరి.

120

“శ్రీ రాముడశ్యమేధయజ్ఞము జేయుట”

- తే. గీ:- రామచంద్రుని యిల్లాలు రాణి సీత
నడచి పాల్చేసినందున ననుభవించు
డనుచు భూదేవి కోపించె ననగ కరువు
కాట కంబులతో ప్రజల్ గానీజెందె!! 121
- వచనము:- సుఖక్షమైన రామరాజ్యమును దుర్భిక్షము జేసుకొన్న
దురదృష్టవంతులము. పరమసాధ్యమతల్లియగు జానకీదేవిని
నిందించిన పాపమూరకపోవునా! అని అయోధ్యావాసులు
కరువుకాటకములతో బాధపడుచు- 122
- తే. గీ:- ప్రభుతో జెప్పుకొనలేక ప్రజలు మిగుల
తల్లిడిల్లుచునుండి రాతరుణమందు
గురువులరుదెంచి రామున కెరుగజేసె
అశ్యమేధముతో శాంతిసందు మనుచు 123
- కం:- సతిలేకను యజ్ఞంబులు
పతులేవిధి జేయగలరు పద్ధతి లేకన్
గతి దప్పి పనులు జేసిన
మతిమంతులు మెత్తురోక్కో మహిపతి నైనన్- 124
- తే. గీ:- ఏకపత్నిప్రతుండనే నెరుగరోక్కో
యెట్లుజేయంగగలుగుదు యాగమనిన
గురుసమూహము ప్రజలమేల్కొరి బల్కె
స్వర్గస్థితో యాగము సల్పుమనుచు 125
- తే. గీ:- సమృద్ధిచెను రాముడు సఖియ సీత
స్వర్గరూపముతో తన సరసనుండ
సంతసంబున యజ్ఞము సల్పుటకును
పురజనంబులు జాలనుష్టాంగు చుండ 126

కం:- గురువుల యాదేశమున
వరసలవారిగను మంచిపస్తువులెల్లన్
పురమందు జనులు దెచ్చిరి
మరియాదలు దప్పకుండ మహారాజునకై

127

తే.గీ:- ఒక్క మూహూర్తమందున నెనరగాను
అశ్వమేధము జేయగా యవనిపతియు
పంచకల్యాణి గుఱ్ఱము పట్టి దెచ్చి
పట్టికను వ్రాసి శాసింప వదలి రపుడు

128

పచనము:- శ్రీరాముని అనతిని శత్రుఘ్నుడు చతురంగ బలములు
వెంటరా అశ్వము వెనుకవెడలెను. అదియును అంగ, వంగ,
కళింగ, మగధ మాళవాది దేశంబులు దిరిగి తిరిగి వాల్మీకి
మహాముని తపోవన భూముల బ్రవేశించెను. యెక్కడ జూచినను
ప్రజలు భక్తి ప్రపత్తులతో దానికి మ్రొక్కుచు, పూజించుచు
రామునికి విధేయులై యుండిరి. ఒక్కనాడు లవుడు
మునిబాలురతో నాడుచు అటదిరుగుచున్న

129

కం:- యాగాశ్వమును గనుగొని
వేగమె నాదరికి జేరి వింతగ జూచెన్
జాగుగ నున్నది భళిరే

యాగుఱ్ఱంబును దానినెక్కగ దలచెన్

130

పచనము:- ఆ లవుని జూచినంతనె యాగుఱ్ఱము మాలిమియైన
రౌతునెద్దకు వలె కదలక బెదరక నిలచెను. లవుడు దానిని,
నిమిరుచు, బుజ్జగించుచు, దాని నుదుట గల పత్రికను
జూచెను. అంతట లవుడాశ్వర్యంబున ఆగుఱ్ఱమునెక తరువుకడకు
దీసికొనిపోయి, అచెట్టు మీదెక్కి దానినుదుట గల పత్రికను
విప్పి క్రిందకుదిగి అందలి విషయములు చదివెను-

131

నీ:- శ్రీరామ చంద్రుడా శ్రితపారి జాతుడు

రఘువంశసోముడు రామ విభుడు

ధర్మావతారుండు దశరథరాముండు

కౌసల్యబంగారు కడుపు పంట

వీరాధివీరుండు విక్రమో పేతుండు

రావణ సంహారి రణవిజేత

దేవాదిదేవుండు దివ్య ప్రభావుండు

సాధురక్షకుడుసా జన్యముర్తి

132

తే.గీ:- అట్టి అయ్యోధ్యధవునిదీ హయము దీని

బట్టగాలేరు యెంతటి దిట్టలైన

పట్టగలవీరులెవరైన పట్టికట్టి

మమ్ము గెలిచిన యిత్తుము మాపురమ్ము||

133

తే.గీ:- అనుచు జదువుచు మరిమరీ యాగ్రహమున

మండిపడియెను లవుడంత మదిని చాల

వీరులే లేరు పొమ్మని విజ్ఞవీగు

వీరి దర్పమ్మునడగించి వేతునేను||

134

తే.గీ:- వీరులేలేర భువిలోన వీరెగాక

యెరుగ జేసెద మాశౌర్యమెంత గలదో

హయము బట్టెద లెవ్వారలడ్డమైన

గడ్డి గరపింతు వారల గర్వమడచి||

135

కం:- హరిహరులడ్డంబైనను

దురగంబును ఎడువ నేను దురమున గెలుతున్

అరివీరభయంకరులము

ధరలో లవకుశుల గెలువ దరమెవ్వరికిన్||

136

వచనము:- అని లవకుమారుడు రోషకపాయిత లోచనుడై యొకనారతో

నాగుజ్జము నొకచెట్టునకు గట్ట, నదియునువానికి లొంగి యుండెను.

మునిబాబులు భయముతో లవకుమారా! మనకిగుజ్జమెందులకు?

అదిగో! యేదోకోరాహలము వనబడుచున్నది. దీనికైగాబోలును.

దీనిని వదలి పారి పోవుదమురమ్మన, లవుడు నేనీగుజ్జమును

విదువను మీకు భయముగలిగినచో బొండ్లని అక్కడనే దైర్యముగా
నిలచెను. వారును లవుని విడచిపోజాలక భయముతో అక్కడనే
నక్కియుండిరి. ఇంతలో శత్రుఘ్నుని సైన్యము అశ్వము
జాడలంబట్టి అక్కడకు వచ్చి బంధింపబడిన అశ్వమును
దానిప్రక్కనే నడ్డిన చేతులుంచుకొని వీరరసావతారమాయను
నటులనిలచిన తేజోమూర్తిని జూచి ఆశ్చర్యంబున - బాలకా!
నీవేనా యీ అశ్వమును బంధించినదని యడుగ, లవుడు
దర్శముట్టిపడ అవునని బలికెను. శత్రుఘ్నుడా, బాలుని
గర్వమునకు ముచ్చటపడి -

137

కం:- ఎవ్వరి బాలుడవేయీ!
యెవ్వరి దనిబట్టినాడ వీయశ్వమున్
ఎవ్వని దిరిగెడి వాడవు
యి వ్వారువమేల నీకు యెరుగంజెపుమా॥

138

వచనము:- అన లవుడు -

139

కం:- పేరడుగుట మర్యాదయె
వీరులకెందైనగాని వీరుగెవండున్
బేరును జెప్పనె లోకపు
తీరును గమనించి బల్కు దెలియదెనీకున్॥

140

కం:- ఎవ్వరి వాడని జెప్పి
ని వ్యనిలో రణముసేయనెంచితో జెపుమా
యివ్వారువంబు విదువమ
రెవ్వరు జెప్పిననుగాని యేమైననికన్ ॥

141

కం:- బాలుని జాడగ మదిలో
చాలగ సంశయము గలిగె శత్రుఘ్నునకున్
తీలగ సీతారాముల
పోలికలే గానుపించి పొందెను ముదమున్ ॥

142

కం:- బాలుడ నీమాటలుచిన

- చాలగ సంతసము గలిగె శౌర్యము జూడన్
జాలుదువే వీరుడనన్
బాలురతో నాడబొమ్ము వరుగున నింకన్ || 143
- వచనము:- అది విని లవుడు - 144
- కం:- వీరుడవగుదవ యేనిన్
బోరుమునాతోడ లేద బొమ్మవలకు నీ
పూరకమాటలతోడన్
బోరకయే దీనినిచట బొందగ గలవే || 145
- కం:- బాలుని పల్కులు వినె
జాలకనిను విడువలేదు జగడమనంగా
బాలుర యాటలుగావుర
నాలావును దెలియలేక నను జెనకెదవే || 146
- కం:- అనిబల్కి శరము బట్టెను
వినరాబాలకు డయింక వేయుదు శరముల్
గనజాలవు బ్రతుకియ్యెడ
మన జాలవు సుమ్మి యింక మరలుము వేగన్ || 147
- తే.గీ.:- చిన్న వాడవు నీవని జెప్పుచుంటి
పొమ్ము హయమునువిడచి మీఁమ్మదరికి
యెరుగ జాలవు యుద్ధమ దేల నీకు
ఈడు వారలతో బోయి ఆడుకొమ్ము || 148
- వచనము:- ఆ మాటలు విని లవుడు - 149
- తే.గీ.:- చిన్నవాడను నేనని యెన్నబోకు
శౌర్యముండిన ముందుకు సాగిరమ్ము,
వట్టి మాటలతోడనీ వారవమ్ము
బొంద గలుగుదువే నీవు బోరుగాక || 150
- కం:- అని గర్వంబున బలికెడి
చినవానిని జూడ జూడ చెందెనుక్రొధం

- బని జేయమందు కురికెను
ధనువును సంధించి వేసె దగిన శరంబుల్ ॥ 151
- కం:- ఇరువురు బోరిరి యచటన్
సరియగు శార్కమ్ముతోడ సరివీరులనన్
మరిమరి బల దర్పమ్ముల
గరిపై లంఘించి బోరు కరియేయనగన్ ॥ 152
- కం:- శత్రువులను నిర్జించెడి
శత్రుఘ్నుడు గురియ జేసె శరవర్షంబున్
శత్రు జితుండగు రాముని
పుత్రునిపై సంతలవుడు పుడమినిబడియెన్ ॥ 153
- తే.గీ:- పడిన బాలుని దరికేగి పట్టి జూచి
ముద్దులొలికెడి యామోము ముదముగొల్పు
పట్టితన రథమందున బెట్టిజనియె
పచ్చి మునిసుతుల్గుశుని కావార్త జెప్ప ॥ 154
- కం:- అది తెలిసి పరుగు పరుగున
మదిలో భిత్తి రథము మార్గములోనన్
పదములు తడబడ బాణం
బదరుచు వేయంగ దొడగెనా కుశుడపుడే ॥ 155
- తే.గీ:- ముందు జూచుచున్న శత్రుఘ్ను ముందువేసె
శరము మంత్రించి సమ్మోహ శరమునపుడు
మంత్ర శక్తికి నాతేరు ముల్లేవేగ
లేచి వచ్చెను లవుడవ లిలగాను ॥ 156
- కం:- ఇద్దరికదిక్కునిలువగ
ముద్దులొలుకుచున్నవారి మోములుజూడన్
అద్ది రెభళియని మనమున
నిద్దరి ధైర్యమ్ము మెచ్చె నెంతయొప్రేమన్ ॥ 157
- వచనము:- ఆ కుశలవులనే జూచుచు పరధానముగానున్న

శ్రీత్రుఘ్నునిపై వాడియైన బాణములిరువురును ఒకేసారి
వేయనతడు నేలకొరిగెను. రాజభటులు పరుగున బోయి
శ్రీత్రుఘ్నుని విషయమెరిగింప రాముడు విపాద విస్మయంబులు
జెనగిన భరతుని బిలచి బొమ్మన నతడును బాలుర గెలచుట
బ్రహ్మవిద్యయా! సైన్యమేలనని తానే రథమధిరోహింప
లక్ష్మణుడును వెంట వెళ్లెను. మునివల్లెదరి జేరి,
అటబంధింపబడిన గుఱ్ఱమును దానివద్ద జగజట్టిలవలె నిలచిన
బాలురను జూచి -

158

కం:- హరిహరుల వేలెనిలచిన
సరిగానొక పొల్కినున్న చందముగనియా
దరి జేరి ప్రేమమీరగ
మరిమరి మెచ్చుచును మంచి మాటల తోడన్ ||

159

అ.వె.- చిన్నవారు దెలియ రెన్నంగమీరలు
అడవి దిరుగు మీకు నశ్యమేల
రండు మాపురంబు రాజుకానుకలిచ్చు
రణమదేల మీకు రాముతోడ ||

160

వచనము:- అని భరతుడు వారలకు నచ్చజెప్ప వారును తమలోతాము
నవ్వుకొనుచు .

161

కం:- వీరుడవైనను యిటులన్
గారడి వాక్యములేల గాదని మమ్మి
పూరక గొనిపోజూచితె
బోరక ఎదుచుటయెలేదు బొమ్మవలకున్ ||

162

వచనము:- అది ఎని భరతుడాగ్రహవేశంబుల, మూర్ఖులారా!
పనివారలని జెప్పితిగాని చాలకగాదు. లక్ష్మణా యికవీరల
ఎదువరాదు. వీరిని జంపియే అశ్వమును దీసికొని పోదము, అని
శరమును సంధించి ఓరి! దీనితో మీ ఆయువు సరిగాచుకొనుదు

తే.గీ.- తలచుకొను తల్లిదండ్రుని దైవములను
అనిన భరతుని జూచి వారనిరి యిట్లు
పతిని జంపించి రాజ్యము సుతునకిచ్చు
తల్లి వంటిది గాదు మాతల్లి జూడ ||

164

కం:- అని బల్కెడి లవకుశులన్
గనుగొని క్రోధంబుతోడ కాలాంతకుడై
ఎనువీధి మంటు లెగయగ
బనిచెనెక శరమ్ము ఎంటు బంధించి వడిన్ ||

165

వచనము:- అగ్ని జ్వాలలు వెదజల్లుచు వచ్చెడి ఆ అస్త్రమును
జూచి లవకుశులు ధనుర్బాణములు వదలి దానికి నమస్కరించి
- మాతండ్రి దైవాంశ సంభూతులనిజెప్పిన మాతల్లివాక్యము
సత్యమేని, సాధ్యమణియైన మా తల్లి రక్షణలోనున్న మమ్ము
నీవును రక్షింతువుగాక అనిబల్కిన -

తే.గీ.- వహ్నిజమ్ముచు బాణమ్ము వచ్చుచుండ
బాలురా బాణముకు మ్రొక్క భక్తిమీర
మరలె బాణమ్ము వెనుకకు మంటలన్ని
దాకె లక్షణభరతులు ధరణి కొరుగ ||

167

వచనము:- మూర్చిల్లిన వారిని జూచి బారులు భయకంపితులై
అయ్యోధ్య కరిగి నమస్కరించి రామునికి విన్నవించిరి. 168

కం:- ఏమని జెప్పుదుమయ్యా
యే మహిమము గలదెగాని యెరుగండెవడున్
మేమెటు నిలువంజాలుదు
మీ మహి గెలువంగ జాలరెవ్వరుగూడన్ ||

169

కం:- బాలురు జూడగ మిమ్మే
బోలును శౌర్యమ్మునందు పృథ్వీని యెవరున్

జూలరు వారిని గెలువన్

బాబురుగూల్పరి నుమిత్ర పట్టిని భరతున్||

170

కం:- అన విని రామునికెంతయు

ఘనఘగు దుఃఖమ్ము మదిని గలచెను చాలా

విశ్వస్థ్యైః వింత లీభువి

గననయ్యెను నేడు మనకు కాలముదప్పెన్||

171

పచనము:- అని కొంతసేపు దుఃఖించి లేచి సైన్యమాయత్తమై వెంటరా
రథ మధిరోహించి ఘుని పల్లెదరికి వచ్చి అచ్చట పడియున్న
తమ్ములను జూచి దుఃఖాక్రాంతుడై తనకింత దుఃఖము గలిగించిన
వారెవరాయనిజూడ-

172

కం:- దశవత్సరముల బాలురు

దశదిశలన్ వెలుగజేయ దైర్యము తోడన్

దశరథరాముడు దలచెను

పశుపతి ప్రత్యక్షమయ్యె బ్రహ్మతోగూడన్||

173

తే.గీ:- చిన్నబాబుర దెస జూచి తన్నుతానె

మరచె రాముండు దుఃఖమ్ము ముర్రచియ్యెంతో

తన్నయంబున వారల దరికిజేరి

అట్టై నిలచుండె తన రూప మనుచు దేవు||

174

పచనము:- వివాదమావహించిన తేజోమూర్తిని జూడగనే కుశలపులును
తమమనస్సు కలచినట్టుగా యెద్దియో తెలియని అనుభూతికి
లోనై

చేతులు జోడించి నమస్కరించిరి. శ్రీరాముడును విశ్వయానందంబు

జెనగిన వారల దీపించి

175

కం:- ఏమిర బాలురు! మాతో

నేమని వైరంబు మీకి డేటికిజెప్పుడి!

యేమేమి ఫలసియ్యుండిన,

మేమే యిచ్చెదము గొండు మీకి పుడనియెన్||

176

కం:- కోరిన యిచ్చెద నంటి వి
 కోరుటకును యాచకులమె కోసలనాథా!
 కోరినది బడయ గలయా
 వీరత్వమెగలదు మాకు వింటివ రాజా! 177

త.గీ:- చిన్నవారల మేమని యెన్న బోక్షు
 శౌర్యమున్నను మాతోడ జరుప్పు రణము
 వట్టి మాటలు మనకేల బట్టు శరము
 హయము గెలిచిన వారిదే అయ్యయ్యోధ్య!! 178

వచనము:- అంత రాముడా కుశలవులతో- 179

సీ:- విమరా బాలురు! యింత పంతము మీకు
 నాతోడ యుద్ధము నడుపగలరె!
 అటప్రాయము నాడు తాటకి బరిమార్చి
 ముక్కంటి విల్లును నుక్కడించి
 దండకా వనమున దనుజాల హతమార్చి
 బలశాలి యావాలి బలమడించి
 వారిధి బంధించి వడిగ లంకకు జని
 దశకంఠ జంపితి దిశలువెలుగ!! 180

త.గీ:- అట్టి నాతోడ బోరుట కెట్టివారు
 చిన్నవారలు మీరు ననెన్నగలరె
 హయము మీకేల బోయి మీరాడుకొందు
 ముద్దు బిడ్డలు మీరేమి యుద్ధమేమి! 181

సీ:- అడుదానిని జంపుటదియొక శౌర్యమే
 నాటివారితో పోరు సలుపవలయు
 చివుకు విల్లువిరచి సీతను బెండ్లాడి
 చెప్పుదువే నీవు గొప్పగాను
 యెదురనిలచి బోరు బెంతయో న్యాయము
 దొంగ చాటుగ జంప దొరతనంబె

దనుజులైననునేమి దగునని వారల

స్థావరంబులకేగి జంపదగునె||

182

అ.వె:- ఆయు వెరిగి జంపనదినికే జెల్లెను

వట్టిమాటలేల గట్టి పెట్టు

వెట్టి రక్కసులమె వెనుకాడుటకు మేము

రమ్ము గెలుపు మమ్ము దమ్ములున్న||

183

అ.వె:- అనుచు బల్కువారి నాశ్చర్యముగ జూచి

రాముడనియె మీకు రణములేల

పప్పు దప్పళములు పలుమారుభుజియించు

విప్రసుతులు మీకు విజయమేల?||

184

కం:- పలుమారు విప్రసుతులని

బుల్లికిన్న మేమూరుకొనము బటు వీరులమున్

ఫలుమాటలేల రణమున

నిల్లచి గెలుపు శౌర్యమున్న నింపుడైనన్||

185

కం:- ఆ పలుకులు విని రాముడు

తావన జాలురకు నింత దైర్యము శౌర్యం

జేపగడ్డిగల్గునని మది

ఆ పనిబాలకుల జూచి యాలోచించెన్||

186

తే.గీ:- ఎవరిబిడ్డలు తలిదండ్రు లెవరిమాకు

యేది నామము కులమేది యెరుగ జేయు

డెచటనేర్పిరి యీవిద్య లెవరుగురువు

ధన్యులేమిమ్ములనుగన్న తల్లి ధండ్రి||

187

వచనము:- రాముని మాటలు విని లవకుటులు నవ్వుచు -

188

కం:- కులగోత్రంబులు దెలిసిన

ఫలమేమియు గల్తుగబోదు వవరంబునకున్

కులనామము లద్దంజె

దెలియుము వీరులకులంబు తేజమెగాదా||

189

కం:- నెయ్యపు మాటల వేటికి

328

విష్ణుద మాకులమునామ మేలనునీకున్

వియ్యమునకు గాదుయిప్పుడు

కయ్యమునకు వచ్చినావు గద ఒరాజా!!

190

కం:- తియ్యని మాటలతోడన్

నెయ్యంబున హయముగొనగ నెంచితివేమో

కయ్యంబున గెలువకనీ

కియ్యమునిక దీనినంచు యెరుగుము నీవే!!

191

వచనము:- ఇన్ని మాటలేల రమ్మ రణమున గెలచిన వారదే

హయమును అయోధ్యయుగూడ అనిసవాలుచేయుచున్న

లవకుశులజూచి రాముడాగ్రహాదేశములతో శరమునంధించి

విడచిన ఆ శరమునకు మ్రొక్కుచు బాలురు -

192

కం:- మాతల్లి పరమపావని

యా తల్లియె మాకు రక్షననవరతంబున్

మాతండ్రి దేవదేవుం

దాతడు ప్రేమైకమూర్తియై గాచుమమున్!!

193

వచనము:- అనకుశలపులపై వేసిన యారామబాణము వైనుకకు

దిరిగి రాముని సైన్యమును మడియించెను. అది చూచి

రాముడాగ్రహంబున నారాయణాస్త్రమును సంధించి

నవంత్రితవల్లుగా విడువనెంచిన నవంశమున

వాల్మీకిమహామునివచ్చి రామచంద్రా! ఆగుము, నీవేయలిగిన

లోకంబులు నిలుచునే! అని వారి మధ్య నిలచెను. శ్రీరాముడు

భక్తితో మునికి నమస్కరించెను. కుశలపులును వాల్మీకి

గురువర్గుల పాదములంటి నమస్కరించిరి. వారిని దీవించి,

శ్రీరాముని ముందు నిలిపి రామచంద్రా! ఈ శుభక్షణము కొరతే

యెదురు జూచుచుంటివీ, ఈ బాలురు మీ రఘువంశ

యశోభూషణులు, శ్రీరామచంద్రుని బిడ్డలు, పరమపావని

సాధ్యమతల్లి జానకీ దేవి గర్భశుక్తిముక్తా ఫలములు, ఏరు

నీతనయులే సుమా! బాబూ! ఏరే మీజనకులు

అయోధ్యాపురాధినాథులు రామచంద్రప్రభువు నమస్కరింపుడన
 కుశలవులు సంభ్రమాశ్చర్యంబున రాముని పాదములకడ
 మోకరిల్లిరి. శ్రీరాముడును తన్మయత్వమున, అనందభాష్పంబులు
 గురియ, బిడ్డలలేవనెత్తి, గౌగలించుకొనియెను. మృత
 పరిష్కంఠములో రాముడును, పితృప్రేమలో కుశలవులును
 మైమరచి కొంత తడవట్లే యుండిరి. రాముడు బిడ్డలమరి మరీ
 కౌగలింపుచు చెక్కిలిపుడు కుశిరములు మూర్ఛిని వాల్మీకులజూచి
 - గురువరా! ధన్యుడను. వీరిని జూడగనే యేదియో అనన్యమైన
 అనుభూతికి లోనైతిని. నాదేవి జానకీదేవి క్షేమమేగదా! మునింద్రా
 నా సీతను కాపాడి, నా బిడ్డలనింతటి వీరులనెనర్చి నన్నును,
 నావంశమును నుద్ధరించిన మహాత్ములు మీకివే నాకృతజ్ఞతా
 పూర్వకమైన నమస్కృతులని ఆ ముని పాదముల చెంత
 మోకరిల్లెను. వాల్మీకియు రామచంద్రుని లేవనెత్తి రామా! నీ
 పుత్రులు వీరాధిపీరులు అనహయతేజోవిరాజులు సుమా!
 అన్నిటా నిన్ను మించిన వారలే అనివారలంబేర్కొని తన
 కవంఢలవందలి జలమలుంజల్లిన అటబడిమున్న
 భరతలక్ష్మణశత్రుఘ్నాది సైన్యమంతయు నిదుర మేల్కొంచి
 నలుల లేచి శ్రీరామునకును ముసీంద్రులకును నమస్కరించి
 సంగతినంతయు విని, అమందానందంబున కుశలవులం
 గౌగలించుకొని అనందభాష్పంబులు గురియించిరి. రాముడును
 మునివరా! జానకీదేవిని రప్పింపుడు మీ సెలవైన సీతను
 పుత్రులను దీసికొని అయోధ్య కరిగెదనన వాల్మీకియు
 సంభ్రమంబున సీతను దోడుకొనిరమ్మి బాలురనుబుత్తెంచెను.
 మునివల్లెలోనున్న స్త్రీలందరును ఈ వనదేవత
 అయోధ్యాధివతియైన శ్రీరామచంద్రుని యిల్లాలు
 సీతాదేవియేయని దెలిసికొని, సంభ్రమాశ్చర్యంబుల సీతాదేవిని
 దీసికొని వాల్మీకులున్నతావున కేతెంచి శ్రీరాముని జూచి భక్తితో

నమస్కరించిరి. సీతయు రాముని వద్దవచ్చి చేతులు జోడించెను.

194

సీ:- కాపాయ చీరతో కాయంబునే గప్పి
భూషణ రహితయై భూమి జాత
శుష్కించె దేహమ్ము శోకవహ్నిని చాల
దీనత్వమే ముఖదీప్తి యనగ
తనువు వదలె చాల తలకట్టుముడవైది
పేదముత్తైదు వైప్రియుని జేరి
కన్నులారగ రాముగనుగొందునని జూడ
నానంద బాష్పాలు అడ్డగించె||

195

తే.గీ:- ఎట్టకేలకు దలయెత్తి యింతి సీత
నీదు తనయులగొనిదెచ్చి నీకోసంగ
పడితి కష్టమ్ము లెన్నియో పద్యనేత్ర
నాకు సెలవమ్మునని దీరె నాధనేడు||

196

ఉ:- మోసాతి నిందనేను నికమోయగ జాలను వీరు నీసుతుల్
దోసిలి యొగ్గి వేడెదను దోసములెంచకు రామచంద్రనే
రోసితి జీవితమ్ము ప్రతిరూపులె వీరలు నీకు బ్రోవుమో
కోసల నాధ యీవరము గోరితినింతియె జాలునాకికన్||

197

ఉ:- కల్లులు నమ్మి నాపతియె కానలకంపెను పూర్ణగర్భిణీన్
యుల్లమునందు నించుకయు యోరిమిలేకనునిందమోసి యీ
యెల్ల ప్రజల్ ఎనంగనిపుడేమని బల్కుదు నాదు శీలమున్
దల్లదమందె సాబ్రతుకు తల్లిరో నాకిక తాటెనంగుమా? ||

198

వచనము:- అని సీతముకుళితకరకమలయై భూదేవిని ప్రార్థింప
భూమిదద్దరిల్లి ఫెళఫెళా రావంబులతో సీతారాముల మధ్యగానున్న
భూమి రెండుగా చీలి అందుండి రత్నమణిమయ కాంతులు
ఎరజిమ్ముచు నెక దివ్యసింహాసనమున, సర్వాలంకార భూషితయై న
భూదేవి అందరు జూచు చుండగ వచ్చి సీతదరికివచ్చి

అమెనక్కునజేర్చుకొని సీతతోగూడ అసింహాసనమున గూర్చొనగనే
 అదివ్యసింహాసనమా భూవివరంబున జొచ్చెను. ఎప్పటియట్లు
 భూమిగప్పబడియె. అది చూచి అందరును హాహా కారంబులు
 జేసిరి. కుశలవుల్లాకదించుచు రామునిగొగలించుకొనిరి.
 రాముడు కన్నీరు మున్నీరుగా దుఃఖించెను. ఈ హఠాత్
 పరిణామమునకందరును జింతించిరి. వాల్మీకి మహామునియు
 శ్రీరామునూరడించి

199

కం:- సీతయభిమానవతియీ

రీతిని నినుబాసి యిచట రేయింబవలున్

వాతాతపముల భూమి

జాతమదిన్నిన్నెదలచి జరిపెను దినముల్|| 200

వచనము:- అనవిని శ్రీరాముడు కొంత తడవు దుఃఖించి, సీతను
 తనలోనికి దీసికొని పోయి యింత విపత్తును గలిగించిన భూదేవిపై
 నలిగి శరము సంధించిన! పైనుండి అశరీర వాణి పల్కులు
 విననయ్యెను.

201

కం:- శ్రీమన్నారాయణ నీ

వీ మహిలోనవతరించి యీరూపంబున్

శ్రీ మీరగ ధరియించగ

నా మహాలక్ష్మియును సీతయై జనియించెన్|| 202

కం:- గావున చైకుంఠమునకు

నీవును దయసేయవయ్యనిజమునగనుమా

గావలసిన పనులయ్యెను

యా వరలక్ష్మియును ముందు నరిగెను గానన్|| 203

వచనము:- అదివిని రాముడు నిర్వేదముతో ధనువును
 పసంహరించుకొని

వాల్మీకి మహామును వద్ద సెలవంది, తనయుల తోను

తమ్ములతోను సైన్యము మరలించుకొని

అయోధ్యాభిముఖుడయ్యును. అందరి ముఖములయందును
 ఎపాద మేనిండియుండె. తల్లికై దురపిలు కశలవులను దరికి
 జేర్చుకొని శోకమూర్తియై రాముడయోధ్యకు జేరెను. ఆవార్త
 దెలిసి అంతిపుర స్త్రీలందరును కుశలవులను గాగలించుకొని
 సీతకై విలపించిరి. శ్రీరాముడశ్వమేధయాగము సంపూర్ణముగావించి
 సీతావియోగమును దిగమ్రుంగి తనయులతోనే ప్రొద్దు
 పుచ్చుచుండెను. ప్రజలకష్టములరయుచు ప్రేమాదరంబుల
 పాలించు చుండెను.

204

శ్రీరాముని నిర్వాణము

రామ రాజ్యమును దిరిగి పొందితిమని జనులెల్లరును ఎనయ
 ఎధేయతలతో రాముని సేవించుచుండిరి. కొంతకాలమునకు
 కౌసల్యా కైకా సుమిత్రలు క్రమంబుగా యిహలోకబంధములు
 వీడి దివంబునకరిగిరి. భరతునకు దక్షపుష్కరులును, లక్ష్మణునకు
 అంగద చంద్రకేతులును, శత్రుఘ్నునకు సుబాహు
 శత్రుఘ్నాతులును అను పుత్రులు దయించిరి.
 యుక్తవయస్కులగు తనయులకు రాముడు కోసల దేశమున
 “కుశావతి” యను పట్టణమును ఏర్పించి అందకుశునకును,
 ఉత్తర కోసలమున “శ్రావతి” యను పురమును లఘునకును
 ఇచ్చి పట్టాభిషిక్తులంజేసెను.

పశ్చిమ తీరమున గల సింధు ప్రాంతమున “తక్షశిల”
 యను పురమును భరతుని కుమారులగు దక్షునికి “పుష్కరాక్ష”
 మను పురమును పుష్కరునకు యిచ్చి వారలనుండు నభిషేతుల
 జేసెను.

తూర్పుతీరమునగల అంగదేశమున కుత్తర భాగమున నున్న
 “అంగద” నగరమునకు లక్ష్మణ పుత్రులగు అంగదుని
 మల్లదేశమునకు చంద్రకేతుని నభిషిక్తులంజేసెను. దక్షిణ
 ప్రాంతమందు గల దేశములలో మధురానగరమును

సుబాహునకును విశిడాపురమును శత్రుఘాతులకు నిచ్చి
శత్రుఘ్నుపుత్రులనయ్యా పట్టణముల కధిపతుల జేసెను.
ఇట్లన్ని యేర్పాటుల నెనరించి తన ధర్మమును కర్తవ్యము
నెరవేర్చి రాముడు సంతృప్తుడయ్యెను

శ్రీరాముని వైకుంఠమునకు దీసికొని యావ దేవతల వంపున
యముడు ముని వేషంబున రాముని కడకు వచ్చి, రామచంద్రా!
నీతో కొన్ని రహస్యములు మాట్లాడవలయును. గొప్పన
నిందెవ్వరును నుండరాదు. ఎవ్వరేని పచ్చిన కఠినముగా
శిక్షించవలయునని బల్కిన రాముడు లక్ష్మణుని ద్వారము
కడకాపుంచి ఆమాయా మునిని దీసికొని రహస్యమందిరమున
కరిగెను. ముని రూపధారియైన యముడు ప్రత్యక్షమై రామచంద్రా!
నీ పచ్చిన పనులయ్యె గాన నీయీ అవతారమును జూపించి
వైకుంఠమునకు వచ్చేయమని బల్కి అద్భుత్యుడయ్యెను. వారు
మాట్లాడు సమయమున దూర్యానమహాముని పచ్చి రాముని
గలును కొనగోరెను. లక్ష్మణుడందుల కియ్యకొనక రామాజ్ఞ
నెరిగించెను. కాని మహాకోధ స్వభావుడును రుద్రాంశ
సంభూతుడును నగు దూర్యానుడు కోపించి 205

కం:- తాపసులమనుచు నెరుగక
నీపగిదిని నన్ను నాప నెంచిన మిమ్మున్
శాపంబిచ్చెదనని ముని

కోపంబున బల్కజూచి గుందుచు మదిలో॥ 206

కం:- ఈముని శాపముతో కుల
మేమగునే యంచు దలచి యెంతయొ భీతిన్
రామాజ్ఞ మీరి లక్ష్మణు
దామందిరమునకునేగి అన్నకుమ్రొక్కన్॥ 207

వచనము:- రామచంద్రుడును తన సత్యవ్రత దీక్షకై రాజాజ్ఞనుల్లంఘించిన
లక్ష్మణునిదేశబహిష్కారముజేయ నతడును రామునినీడలేక

సరయానదిలో మునిగి యోగమార్గంబున ప్రాణత్యాగముజేసి
తననిజరూపమగు అది శేషువై వైకుంఠమునకు జనియెను.
శ్రీరాముడును తనకార్యక్రమములన్నియు పుత్రులకొప్పగించి,
దివదంబునకేగనిశ్చయించిన వాడై నభన్నోర్పాటు
జేసిమంత్రిసామంతపుర ప్రముఖులనందరును బిలపించి
సభాసదులనుద్దేశించి - మహాజనులారా! నేను వచ్చిన
పనులయ్యెను. గాన,నేనిలోకమును వీడి దివంబున కరిగెద. ఈ
అయోధ్య వాసులందరును జన్మరాహిత్యము నొంది స్వర్గమున
కరుదెంచగలరు. నేడు నాతో రాగోరు వారి శరీరముతోడనే
దివంబునకు రాగలరని బల్కి అంతిపురము వీడి సభాభవనము
గడిచి కాలి నడకనే కోట సింహద్వారమును గడిచి
సరయానదీతీరమునకు బయలుదేరెను. భరతశత్రుఘ్నులును
మంత్రిసామంతాదులును పురమందలి వృద్ధులును పెద్దలను
శ్రీరాముని వైకుంఠగాములై బయలుదేరిరి. అపట్టణమున గల
జనులబాలగోపాలము రాముని కడసారిగా జూడగోరి వారి
వెంటనడువదొడంగిరి.

208

కం:- ఆనాడు దేవ దేవుం
డీ నగరాధిపుని యింట యీరాముని గా
మానవుడై బుట్టి మనల
కానందము గలుగ జేసి యలరించెగడున్॥

209

కం:- ఆనాటి సంతసము మది
కీనాడేమయ్యె మనకు నేమనజెల్లున్
మానవ నాధుండివుడి
మానవరూపమున నింక మనకగుపడునే॥

210

కం:- గావున మనమందరమును
బోవలయును రాముతోడ బొందుగననుచున్
రావలయు వేగ మేనని

దేవునితో బయనమైరి దివమును జేరన్||

211

వచనము:- అని పరుగు పరుగున వచ్చు వారును, శ్రీరామునకు భక్తి విశ్వాసములతో మ్రొక్కు వారును, ఎప్పుడైనను బోవువాడనే గదా! ఇప్పుడు రాముని బోయిన దివ్య పదమును బొందగలమని ఒకరి నొకరు ప్రోత్సహించుకొనుచు రాముని వెనుకనే నడుచునాగిరి. అయోధ్య అంతయు గదలి వచ్చెనాయన పెద్ద కోలాహలముయ్యెను. రామునితో బోవువారును, వారికి సంబంధించి యువకులును పసిబాలులును శ్రీరామునితో గూడ తమపెద్దలను కడసారిగా చూచుచు విషాద విశ్మయంబులు బెనుగొన సరయూనదిని సమీపించిరి. కొద్దిమంది యువజనులను పసివారును దక్క మిగిలిన వారు రామునితో నుండిరి. అయోధ్య నిర్జన మయ్యెననునట్లుండె. ఈవిధముగా జరుగునని డెలిసియే రాముడు ముందుగనే కోసలరాజ్యమునకు 'కుశాపతి' ని రాజధానిగా జేసి కుశలపుల నందుంచెను.

ప్రజలందరును భయందోళనలతో జూడ, దినమునుండి దేవదుందుభులు మ్రోయుచుండగా అచ్చటి వారు తన్ననుసరింప శ్రీరాముడు సరయూనదిలోనికి నడచెను-

212

కం:- రాముడు జగదభిరాముడు

రాముడు వైకుంఠమేగ రయముననదిలో

రామాయని ప్రజలు నుడువ

రాముడు దివ్యత్వమున విరాజితుడయ్యెన్||

213

తే.గీ:- నీలి మేఘంపు ఛాయతో నిండి యున్న
దివ్య దేహమ్ము ధరియించి దిశలువెలుగ
శంఖు భరతుడు శత్రుఘ్ను చక్రమయ్యె
ఎప్పువై యెల్ల వారికి విశద పరిచె||

214

కం:- గురియించిరి దివిజాలు నట

విరివానలుసంభ్రమునను విష్ణువుమీదన్

చరణముల మ్రొక్కినిలచెను

కరివరదును బ్రస్తుతించి గరుడుడు గూడన్||

215

వచనము:- శ్రీరాముడు శ్రీమహావిష్ణువై శంఖచక్ర గదాపద్మములు
ధరియించి గరుడ వాహనారూఢుడై అందరును జూచుచుండరివ్వన
అకాశమార్గంబున వైకుంఠమున కేగెను. రామునివెనుక
సరయానదిలో దిగిన వారందరును దివ్యదేహంబులతో ఆ
మహావిష్ణువును వెన్నంటి బోయిరి. అది జూచి మిగిలిన వారున్న
ధైర్యముతో రామనామము స్మరియింపుచు నదిలో బ్రవేశించి
కాంతి పుంజములు వెదజల్ల దివ్య శరీరములతో వైకుంఠమున
కేగిరి.

216

కం:- భూవలయంబున ధర్మము
గావగన వతారమెత్తె కాకుత్స్థుండై
శ్రీవిష్ణువై రాముడనగ
నా పరలక్ష్మీయును సీతయ్యైవెలుగొండెన్||

217

కం:- శ్రీరాముని చరితంబును
నేరారగ చదువ విన్న సుడివిన గానీ
కోరికల్లెల్ల ఫలించును
కూరిమి వైకుంఠపదము గూర్చునుతుదకున్||

218

కం:- మంగళము రామచంద్రా
మంగళమో కోశలేంద్ర మహనాయగణా
మంగళ మొనగెద నీకును
మంగళములు గలుగ జేయు - మాకందరకున్||

219

గద్యము:- ఇది అత్రేయనగోత్రోద్భవులును, అర్యేలనియోగి
బ్రాహ్మణులును, చాగంటి వంశీయులును, అగు జోగిరాజుగారి
ధర్మపత్నియు, శివ భక్తి ధురంధరయు, “శ్రీ వామలింగేశ్వర
చరిత్ర” రచయిత్రయునగు గౌరీదేవిచే రచియించబడిన “శ్రీ
గౌరీ రామాయణము” నందలి ఉత్తరకాండము సంపూర్ణము-

ఈ “శ్రీ గౌరీ రామాయణము” న బాలకాండమునుండి
ఉత్తరకాండము వరకు ఏడు కాండలును రచియింపబడియె.

లోకాస్సమస్తా సుఖినోభవంతు

లోకాస్సమస్తా శాంతిర్భవంతు

లోకాసమస్తా పూర్ణోభవతు

సర్వం శ్రీరామచంద్రార్పణమస్తు

ఓం శాంతి, శాంతి, శాంతిః

సర్వమును శ్రీరామచంద్రార్పణమస్తు.

